

బ్రహ్మ విద్యా దర్పణము

(HINDUISM IN THE LIGHT OF THEOSOPHY)

దివ్యజ్ఞానసమాజ ఉపన్యాసకుడు

చిట్టమూరు రామయ్య, బి. ఏ., ఎల్. టి.,

గారిచే రచియింపబడినది

(మూడవ కూర్పు)

“వసంతా ఇన్స్టిట్యూట్”

థియోసోఫికల్ సొసైటీ

అడయారు, మద్రాసు

1941

బ్రహ్మవిద్యాదర్పణము

బ్రహ్మవిద్యాదర్శనము

(HINDUISM IN THE LIGHT OF THEOSOPHY)

దివ్యజ్ఞానసమాజఉపన్యాసకుడు

చిట్టమూరు రామయ్య, బి. ఏ., ఎల్. టి.,

గాడిచే రచియింపబడినది.

(మూడవకూర్పు)

“ వసంతా ఇన్స్టిట్యూట్ ”

థియాసాపికల్ సొసైటీ

అడయూరు, మద్రాసు

Printed by
C. SUBBARAYUDU,
AT THE VASANTA PRESS
ADYAR, MADRAS.

DEDICATED
WITH KIND PERMISSION
TO
MRS. ANNIE BESANT, F.T.S.
BY
HER DEVOTED PUPIL
THE AUTHOR

అ వ తా రి క

మనుజుఁ డెవఁడు? ఎందుండి వచ్చినవాఁడు? ఎచటికిఁ బోవువాఁడు? వా డేమి చేయవలెను? ఏవిధముగ నేల చేయవలయు? అను నీమొదలగు విషయములు ఎల్లవారును దెలిసికొనఁదగినవి గదా! ఇవి వివరముగను సులభముగను నొక్కచోఁ దెలియఁజేయు నాంధ్రగ్రంథములు దొరకుట యరుదు. సంస్కృతభాషయందు బరిచయము గలవారును ఆ భాషా పాండిత్యము గలిగి యనేక గ్రంథములఁ జదివినను నివి యంత సులభముగ దెలియవు. అందుచే నివియన్నియును దేటతెల్లముగ దెలియున ట్లిగ్రంథము సులభశైలితో వ్రాయఁబడియున్నది. దివ్యజ్ఞానసమాజము (The Theosophical Society) వా రీమొదలగు సనేకవిషయములను బరిశీలించి ప్రకృతిశాస్త్రములందు బ్రవీణత గలవారి యుక్తులకును తొకికానుభవమునకును ననుకూలముగ సనేకగ్రంథముల వ్రాసియున్నారు. వానిని శోధించి కొన్ని ముఖ్యాంశము లీగ్రంథమున గ్రంథకర్త వివరించియున్నాఁడు. మఱియు సర్వజనులకు సులభసాధ్యముగ నుండవలయునను నుద్దేశ్యముతో నీగ్రంథమును స్వల్పక్రయమునకు నీయ నిశ్చయించినాడు.

లోకోపకారమునకై గ్రంథకర్త చేసిన యీ యుద్యమమును భగవంతుఁడును వారిభక్తులగు మహర్షులు ననుగ్రహించి నెఱవేర్తురు గాక.

అడయార్ }
13.6.12 }

తూము చెర్ల రామచంద్రరావు,
పెళ్ళవకడ్ సబ్బడి, అడయార్

మొదటి కూర్పు పీఠిక

“ధియసాఫికల్ సొసైటీ” యను నామాంతరమునఁ బరఁగు దివ్యజ్ఞానసమాజమును సభ ముప్పదియాఱు సంవత్సరములక్రిందట స్థాపింపఁబడి యిప్పుడు ప్రపంచమున సమస్తదేశములయందు వ్యాపించియున్నది. ఆసభవారిచేఁ బ్రచురింపఁబడిన గ్రంథములు అనేకభాషలలో ననేకుల కత్యంతానందమునిచ్చుచు, విశేషముగ మేలొనర్చుచున్నయవి.

ఆసమాజము ముఖ్యోద్దేశ్యము లెవ్వియన, లోకమునందలి పెక్కుమతములయందుండు సారభూతములగు సిద్ధాంతముల వెల్లడిచేసి యామతము లన్నింటియందలి ముఖ్యాంశములన్నియు నొక్కరీతిగనే యున్నవనియును, ఆమతము లన్నింటికి మూలమొక్కటియగు పరవిద్యయే యనియును, నిరూపించి తద్వారా మానవకోటియం దంతట గలిగియుండు మతవైషమ్యముల మాన్పి సోదరభావమును, ఐకమత్యమును స్థాపించుట యొకటి. మఱియు మానవునియందును, బాహ్య ప్రపంచమునందును, అతీంద్రియములై దురూహములగు ధర్మములను, తత్త్వములను బరిశీలించి తత్త్వసారమును స్వానుభవముచే వెల్లడిచేయుట రెండవది.

ఈ యుద్దేశ్యములతో ననేకగ్రంథము లనుభవజ్ఞులగు వారిచే నాంగ్లేయభాషయందు వ్రాయఁబడియుండ నాగ్రంథ

ములన్ని మతములవారికిని, వారివారి మతగ్రంథముల యంద
 పరమరహస్యములను విస్ఫుష్టముగ విపులముచేయు సమ
 ములుగ నున్నయవి. వానిం జదివినవారు వానివలనఁ గలుగ
 నానందము ననుభవించుచు, ఆగ్రంథములు మన దేశభా
 లలో లేమిచే నాంగ్లేయభాష నభ్యసింపని యనేకులకు సాధ
 ములు గాకపోవుటకుం జింతిల్లి వానిని దేశభాషలలో రచించి
 బాగుగ నుండునని యోచించుచుండ కడపపురమున నుం
 దివ్యజ్ఞానసమాజ శాఖయగు తత్త్వజ్ఞాన సభ కథ్యక్షుల,
 మహారాజశ్రీ అనుమువల్లె నంజుండప్ప బి.ఏ., బి.యల్ గా
 ఆగ్రంథములయందలి ముఖ్యాంశములను సులభశైలితో
 బామరులకుంగూడ దెలియునట్లు తెనుఁగుభాషతో వ్రాసి కే
 కొలఁది ప్రతులను ముద్రించి యనేకులకు నుచితముగ నీ
 నారంభించిరి. వారిక్కార్య మనేక సంవత్సరములుగఁ జేరి
 చున్నారు. ఇట్లు లోకోపకారముకొఱకు వ్యయప్రయాసము
 కోర్చి పాటుపడుచుండు మ-రా-రా-శ్రీ నంజుండప్ప బి.ఏ.
 బి.యల్ గారును, మఱియు నీదివ్యజ్ఞానసమాజమున మిగ
 శ్రద్ధతోఁ బనిచేయుచుఁ జెన్నపుర రాజధానియందలి ది
 జ్ఞానసమాజ శాఖల కన్నింటికిఁ బైవిచారణకర్తగా పనిచే
 చుండు, మహారాజశ్రీ టి. రామచంద్రరావు బి.ఏ., బి.య
 గారును ఆపత్రికలయందలి విషయముల నన్నింటిని నొక
 టిగఁజేర్చి గ్రంథరూపముగ వ్రాసిన నెక్కుడు యుపయ
 ముగ నుండునని యోచించి యిక్కార్యమును గొనసాగి

వలయునని నా కాజ్ఞనియ్యఁగా వారియాజ్ఞ నుల్లంఘింపం జాలక యిక్కార్యమును బూనితిని. ఆపిదప నాపత్నికలయందలి విషయములమాత్రము గాక యాసభవారిచేఁ బ్రచురింపఁబడిన యితరగ్రంథములయందలి ముఖ్యవిషయములంగూడఁ జేర్చివ్రాసిన మేలుగనుండునని యోచించి యాంక్షేయభాషయందలి యనేక గ్రంథములనుండి సారమునుగ్రహించి యీ విషయముల నన్నింటిని సంస్కృతగ్రంథములనుండి ప్రమాణములతో నాంధ్రులకు సులభముగ నర్థమగునట్లు నాశక్తి కొలఁది వ్రాసితిని. ఇందు సాధ్యమైనంతమట్టుకు క్రొత్తక్రొత్త మాటలను వాడక వేదాంతగ్రంథములయందలి పరిభాషనే యుపయోగించుచున్నాడను.

సిద్ధాంతములన్నియు వేదాంత గ్రంథములయందుండు నవియేగాని క్రొత్తవిగావు. ఐనను సంస్కృతమున బహుగ్రంథ విమర్శనముతోఁగాని సాధింపరాని విషయములన్నియుఁ బెక్కుస్థలములనుండి యొక్కొక్కదిక్కున చేర్చి క్రోడీకరించి సులభసాధ్యములుగ వ్రాయఁబడినవి.

సామాన్యముగఁ బైపైన చూచువారలకుఁ గ్రొత్తవిగఁ గన్నడు కొన్ని విషయములు శాస్త్రసమ్మతములుగ నిరూపింపఁబడి ప్రమాణములతోడఁ జూపఁబడినవి.

సామాన్యముగ హిందువులలో భువరాది లోకములు దొంతికుండలవలె నొకదానిపై నొకటియున్నట్లు గొందఱు తలఁచుట గలదు. దివ్యజ్ఞానసామాజికులు వ్రాసిన గ్రంథ

ములందెల్ల యెడల నాసిద్ధాంతము సమంజసము కాదనియు లోకములన్నియు నొక దానిలో నొకటిగఁ దూఱుకొని యొక్క స్థలముననే యున్నవనియును, ఊర్ధ్వలోక మొక్కొక్కటియ దానికంటెఁ గ్రిందిలోకముల నన్నింటిని దూటి యంతటన వ్యాపించి వాని నతిక్రమించి పైనఁగొంతదూరముగూడ నున్న దనియుఁ జెప్పచున్నారు. ఈవిషయము పరిశీలించిచూడ శ్రుతిసమ్మతమని స్పష్టమగుచున్నది. ఉపనిషత్తు లన్నిటిలో గొప్పదియగు బృహదారణ్యకమునందును, మఱియ సుబాలోపనిషత్తునందును ఈవిషయము స్పష్టముగ నిరూపింపఁబడియున్నది. భువర్లోకము భూలోకములో నోతప్రోఃముగ నున్నదనియును, అట్లే సువర్లోకము భువర్లోకములో నోతప్రోతమనియును, ఆలాగుననే యూర్ధ్వలోకములన్నియ వానిక్రిందిలోకములలో నోతప్రోతములుగ నున్నవనియున జెప్పఁబడియున్నది. ఓతప్రోతమనగా వస్తుమునందు పడుగు పేక (నిడివి, వెడల్పు దారముల) వలె నొక దానిలో నొకటి చొచ్చి వ్యాపించి యున్నవని యర్థము.

జీవుని యుపాధుల విషయమునఁగూడఁ జక్కఁగ విచారించిన వేదాంతగ్రంథములయందలి విభాగమునకును, థియనే ఫికల్ సొసైటివారుచేయు విభాగమునకును భేదము గా రాదు. సంస్కృతగ్రంథములయందు సూక్ష్మశరీరమని మొముగఁ జెప్పఁబడునది, దివ్యజ్ఞానసమాజగ్రంథములలోఁ బ్రాములకునికిపట్టయియుండు ప్రాణమయకోశమును, కేవల కాః

క్రోధాది మనోవికారముల కునికిపట్టగు కామమయశరీరమును, శుద్ధసంకల్పములు, ఊహాపోహలు లోనగుమనోవృత్తుల కునికిపట్టగు మనోమయ విజ్ఞానమయకోశములునుగ విభజింపఁబడియున్నది. పైఁజెప్పిన కామమయ మనోమయ శరీరములు రెండును గలిసి వేదాంతగ్రంథములయందుఁ జేర్చొనఁబడియుండు మనోమయకోశ మగును.

మఱియు ననేకులు పురుషప్రయత్నమువలని ప్రయోజనము కొంచెమైనను లెక్కించక యంతయును విధిలిఖితమనియును, పురుషునకు స్వతంత్రమించుకదైనను లేదనియుఁ దలఁచుట గలదు. దైవము పురుషకారము విషయమై శాస్త్రములయందుఁ జెప్పఁబడిన విషయములను బ్రమాణములతోడ నెత్తి యుదహరించి పురుషకారముయొక్క యావశ్యకతయు, దైవమునకును బురుషకారమునకును గల సంబంధమును స్పష్టముగ నిందు నొక్కివ్రాయఁబడినది.

ఈ చిన్నగ్రంథమునఁ గర్మబ్రహ్మస్వరూపములు రెండును సంక్షేపముగ విచారింపఁబడి యుండుటచే నెల్లరకు నుపయోగకరముగ నుండునను నమ్మకముతో నిద్దానిని జిజ్ఞాసువులకందఱకు వినయపూర్వకముగ నర్పించుచున్నాఁడను.

గుణదోషములఁ బరిశీలించి గుణములను గ్రహించి దోషముల నహింతురని ప్రార్థించువాఁడను. మఱియును జదువరులు గ్రంథమునందలి విషయములను గుఱించి సవరణలనుగాని, మార్పులనుగాని సూచించినచో వానిని వందనపూర్వకముగ

గ్రహించి ముందుకూర్చున కవకాశముండిన వానిని వినియోగించెదను.

ఈగ్రంథమును బ్రచురించుటకు ముందుశోధించి సంస్కరించిన పెన్షన్ డ్ నబ్బడిగా రగు మ-రా-రా-శ్రీ టి. రామచంద్రరావుగారికిని, నబ్బడిగా రగు మ-రా-రా-శ్రీ వావిలాల వేంకటశివావధానులుగారికిని, ఎంజనీరు మ-రా-రా-శ్రీ విండ్లచెరువు గోపాలయ్యగారికిని, బ్రహ్మశ్రీ అన్నవరము రాఘవశాస్త్రిలుగారికిని నావందనముల సమర్పించుచున్నాను.

ఆదినుండి నాకు సహాయులై గ్రంథమును బూర్తిచేసి భాషాస్థానిత్యముల నన్నింటిని సవరించి వ్రాసి అచ్చుప్రతులను దిద్ది గ్రంథమును గొనసాగించిన నాన్నేహితులును, సహాయోపాధ్యాయులును, కడప మ్యునిసిపల్ హైస్కూలునం దాంధ్రోపాధ్యాయులు నగు బ్రహ్మశ్రీ జనమంచి శేషాద్రి శర్మగారికి నావందనముల నిచ్చుచు వారికి నాయపారకృతజ్ఞత నిచ్చుట విన్నవించుకొనుచున్నాను.

కడప }
12-6-12 }

చిట్టమూరు రామయ్య.

రెండవ కూర్పు పీఠిక

ఈచిన్నపుస్తకము రెండవకూర్పు ప్రచురించవలసినంత భాగ్యము కలిగినందులకు కృతజ్ఞతాపూర్వకముగ చదువరులకు వందనముల సమర్పించుచున్నాడను. గ్రంథమునందలి శబ్దజాలమును స్వల్పముగ సవరించి యచ్చటచ్చట కొన్ని విషయములు విస్తరించి వ్రాసితిని. మొదట కూర్పునందువలె నీ కూర్పునందును బ్రహ్మశ్రీ టి. రామచంద్రరావుగారు ఆ మూలాగ్రముగ పరిశీలించి, యుచితములగు సవరణలను సూచించినందుకు వారికి నా వందనముల సమర్పించుచున్నాడను.

ఈగ్రంథము ఆంధ్రదేశమున చదువరులచే ప్రీతితో ఆదరించబడుటయేగాక కర్నాటక భాషయందును ద్రావిడభాషయందును భాషాంతరీకరణము చేయఁబడి యాయాభాషలలో సైతము చదువరులచే ఆదరింపఁబడినందులకు ఎంతయు కృతజ్ఞుడను.

ఏ గురువుల అనుగ్రహమువలన, వారికైంకర్యములో నొకటిగ నీగ్రంథము వ్రాయఁబడెనో, ఆ మహనీయులు ఈ రెండవకూర్పును అనుగ్రహించి, చదువరులను వారియనుగ్రహ పాత్రులుగ చేయుదురుగాకయని ప్రార్థించెద.

అడయార్ }
మార్చి 1920 }

చిట్టమూరు రామయ్య.

మూడవ కూర్పు పీఠిక

ఈ గ్రంథము మొదటి రెండుకూర్పులును ఆంధ్రలోకము నందు గొప్పప్రఖ్యాతిగాంచినవి. దీనిని సమాజసభ్యులేగాక తదితరులుగూడ ననేకులు చదివి ధన్యులైరి. అందుచేత రెండవ కూర్పు ప్రతులు చెల్లిపోయినవెంటనే తిరిగి మూడవకూర్పు ముద్రించనందున చాలమంది నిరాశను వెలిబుచ్చిరి. కాని కొన్నియనివార్యకారణములచే నాలశ్యమైనది. అందుక పాఠకులు మన్నింతురు గాక !

దీనిలో నొక్కొక్క యధ్యాయమును బ్రత్యేకమొక్కొక్కపుస్తకముగ బ్రచురించిన బాగుండునని గొందరును, మొన్నివిషయముల నొకటి రెండధ్యాయములుగ జేర్చిన బాగుండునని గొందరును సలహాలిచ్చిరి. ఆయాలోచనలో గొంతడవైనది, గాని, తుదకు గ్రంథమును యథాతథముగ ప్రచురించుటయే యుక్తమని, యనేకకారణములచే, దోచినది అందుచేతనే ఇందక్కడక్కడ ప్రమాదజనితదోషముల దిద్దుదక్క తదితరమార్పులేమియు జేయలేదు.

ఈకూర్పునకు కావలసిన సవరణలజేసి, అచ్చుప్రతుల (ప్రూఫులను) దిద్ది మాకు సహాయముచేసిన శ్రీ గుంటూరు వెంకటసుబ్బారావుగారికి కృతజ్ఞులము.

ఇదివరకువలె సీగ్రంథ మాంధ్రలోకమున ముముక్షుశక్త్యంతోపయుక్తమై, నేవించి, గ్రంథకర్త యాశయము నెరవేర్చుగాక !

విషయసూచిక

మొదటి యధ్యాయము

బ్రహ్మవిద్య 1—21

బ్రహ్మవిద్య యన్ని మతములకు మూలము. మతము లన్నింటియందలి ముఖ్యాంశములు సమములు. సర్వమతసా మాన్యములగు ముఖ్యాంశములు.

రెండవ యధ్యాయము

గురుశిష్యధర్మములు 22—36

గురుస్వరూపము, సనాతన ధర్మస్వరూపము, గురువులలోఁ దారతమ్యములు, సిద్ధులగు పరమగురువులు, వీరలే కారణ గురువులు, కార్యగురువులు, అపరిపూర్ణులు, శిష్యధర్మములు.

మూడవ యధ్యాయము

ఈశ్వరుఁడు 37—43

పరబ్రహ్మము, అవ్యక్తము లేక నిర్గుణము. సగుణబ్ర హ్మము, ఈశ్వరుఁడు. ఒక్కఁడగు నీశ్వరుఁడు త్రిమూర్తులుగ

సభివ్యక్తమాయెను. ఈశ్వరశక్తి లేక మాయాశక్తి ప్రకృతి
యందుఁ బ్రవేశించి, దానికి వ్యాపారము గలుగఁజేయును.
శక్తిత్రితయము, పృథివ్యాదిలోకములు.

నాల్గవ యధ్యాయము

జీవస్వరూపము 44—49

జీవు లీశ్వరాంశములు. జీవులు నిత్యులు-షడ్వికారరహి
తులు. ఉపాధులు—లింగ దేహము-స్థూలసూక్ష్మశరీరములు.

ఐదవ యధ్యాయము

తేజస్సు 50—60

తేజస్వరూపము. వివిధపదార్థముల తేజస్సు వేర్వేరుగ
నుండు. కొన్ని పరిశుద్ధ తేజస్సు గలిగియుండుటచే గ్రాహ్య
ములు. మఱికొన్ని యపరిశుద్ధతేజస్సు గలిగియుండుటచే
త్యాజ్యములు. మనోవృత్తులుమాఱునట్లు తేజస్సు మాఱును.
యోగులతేజస్సు పరిశుద్ధమై విశేషదూరము వ్యాపించియుం
డుటచే నది వారి యాశ్రమమనఁబడును. తీర్థములు దివ్య
క్షేత్రములు.

ఆఱవ యధ్యాయము

జీవునిశరీరములు 61—85

జీవునకు శరీరములు లేనిచో వ్యాపార మసాధ్యము. శరీర
ములు నశ్యములు, శరీరి నిత్యుఁడు. స్థూలశరీరము, అన్నమయ

కోశము, ధర్మసాధనములలో మొదటిది. దానిం బరిశుద్ధముగఁజేసికొను నుపాయములు. సూక్ష్మశరీరము: (1) ప్రాణమయకోశము. (2) కామమయ శరీరము, కామక్రోధాదులకునికిపట్టు. మరణానంతరము కొన్నిమార్పులఁజెంది యాతనా శరీరమగు. జీవితకాలమునందలి మనోవృత్తులవలని ప్రయోజనము. (3) మనోమయ శరీరము.—సామాన్యుల మనోమయ శరీరము. నాగరికుని మనోమయ శరీరము. నివృత్తి మార్గము నవలంబించు వారి మనోమయ శరీరము. (4) విజ్ఞానమయకోశము. కారణశరీరము—అనందమయకోశము.

ఏడవ యధ్యాయము

మనస్సు 86—106

మనస్సు శుద్ధమని యశుద్ధమని రెండుభాగములు. ఇంద్రియములతోఁజేరి వర్తించుచుండును; ఇంద్రియముల నిగ్రహించుట మనోనిగ్రహమునకు సాధనము; నిగ్రహముచే మనశ్శక్తి వృద్ధికాఁదగు. ఇందుకు ముఖ్యసాధనము ధ్యానము. సంకల్పములవలన సూక్ష్మలోకమున సంకల్పరూపములుత్పత్తియగు. సమాన సంకల్పములు గలవారిం జెంది యా సంకల్పముల వృద్ధిచేయును. సత్సంకల్పములచే లోకమున కపారమగు మేలుచేయదగు. దుస్సంకల్పములచే లోకమునకు విశేషము కీడగు. సత్పురుషుల యాశీర్వచనములవలని యుపయోగము. మనస్సు నిగ్రహించనివారి యాశీర్వచనములు

నిష్ప్రయోజనములు. పరోపకారార్థము మనశ్చక్తి నుపయోగించుటయం దొకరహస్యము.

ఎనిమిదవ యధ్యాయము

మరణము-మరణానంతరస్థితి 107—127

మరణమున నేమి? మరణము యథార్థముగ దుఃఖపేతువుగాదు. జీవితకాలమునందలి శుభాశుభ కర్మము లన్నియు సుత్ర-మణికాలమున జీవునకు మనోగోచరములయి రాఁబోవు జన్మమున స్వభావమగు. జీవుఁడు స్థూలశరీరము నశించిన పిదప నాత్మలగువారలకు గనఁబడుటయుగలదు. వానింజూచిన వారలు పిశాచములని భయపడ నవసరములేదు. అప్పుడుండదగు మనోవృత్తి. ఉత్తరక్రియలు, వానివలని ప్రయోజనము. నరకదుఃఖమును, స్వర్గసుఖమును. నరకానుభవమన నేమి? జ్ఞానసాధనములగు పాఠశాలాప్రాయములు.

తొమ్మిదవ యధ్యాయము

దేహబీజములు, భూతసూక్ష్మములు 128—139

ఒక్కొక్క తత్త్వమునుండి యొక భూతసూక్ష్మము ఈశ్వరాంశమగు జీవుని నంటియున్నది. ఈ పరమాణువులన్నియు నొక జ్యోతిర్మయమగు తంతువుతోఁ గట్టఁబడియున్నవి. ప్రళయమునందును జీవుఁడుచేయు కర్మములన్నియు నీ భూతసూక్ష్మములయందు మార్పుచేసి, స్వభావముగ నిలిచియుండును. సంచాగి విదఁ.

పదియవ యధ్యాయము

కర్మము 140—173

కారణములేక కార్యము వుట్టదు. కార్యముండినచో కారణముండియే తీరును. నైజములగు బుద్ధిసాక్ష్యము, సుగుణదుర్గుణములు, లోకమునఁ గలుగు ఫలప్రాప్తియు, పూర్వజన్మకర్మానుసారములుగాని యకారణములు కావు. పూర్వజన్మకృతకర్మ ఫలము దైవమనఁబడును. పురుషప్రయత్నములేకయే దైవము ఫలము నియ్యఁజాలదు. పురుషకారముచేత పూర్వకర్మఫలములఁ గొంత మార్పఁదగును. పురుషయత్నముతో నింద్రత్వము, రుద్రత్వము సైతము సాధింపఁదగు. జ్యోతిశ్శాస్త్రము ప్రకారము జననకాల గ్రహసంపత్తి పూర్వకర్మఫలములను సూచించునుగాని గ్రహములు కర్మములఁ జేయించువారుకారు. సంచిత, ప్రారబ్ధ, క్రియమాణకర్మములు. జ్ఞానముచే సంచితకర్మము నశించును. ఈశ్వరార్పణముగఁ జేయఁబడు క్రియమాణకర్మము బంధరూపముగాదు. మోక్షహేతువగు. జ్ఞానులగువారు లోకహితార్థము కర్మములం బూని వర్తింతురు.

పదునొకండవ యధ్యాయము

ధర్మము 174—218

ధర్మమననేమి? జీవులపరిపక్వము ననుసరించి ధర్మము వేర్వేరుగ నుండును. జీవులు తమోగుణప్రధానులు, రజో

గుణప్రధానులు, సత్వగుణప్రధానులు. హిందువుల వర్ణధర్మములును, ఆశ్రమధర్మములును ఈగుణవిభాగము ననుసరించి నవి. ఆయావర్ణముల కుండఁదగు లక్షణములు లేనిచో ఆ వర్ణము నామమాత్రము. గుణములనుబట్టి వర్ణనిరూపణముగాని జన్మమునుబట్టి కాదు. వర్ణాశ్రమధర్మములు. వానియందే శ్రమములు. కర్తవ్యములగు ధర్మములను శాస్త్రములు విధించుచున్నవి గాని పూజ్యతను, సన్మానములను, సూచించుటలేదు. ప్రవృత్తి నివృత్తిమార్గములు.

పంచదశ యధ్యాయము

మోక్షమార్గత్రయము 219—223

మానవజన్మము ప్రాప్తించినది మొదలు మోక్షప్రాప్తి యగువఱకు జీవునకు మూఁడుమార్గములు గలవు. కర్మమార్గము, భక్తిమార్గము, జ్ఞానమార్గము. మార్గములు మూడైనను గమ్యస్థాన మొక్కటియే.

షడుమూఁడవ యధ్యాయము

కర్మమార్గము 224—2

అన్నిమతముల యందును, జీవుని పరిశుద్ధునిజేయుట సంస్కారములు విధింపఁబడియున్నవి. సంస్కారములయంద ముఖ్యలక్షణములు. మంత్రములు, వానియచ్చారణమువలె ప్రయోజనములు. హిందూశాస్త్రములయందు విధింపఁబడ

ముఖ్యసంస్కారములు. వానివలని ప్రయోజనములు. యజ్ఞములు—జీవునకు ఋణములను దీర్చుకొనుటకు సహకారులు. పంచమహాయజ్ఞములు. గృహస్థుని నిత్యకృత్యములు—పాకయజ్ఞములు. శ్రాద్ధములు. శ్రౌతయజ్ఞములు. హింసారూపములగు యజ్ఞము లవశ్యములు కావు. జ్ఞానయజ్ఞము శ్రేష్ఠము. కర్మములు నిష్కామముగను సంగరహితముగ లోకోపకారముగనుఁ జేయ ముక్తి హేతువులగు. ఇట్టిమార్గమున జీవునకు పరమాత్మసంయోగము గలుగ యథార్థమగు యోగియగు.

పదునాల్గవ యధ్యాయము

జ్ఞానమార్గము 290—333

ఎట్టివారలకు జ్ఞానమార్గము సాధ్యము? పరవిద్య, అపరవిద్య. సాధనచతుష్టయము. జ్ఞానస్వరూపము, జ్ఞానలక్షణములు. జ్ఞేయస్వరూపము. పరిపూర్ణజ్ఞానిలక్షణములు. పరమార్థ సన్న్యాసి—కుటీచక, బహుదక, హంస, పరమహంసలు.

పదునైదవ యధ్యాయము

భక్తిమార్గము 334—355

భక్తిమార్గము, సులభము, నిరపాయము. భక్తిస్వరూపము. భక్తిసాధనములు—వైరాగ్యము, ధ్యానము, అహింస, సర్వభూతహితము. సత్సంగత్యము. సవవిధభక్తులు.

పదునాఱవ యధ్యాయము

అర్చనము 356—391

పూజ—బాహ్యము, ఆంతరంగికము. బాహ్యపూజకు ప్రతిమాదులు సహకారులు. సంధ్యావందనము. రాజయోగము. యోగాంగములు—యమనియమాదులు.

పదునేడవ యధ్యాయము

ఇది మంచి సమయము 392—401

కలియుగధర్మములు, అవాంతర యుగధర్మములు, ముముక్షువులచే ననుష్ఠేయములగు సద్ధర్మములు. ఇప్పటి కాలమహిమ.

శ్రీ పరబ్రహ్మణే నమః

బ్రహ్మవిద్యాదర్పణము

మొదటియధ్యాయము

బ్రహ్మవిద్య

ఉ || వింతగ లోకజాలముల వేడుకమీఱ సృజించి వాని న
త్యంతముదమ్మనం బొదలునట్లుగఁ బెంచి స్వకీయయత్న మొ
క్కింత యెఱుంగరామి దివిజేశ్వరులుకా వెఱఁగంది చూడగా
నంతయుఁదానయై వెఱఁగునట్టి పరాత్పరుఁడోముతకా మిమున్ ||

అనేక కోటి బ్రహ్మాండనాయకుండును, వేదవినుతుండును,
సకలజ్ఞుండును నగు భగవంతుండు మానవకోటిని సృజించి,
దాని నిశ్చేయోభివృద్ధికయి దేశకాలానుగుణ్యముగ బహు
మార్గములు చూపించియున్నాఁడు. వారు వా రాయామత
ముల ననుష్ఠించుచుఁ దమతమ మతమే సత్య మనియును, దమ
తమ మతమునందే పరమాత్మతత్త్వము పరిపూర్ణముగఁ జూ
పింపఁబడుచున్నదనియును, దమ మతమునం దక్క మఱి
దేనియందును సత్యము గానరాదనియును, తాము తప్పఁ
దక్కినమతస్థులందఱు నజ్ఞానసాగరనిమగ్ను లగుటచే వార

లకు మోక్షప్రాప్తి యసాధ్యమనియును భావించుచు, యథార్థ తత్త్వము తమకుమాత్రమే తెలియునను నభిమానముచే నిండిన వారలై, యితరులను దూషించుచున్నారు. ఇట్లొక్కొక్క మతస్థు లన్యమతస్థులయం దనూయఁ జూపుచుండుటం బట్టి మతవైషమ్యములు సామాన్యములుగ నున్నవి.

ఐనను విద్వాంసులు తమతమ మత గ్రంథములనే పూర్ణముగ శోధింప నట్టివైషమ్యమున కవకాశము చూడక పోవుట యే కాక యేకత్వమును జూచుటకుఁ జాలియున్నారు. వారు పరమతగ్రంథములనుగూడ నిష్పక్షపాతముగ శోధించి చూడ నన్నిమతములయందును ముఖ్యాంశము లొక్కటిగనే యున్నవి యనియును, వివిధమతములయందలి పరస్పరభేదములు స్వల్పములనియును, అట్టి భేదము లముఖ్యములయందే గాని ముఖ్యమగుతత్త్వమునం గానరా వనియును దృఢముగ విస్పష్టమగుచున్నది. ఇట్లు సమన్వయ మగుచుండ యథార్థతత్త్వ మొక్కటియే యనియు, బాహ్యదృష్టికిం జూపట్టు భేదములు సైతము దేశకాలభేదములం బట్టి వచ్చియుండఁ దగుననియు నూహింపఁదగియున్నది.

ఈమతము లన్నింటియందు ముఖ్యాంశములనందగు సిద్ధాంతములే మతము లన్నింటికి మూలమగు బ్రహ్మవిద్య. దీనినే గుప్తవిద్య యనియుం జెప్పదురు.

ఈ రీతిని బ్రహ్మవిద్య సర్వమతములకు మూలమని యెఱింగినచో జనులు తమతమ మతముల నవలంబించుచుఁ బరమత

వైష్యములు లేక యైకమత్యము గలిగియుండఁ గలుగుదురు. అట్లైన మత మనునది మానవకోటియం దైకమత్యమును బుట్టింపజాలునది యగు. మానవులయందు సకల వైషమ్యములకు మతమే కారణమని యాధునికులు చెప్పవార కల్గ యగు.

భగవంతుఁడు ప్రతికల్పమునందును బూర్వకల్పాంతమున నుండినరీతినే ప్రపంచమును సృజించును.

ధాతా యథాపూర్వ మకల్పయత్

అట్లు వర్తమానకల్పాదియందు సృజించిన మానవకోటికి దోషజూషి, వారిని గృతార్థులం జేయుటకై పూర్వకల్పములఁ బరిపూర్ణులయి బ్రహ్మవేత్తలగు మన్వాదిమహాత్ములను లోకమున జన్మింపఁజేసె. ఆమహనీయులు, తాము కృతార్థులయ్యును, పామరజనోద్ధారణార్థమై యవతరించి, వర్తమానకల్పమున మానవులచే ననుష్ఠేయము లగు నానాధర్మములను బ్రతిపాదించిరి. ఆధర్మములన్నియు నీకల్పమునఁ గాలానుగుణముగ ననుష్ఠేయము లగును. ఆమహనీయులు మహర్షులై రాజులై ధర్మమార్గముల నుపదేశించి శిక్షించి ప్రజలచే నామార్గముల ననుష్ఠింపఁ జేసి వారిని గ్రమక్రమమున నుచ్చస్థితికిఁ దెచ్చుటకు బహుకాలము పాటుపడిరి. తల్లి కొంతకాలము దనుక పిల్లలను బోషించి కైదండయొసఁగి నడిపించి శిశువు కొంత నడువనేర్చిన పిమ్మట స్వతంత్రముగ నడుచుటకు నేర్పుకొన

వలయునని ప్రత్యక్షముగ శిశువునకు దనసహాయము నిచ్చుటను మాని దాని కపాయము గలుగకుండ దూరమున నుండి కనిపెట్టియుండురీతి నామహాత్ములు కేవలబాలిశులగు మానవులఁ గొంతకాలము రక్షించి శిక్షించి పిదప వారికి స్వతంత్రజ్ఞానము గలుగుటకై తాము విరమించి యదృశ్యులయి కనిపెట్టియుండురు.

ఇట్లు విచ్చలవిడిగ విడువఁబడిన మానవులు కాలక్రమమున నుపదిష్టధర్మములను మఱచి గ్రహింపఁజాలక చక్కఁగ ననుష్ఠింపక తప్పవ్రోవలం బోవుచుండ నట్టివారిని గుమార్గములనుండి మరలించి యుద్ధరింప దయాసముద్రులగు నామహాత్ముల కూటమునుండి యొకానొకరు కాలోచితముగ నాయా దేశములయం దవతరించి కాలానుసారముగ బ్రహ్మవిద్యయందలి కొన్ని విషయముల నుపదేశించి వారలకు సన్మార్గముం జూపి మరల మఱుఁగు పడుచుండిరి.

ఇట్లు పెక్కు దేశములయందుఁ గాలానుగుణముగ నవతరించినవారే ప్రపంచమునందలి వివిధమతస్థాపకులు. మతస్థాపకులందఱు నామహానుభావుల సమాజమునుండియే యవతరించినవారు. వారలచే స్థాపింపఁబడిన మతములన్నియు నాబ్రహ్మవిద్యావృక్షశాఖలే. మతములన్నియు నామూలమునుండియే తమసారమును గ్రహించుచున్నవి. వివిధ మతములయంద ముఖ్యాంశములన్నియు సమములైయుండుట కిదియే కారణము. ఐనను ఆవిద్య వేఱువేఱుకాలములయందు వేఱువేఱుదే

ముల భిన్న భిన్న ప్రజల కుప దేశింపఁబడియుండుటచే నాయా దేశ కాలముల ననుసరించియు, జనుల రుచివై చిత్రములం బట్టియు, బాహ్యచారములయం దనేక భేదము లుండక తీరదు. కావుననే నానావిధ మతములయందుఁ బరస్పరభేదములు కన్పట్టుచున్నవి. జ్ఞాని యగువాఁడు బాహ్యములగు భేదములం జూడక యంతస్సారమగు నైక్యమును జూడఁదగు. పర్వతాగ్రములయందు మేఘుఁడు వర్షింప వర్షజల మచ్చటనుండి నలుప్రక్కలం బ్రవహింప నాజలము ప్రవహించు భూలక్షణమును బట్టి యొకచో నాజలము కృష్ణవర్ణముగను, ఒక్కచో రక్తవర్ణముగను, వేఱొక్కచోటఁ బీతవర్ణముగను నిట్లనేక వర్ణములుగ వ్యక్తమగుచున్నదికదా! పర్వతాగ్రమునుండి వెలువడు శుద్ధోదకస్థానీయము బ్రహ్మవిద్య. నానాదేశములయందు నానావర్ణములుగ బ్రవహించు నద్యుదకస్థానీయములే తచ్ఛాఖిలగు మతములు. భిన్నవర్ణములు దేశీయములేకాని మూలమున లేవు. అనఁగా నానామతములయందలి సమానధర్మము లుదకస్థానీయములు. పరస్పరభేదములు భిన్నవర్ణస్థానీయములు. ఇట్లన్ని మతములకు మూలము బ్రహ్మవిద్యయే. భగవంతుఁ డద్వితీయుఁడై, ఏకమై యెట్లు ప్రకాశించు చున్నవాఁడో అటులే బ్రహ్మవిద్యయు నేకమై సర్వవ్యాపినియై యున్నది.

ఇట్టి బ్రహ్మవిద్యను బరిపూర్ణముగ రక్షించుచు లోకహితార్థము బ్రహ్మవిద్యాసగ్రరూపులై యుండు వారు పెఁజెప్పిన

మహాత్ములసమాజమున నుండువారే. ఆమహాత్ములు ఇక్కాలమునందును నున్నవారే యని వారి యనుగ్రహపాత్రులగు పెద్దలు చెప్పచున్నారు. భగవచ్ఛ్రీశంకరాచార్యులవారును వివేకచూడామణియందు వారి నిట్లు వర్ణించియున్నారు.

శ్లో. శాంతా మహంతో నివసంతి సంతో
వసంతవ ల్లోకహితం చరంతః,
తీర్థా స్వయం భీమభవార్ణవం జనా
నహేతునాన్య నపి తారయంతః
అయం స్వభావ స్వత ఏవ యత్పర
శ్రమాపనోదప్రవణః మహాత్మనామ్,
సుధాంశు రేష స్వయమర్కకర్కశ
ప్రభాభి తప్తా మవతి క్షితిం కిల ||

తా. శాంతస్వరూపులును మహాత్ములును వసంతునిం బోలి లోకహితముకొఱకు వర్తించువారును, భయంకర సంసారసాగరమును దాము తరించి నిర్వాణకరుణచేఁ బొందురులయి భవసాగరమున మునింగియున్న యితరజనులను దరింపఁ జేయు వారునునై యెప్పుడును నామహాత్ములు నివసించియే యున్నవారు.

అట్టి మహాత్ము లిపుడును హిమవత్పర్వతసిద్ధక్షేత్రములయందు రాజయోగు లయి నివసించియున్నవా రనియును, ఆధునికులలో సయితము అనేకజన్మపుణ్యసంసిద్ధు లయినవారలకుఁ గన్పడి వారిని దమయనుగ్రహమునకుం బాత్రులం

జేయుచున్న వారనియును, అనుభవజ్ఞులు దృఢముగఁ జాటించుచున్న వారు.

ఇక్కాలమున నన్ని దేశములయందును సనాతనధర్మములు పూర్వపక్షములై జనులు కేవల ప్రకృతిబద్ధులయి నిరీశ్వరవాదులగుచుండ నట్టిబాలిశుల యజ్ఞానముం బాపి యుద్ధరింప నామహాత్ములలో నిద్దరు కరుణించి యోగ్యులగు తమశిష్యులకుఁ బ్రసన్నులయి వారలచే దివ్యజ్ఞానసమాజ మనుపేర నొక సమాజమును స్థాపింపఁజేసిరి. ఆ సమాజము స్థాపింపఁబడిన కొద్దికాలముననే ప్రపంచమునం దెల్లయెడలను వ్యాపించి బ్రహ్మవిద్యాసారమును ఇక్కాలమున కనుగుణముగ బోధించి ప్రపంచమునందలి నానామతములఁ బునరుజ్జీవితములుగఁ జేయుచున్నది. పైఁజెప్పినరీతిని బూర్వమునుండి కాలానుగుణముగ నానాదేశములయందు నానావిధమతముల స్థాపించుచుండిన యీసిద్ధసమాజమువారే యిక్కాలమున వేటొక్కమతమును స్థాపింపక పూర్వమతములను సమరసముచేసి మతద్వేషములం బాపి యొకమత్యమును వృద్ధిచేసి నానాత్వమునం దేకత్వమును నిరూపించుటకై ఆ సమాజము నేర్పఱచియున్నారు. మతాభిమానము లేకమైనను లేని యనేకులు ఆ సమాజముద్వారా తమతమమతములయం దభిమానము గలవారై తన్మతాచారముల నెక్కుడుశ్రద్ధతో ననుష్ఠించుచున్నారు. ఈ సమాజ మేయేదేశములయందు వ్యాపించిన నాయా దేశములయందలి మతములు పునరుజ్జీవితములై తద్దేశీయుల

కాయామతములయందుఁ బ్రకృష్టాభిమానము వృద్ధియగుచున్నది. ఇంతియకాదు. ఎల్లరకు నితరమతములయం దాదరణబుద్ధి కలిగి పెక్కు-మతస్థులయందు సోదరభావము పుట్టి యొకమత్యము వర్ధిల్లుచున్నది. ఈసమాజము ఒక్క-మతము నుండి వేటొకమతమునకు మాటుట యయుక్తమనియును, ప్రతి జీవుఁడును పరిపూర్ణత్వము జెందుటకు వలయునుపాయముల నన్నిమతములు బోధించుచునే యున్నవనియును, దమతమ మతాచారములఁ జక్కఁగ ననుష్ఠించిన జీవుఁడు పరిపూర్ణుఁడు కాజాలుననియును, దృఢముగఁ జాటించుచున్నయది. ప్రపంచమునందలి మతము లన్నియు కడపట నొకటేపదవిని పొందించును.

ప్రయా సాంఖ్యం యోగః పశుపతిమతం వైష్ణవమితి
ప్రభిన్నే ప్రస్థానే పరమిద మదః పథ్యమితి చ
రుచీనాం వైచిత్ర్యాత్ ఋజు కుటిల నానాపథజుషాం
నృణా మేకో గమ్యః త్వమసి పయసా వర్ణవ ఇవ ||

(మహిషుస్తోత్రము)

తా. వైదికమార్గము (అనగా పూర్వమీమాంస), సాంఖ్యము, యోగము, పశుపతిమతము, వైష్ణవము, ఈమొదలగునవి భిన్న భిన్నమార్గములు. కొందఱొకదాని శ్రేష్ఠమయి, మరికొందరికొకదాని మంచిదనియును తలతురుగా అన్నియును రుచిభేదముల ననుసరించి ఒక్కొకరి కొక్కొక్క మార్గము యుక్తమగును. తుదకు మానవులకు, అన్నిమా

ముల ద్వారా పొందదగిన గమ్యస్థాన మొక్కటియే. నదుల కన్నింటికి గమ్యస్థానము సముద్రమే అయినట్లు, మానవు లందరు పొందదగిన ప్రాప్యస్థానము తామే.

ఈఅర్థమునే సూతసంహితయందు మఱియువిశేషముగ బోధింపఁబడియున్నది. సామాన్యముగ వేదబాహ్యములని యును దూష్యములనియును ఎంచఁబడు మతములగు జౌద్ధ జై నఆగమములు సైతము సాక్షాత్ పరమేశ్వరునుండి వెలు వడినవియే యని నిరూపింపఁబడియున్నది.

కాపాలం లాకులంచైత తయో ర్భేదాద్విజర్ణభ
తథా పాశుపతం సోమం భైరవప్రముఖాగమాక్
తేషామేవోప భేదాంశ్చ శతశోధ సహస్రశః
విష్ణ్వగమాక్ స్తథాబ్రాహ్మీక్ బుద్ధార్హా ద్యాగమానపి
అనేకభేదభిన్నాని తథా శాస్త్రాంతరాణి చ
నిర్మమే శంకరస్సాక్షాత్ సర్వజ్ఞస్సంగ్రహేణ తు

* * * * *

తర్కైరేతేహి మార్గాస్తు నహంతవ్యామనీషిభిః
యథా తోయప్రవాహానాం సముద్రః పరమావధిః
తథైవ సర్వమార్గాణాం సాక్షాన్నిష్ఠామహేశ్వరః
యేన యేన ప్రకారేణ జన్తై రేభిరుపాసితః
తత్తత్సార్గానుగుణ్యేన సాధకత్వం హ్యుపైతి సః ||

(సూతసంహిత, యజ్ఞవల్క్యవైభవఖండ, ౨౨వ అధ్యాయము)

తా. కాపాలము, లాకులము, పాశుపతము, సోమము, భైరవముమొదలగు ఆగమము లనేకభేదములు. విష్ణ్వగమ

ములు, బ్రాహ్మగమములు, బుద్ధాగమము (బౌద్ధమతము), అర్హాగమము (జైనమతము) మఱియు వేలకొలది శాస్త్రాంతరములును అన్నియును సామౌన్మహేశ్వరుని నుండి వెలువడినవియే. విజులగువారు ఈమార్గములను తర్కములతో ఖండించరాదు. నదుల కన్నింటికి సముద్రమే పరమావధి అయినట్లు మార్గంబు లన్నింటికిని కడపట ప్రాప్తస్థానము మహేశ్వరుడే. ఏయేమార్గమున ఉపాసించిన ఆయామార్గముననే పరమపురుషార్థమును పొందుదుము.

మహానుభావులైన ఋషులభావ మిట్లుండ, ఇక్కాలమున ఒక్కొక్కమతమువారును తమమత మొక్కటియే పురుషార్థ సాధనమని యన్యమతములవారలను దూషించుచున్నారు. అట్టి మతవైషమ్యములు మాని సర్వమతములయందలి సామాన్యధర్మములను గుర్తించి సోదరభావముతో ప్రవర్తింపవలయును.

సర్వమతసామాన్యములగు ముఖ్యాంశములు :

I. ఏక మేవాద్వితీయం బ్రహ్మ

జగదీశ్వరుఁడును, జగదుత్పత్తిస్థితిలయ హేతుభూతుండును, సర్వసాక్షియు, సచ్చిదానందస్వరూపుఁడును నగు నీశ్వరుఁడొక్కఁడు, నద్వితీయుఁడు నయి యున్నవాఁడు.

ఎవ్వనిచే జనించు జగమెవ్వనిలోపల నుండు లీనమై

యెవ్వనియందుండిండుఁబరమేశ్వరుఁ డెవ్వఁడు మూలకారణుం

దేవ్యఁడనాదిమధ్యలయఁదేవ్యఁడు సర్వము దాన యైనవాఁ
దేవ్యఁడు వాని నాత్మభవు నీశ్వరు నే శరణంబు వేడెదఁక ॥

(భాగవతము)

నానాదేశములందు నానావిధమతములయందుఁ బెక్కు-
నామములచే నెఱుంగఁబడు నీశ్వరతత్త్వ మొక్కటియే. హిం-
దువులచే భగవంతుఁ డనియు, సదాశివుఁడనియును, మహా-
విష్ణువనియును, బ్రహ్మమనియును మఱియును పెక్కునామము-
లం బిలువఁబడు తత్త్వమునే “అల్లా” యని మహమ్మదీయు-
లును, “జహూవా” యని హీబ్రూవులును, “ఆర్మజ్ డ్”
అని పారశీకమతస్థులును, “గాడ్” అని యాంగ్లే-
యులును బిలుచుచున్నారు. పేరు లెన్నియైనను నేమి?
పేరులచే నిరూపింపఁబడు తత్త్వ మొక్కటియే. సకలమత-
ములును ఈశ్వరుఁడొక్కఁడే యని యుద్ఘోషించుచున్నవే
కాని పలువు రీశ్వరులని చెప్పి సిద్ధాంత మొక్కటియుం
గానము.

హిందువులు ముప్పదిమూఁడుకోట్ల ఈశ్వరుల నుపాసించు-
వా రని పరమతస్థులగు కొందఱియభిప్రాయము. ఇది హిందూ-
మత సిద్ధాంత మెఱుంగఁగొనిచేఁ గలుగునది కాని వేఱుకాదు.
అట్టి సిద్ధాంతము హిందూమత సిద్ధాంతమునకుఁ బ్రత్యక్ష-
విరుద్ధ మని చెప్పవలయునా? అవాఙ్మానసగోచరుఁడు, నిరం-
జనుఁడు, నిర్వికల్పుఁడు, నేకము నద్వితీయుఁడును నగు నీశ్వ-
రుఁడు త్రిమూర్తులుగ వ్యక్త మగునని వివిధమతములయందును

ఘోషింపఁబడుచునే యున్నది. వారలక్రిందఁ దదాజ్ఞాప్ర
వర్తకులగు ససంఖ్యాకులయిన దేవతలు పెక్కుతారతమ్య
ముల నొప్పి వర్తించుచున్నవారు. ముప్పదిమూఁడుకోట్లను
సంఖ్య యీశ్వరునియం దన్వయించునదికాదు. తదాజ్ఞాప్ర
వర్తకులగు దేవతలను దెల్పునది. ఇంద్రాదిదేవతలు ఈశ్వరు
లని భావించువారును గలరా? లేరని నొక్కివక్కాణింపనగు.
అట్లే యితరమతములయందునుగూడ నీశ్వరాజ్ఞాప్రవర్తకులగు
దేవకోటు లనేకతారతమ్యముల నొప్పియున్నారని నమ్ము
చునే యున్నారు. మహమ్మదీయులును, క్రైస్తవులును “ ఏన్
జల్స్ ” అనియును “ ఆర్కేన్ జల్స్ ” అనియును దూత
లనియును బిలుతురు. ఈవిషయమునందు సైతము నామభేద
ములచే నిరూపింపఁబడు వస్తు వొక్కటియే. పూజ్యులగు దే
దూతలు పెక్కుండు కలరని నమ్ముకై క్రైస్తవులు లోనగువార
హిందువులు దేవతలం బేర్కొనుచో వారల మూఢుల
యధిక్షేపించుచున్నవారు. ఐనను అన్ని మతములయందును
సామాన్యజనుల కగోచరులై సూక్ష్మలోక సంచారులగు దేవ
లున్నారనియును, ఆదేవతలు మానవులకుఁ గీడుమేలు లొ
ర్పఁజాలియున్నారనియును నమ్ముచునేయున్నవారు. కావు
నశ్వేంద్రుఁడును, సర్వనియంతయును, సర్వోత్కృష్టశ
దాయకుఁడును నగు నీశ్వరుఁ డొక్కఁడనియును, దదాజ్ఞా
ప్రవర్తకులగు దేవత లనేకులనియును సర్వమతములవారు
మాన్యముగ నమ్మువిషయములు.

II. జీవాత్మలు : ఈశ్వరాంశములు

అన్ని మతములవారు జీవతత్త్వము నిరూపించుచో జీవుఁడు కేవలశరీరము కాఁడనియును, శరీరమునకంటె విలక్షణుఁడును, శరీరమున కధీశ్వరుఁడును నగు జీవుఁడు వేఱుగ నున్నవాఁడనియును, ఆజీవుఁడు ఈశ్వరాంశ మనియును బ్రతిపాదించుచున్నారు. శరీరమే జీవుఁడని చెప్పనట్టిమత మొక్కటియుం గానరాదు. ఆజీవుఁడు ఈశ్వరాంశమై యుండుటంబట్టి యీ శ్వరుని బోలి సచ్చిదానందస్వరూపుఁడై యున్నవాఁడు. ఈశ్వరుఁడు మహాజ్యోతి స్వరూపుఁడును, జీవాత్మ లాజ్యోతి నుండి వెలువడిన విస్ఫులింగములనియును ముండకోపనిషత్తు నను, ఈశ్వరాంశములని భగవద్గీతయందును నిరూపింపఁబడి యున్నది.

యథా సుదీప్తాత్పావకా ద్విస్ఫులింగా

స్పృహస్రశః ప్రభవంతే సరూపాః,

తథాక్షరా ద్వివిధా స్సోమ్యభావాః

ప్రజాయంతే తత్ర చైవాపియంతి ||

(ముండకోపనిషత్తు)

మమైవాంశో జీవలోకే జీవభూత స్సనాతనః || (గీత)

III. పరమపురుషార్థము

జీవు లీశ్వరాంశములు గనుక విస్ఫులింగములం దేరితి నవి వెలువడినచ్చుమహాజ్యోతిలోని శక్తులన్నియు లీనములైయు

న్నవో యారీతి నీశ్వరునిలోని సమస్తశక్తులును లీనమై బీజ భూతములుగ నున్నయవి. ఈశక్తులన్నియు వికసించి వ్యక్త మగుటయే పరమపురుషార్థము. దీనికొక జీవులను సంసార మునందు జగదీశ్వరుఁడు ప్రవేశింపఁజేయుచున్నాఁడు. జీవులు సంసారమందు బ్రవేశించి యనేకజన్మములెత్తి స్వకర్మానుసారముగ నిహపరలోకములయందు సుఖదుఃఖముల ననుభవించి శుద్ధచిత్తులయి పరిపక్వదశయందు వైరాగ్యభక్తిజ్ఞాన పరిపూర్ణత నొంది పరమేశ్వరునియందువలె సమస్తకల్యాణ గుణములను బూర్ణముగ నొందుదురు. దీని నీశ్వరసన్నిధానము చెందుటయనియు, నీశ్వరస్వరూపము నొందుటయనియు, స్వస్వరూపమును బొందుటయనియు జెప్పవచ్చును. ఇదియె ముక్తి. వివిధమతస్థులు రుచివైచిత్ర్యముచేఁ బురుషార్థస్వరూపమును బలువిధములుగ వర్ణించుచున్నను నాయామత మూలగ్రంథములను జక్కఁగఁ బరిశీలించి సమరసముచేసి చూడ నాస్వరూపవర్ణనమునందు స్వల్పభేద ముండవచ్చును గాని తాత్త్వికభేద మింతైన నున్నట్లు చెప్పఁబోలదు. మఱియు నందఱును నీపురుషార్థము నుపదేశించి దానిని సాధ్యమగునంత ష్ఠిప్రముగను సులభముగను బొందు నుపాయములఁ బరిశీలించి పోషించుచుఁ దమతరువాతివారిని దృఢముగఁ బురుషప్రయత్నము సేయఁబురికొల్పుచున్నారు. ఇంద్రియగోచరమగు నీభూలోకముగాక సూక్ష్మములును, నింద్రియాగోచరములునగు నితరలోకములున్నవనియు నవియన్నియుఁ

జీవునకు నానావిధ అనుభవములకు స్థానములై జ్ఞానము నొసంగుననియును వారందఱు రూఢిగ నంగీకరించుచున్నారు. ఇట్టి పరమపురుషార్థమునే ముఖ్యముగ నిరూపించి తత్సాధనముల బోధింపని మతమొక్కటియుం గానరాదు.

IV. సాధనమార్గము

జీవుఁ డీభూలోకమునఁ బెక్కుమాటులు జన్మించి కర్మానుసారముగ నిహపరలోకములయందు సుఖదుఃఖముల ననుభవించి, యా యనుభవముచేఁ బ్రతిజన్మమునందును జ్ఞానమును వృద్ధిచేసికొనుచుఁ గాలక్రమమున ననేకజన్మసంసిద్ధిచేఁ బరమపురుషార్థమును జెందు నని హిందూమతమున వెల్లడిగఁ జెప్పఁబడియున్నది. ఆజ్ఞానమును సాధించుటకు ముఖ్యముగ సీభూలోకము పాఠశాలవంటిది. భూలోకమున సాధింపఁదగిన జ్ఞానమును బరిపూర్ణముగ సాధించువఱకు జీవుఁడు మరల మరల జన్మించి యీభూలోక మనుపాఠశాలకు రాక తీరదు. పరమదయానిధి యగు భగవంతుఁడు జీవులు పరిపూర్ణు లగు నంతవఱకు భూలోకమున వారికి జనన మొనఁగి కృతార్థులను జేయునుగాని యొక్కజన్మముననే పరిపూర్ణులు కానిమాత్రమున వారిని శాశ్వతనరకప్రాప్తులను జేయఁడు. మఱియు నొకజన్మముననే మనుజుడు పూర్ణుఁడగుననుటయు అసాధ్యమైనపని.

పురాణేతిహాసములలో చెప్పినయొక అంశమును మాత్రము మనము మరువరాదు. ఈముక్తి యనునది తాను బ్రహ్మ నందము ననుభవించుటకే కాదు. కరుణానిధియగు పరమేశ్వరుఁడు సమస్తలోకములను తనయపారకృపతో నేలుచున్నాఁడు. వారియనుగ్రహమువలన మనము పరిపూర్ణులము కాగా ఆపరిపూర్ణతను వారిమహాత్కార్యముతో తోడ్పడుటయందే వినియోగించుట పరమధర్మము. ఇంతకంటె నుత్తమమగు పురుషార్థ మేమున్నది. ప్రసిద్ధ మహాపురుషులందఱు దీనినే బోధించియున్నారు. ప్రహ్లాదుఁడు తనకు ప్రసన్నమైన శ్రీ నృసింహమూర్తినిగూర్చి యేమిచెప్పనో చూడుడు.

శ్లో. ప్రాయేణ దేవ ! మనయ స్స్వవిముక్తి కామాః
మానం చరంతి విజనే న పరార్థనిష్ఠాః
నైతాన్ విహాయ కృపణాన్ విముముక్ష ఏశో
నాస్యత్వదన్య శరణం భ్రమతో నుపశ్యే ॥

తా. ఓదేవా, తఱుచుగా మునులు తమముక్తిని మాత్రము గోరినవారలై, విజనస్థలమున మౌనము నవలంబించి సంచరింతురు. అట్టివారు ఇతరుల శ్రేయస్సువిషయమై యాసక్తిగలవారు కారు. ప్రపంచమునందు దీనులైయున్న వీరిని విడిచి యొక్కఁడనే మోక్షోపక్తుఁడను గాను. సంసారమున దిరుగు నీజనమునకు రక్షకుఁడవు నీవు తప్ప మఱియొకరిని గానను.

శ్రువిషయమునే మనవారు ఇపుడు మరచిపోయి తమ తమ గార్థతనే ముఖ్యముగ యోచించుచు, లోకదుఃఖమున

మరచిపోవుచున్నారు. ఇది చాల ప్రమాదము. మహానుభావుల ధర్మము లోకసంగ్రహమే. ఈలంశమును దివ్యజ్ఞాన సమాజమువారు విశేషముగ నొక్కిచెప్పచున్నారు.

ఈపునర్జన్మవిధి హిందూబౌద్ధమతములయందు మాత్రమే బోధింపఁబడి యున్నదనియును, తమతమ మతములయందు లేదనియును నాధునికులగు పారశీకమతస్థులయఁ గ్రైస్తవుల యు, మహమ్మదీయులయు నభిప్రాయము. ఐనను మహమ్మదీయులలోఁ దత్త్వజ్ఞు లగు “సూఫీ” తెగవారి గ్రంథములలో నీసిద్ధాంతము గన్పట్టుచునే యున్నది. క్రైస్తవుల మత గ్రంథ మగు ‘బైబిల్’లోఁ బెక్కుచోట్ల నీసిద్ధాంతము విస్పష్టముగ సూచింపఁబడియే యున్నది. ఈకాలపుఁ గ్రైస్తవులలోఁ గొందఱును, మహమ్మదీయులును నీసిద్ధాంతమును నమ్మురుగాని శ్రద్ధాఘృతై తమ తమ గ్రంథములను జక్కఁగ శోధించిన విద్వాంసు లెల్లరును దీనిని నమ్ముచునే యున్నవారు. ఇక్కాలపుఁ గ్రైస్తుమతబోధకులు సైతము కొందఱి సిద్ధాంతమును దమప్రజలకు బహిరంగముగ బోధించుచునే యున్నవారు. దివ్యజ్ఞానసమాజశాఖలు ప్రపంచమునందు వ్యాపించుచు రాఁగ రాఁగ నీముఖ్యసిద్ధాంతము నెల్లయెడల నన్నిమతములవారు సంగీకరింప మొదలుపెట్టిరి.

V. కర్మము

ఈరీతిని జీవులు భూలోకమునఁ బెక్కుపర్యాయములు జన్మించి సంసారప్రవాహమున ననేకకర్మములు—తౌకిక కర్మ

ములును, మతాచారకర్మములును—చేసి, వానిఫలానుసారముగఁ బరలోకమునొందుదురు. వారు మనస్సుచేఁగాని ఇంద్రియములచేఁగాని, కాయముచేఁగాని చేయు కర్మము లొక్కొక్కటియుఁ దదనుగుణమగు ఫలము నిచ్చుచునే యున్నవి. ప్రతిమనుష్యుఁడును దానుజేయు కర్మానుసారముగ నిహలోకమునను, బరలోకమునను దప్పక ఫలముల ననుభవించును. కావున నీజన్మమున శ్రద్ధతోఁ బుణ్యకర్మములఁ జేయుచుండిన నిహపరలోకసుఖముల నొందుటయే గాక మీఁది జన్మమునందును నట్టి పుణ్యకర్మములందు రుచి గలుగఁజేసి యట్టి పుణ్యకర్మములందె ప్రవర్తించునటులఁ బ్రేరేపించు శుభవాసనలతోడను, అట్టి పుణ్యకర్మములను మఱికొంత దార్ఢ్యముతోను, మఱికొంత సులభముగను జేయు స్వభావముతోడను, శక్తితోడను, జన్మించును. ఆ మీఁదిజన్మమున నా జీవున కిట్టిపుణ్యకర్మములఁ జేయ నవకాశము నిచ్చు దేశ కాలనిమిత్తములు నొనఁగూడును. ఆకారణమున జీవుఁ డెక్కుడుగ నట్టి పుణ్యకర్మములనే యొనర్చి యుత్తరోత్తరజన్మములఁ జిత్తశుద్ధినొంది కాలక్రమమున మోక్షసాధన జ్ఞాన సంపన్నుఁడగుచు సంసారచక్రమునుండి విముక్తుఁడయి మోక్షమును జెందుచున్నాఁడు. అట్లుకాక కామక్రోధములు గలిగి పాపకృత్యములను జేసిన జీవుఁ డిహపరలోకముల దుఃఖమును జెందుటయేగాక పిదప జన్మములందు పైతము పాపకృత్యములయందు రుచియును ప్రేరణయును గలుగఁజేయు నశుభ

వాసనలతో జన్మించి యట్టి పాపకర్మములందే ప్రవర్తించు స్వభావము గలవాడగు. మఱియుఁ బుణ్యకార్యములకననుకూల మగు స్వభావముగలిగి పుణ్యకర్మములఁ జేయఁ బ్రతికూలములగు సందర్భములతో జన్మించును. ఐనను జీవుఁ డీశ్వరాంశ మగుటంబట్టి స్వస్వరూపము నెఱిగి పురుషప్రయత్నము చేయ న్నవ్వతంత్రుడే యగునుఁ గానఁ బుణ్యకర్మములను జేయుటయందును, బాపకర్మములను విడుచుటయందును, పురుషకారమునుజూపి క్రమక్రమముగఁ పరిశుద్ధుఁడును పరిపూర్ణుఁడును కావచ్చును. చేసిన పుణ్యపాపకర్మములకు మాత్రము ఫలానుభవమును బొందకతీరదు. పాపకర్మములందుఁ బ్రవర్తించి మీఁది జన్మములందుఁ బూర్వ దుర్వాసనలు గలవాడయ్యును దనకుఁ గల స్వభావమును సందర్భములును బ్రతికూలము లయ్యును శాస్త్రవిచారముచేఁ గాని, సత్సాంగత్యముచేఁ గాని పాపపుణ్యముల నెఱిగి తాను భగవదంశ స్వరూపుడ నను జ్ఞానమును బలపరచుకొని ధైర్యముతో దుర్మార్గమును వదిలి సన్మార్గమునం బ్రవర్తింప నిశ్చయించి పూనికతో ప్రయత్నించి, పరిపూర్ణుడగును. ఇట్టి శక్తి పరమ దయానిధి యైన పరమేశ్వరుఁడు తనయంశమగు జీవున కొసఁగి యున్నాఁడు. కావున నెట్టి పాపియైనను జీవుఁడు స్వస్వరూపము నెఱిగి కర్మప్రాప్తములగు దుర్వాసనలను నిర్మూలముచేయ దృఢనిశ్చయుఁడై పశ్చాత్తాపముచేతను, సర్వభూతకారుణ్యముచేతను, భగవద్ధ్యానారాధనములచేతను, బరిశుద్ధుఁ డయి

కృతార్థుఁడు కాఁగలఁడు. కావున మనుష్యుఁడు పాపకర్మములను జేయుచోఁ గర్మత్వము భగవంతునియం దాలోపించి భగవంతుఁ డట్టి బుద్ధిని బుట్టించె ననుట యవివేకము. విధి యనునది జీవుఁడు స్వతంత్రముగఁ జేసిన కర్మఫలమే గాని, అకారణమగు భగవంతుని యిచ్చకాదు. కావున విధివశత యనునది మనము చేయఁజూపు కర్మములయం దన్మయించుట యంతసరిగాదు. ఈకర్మసిద్ధాంతము హిందూబౌద్ధమతములు మాత్రమే బోధించు చున్నవనియును, నితర మతసిద్ధాంతములకు విరుద్ధమనియు నీకాలపు వారిలోఁ గొందఱు భావించుచున్నను, ఇతర మతగ్రంథములందును గూడ నీవిషయము గానవచ్చుచున్నది. క్రైస్తవుల మతగ్రంథమునందును “ ఎట్టిబీజముల విత్తుదువో యట్టి ఫలముల నీవనుభవించువు”, “ ఎంత నీ వితరుల కిత్తువో యంతయే మరల నీ కీయఁబడును”, అను నీ మొదలగు వాక్యములవలన నీసిద్ధాంతమే కదా స్పష్టముగ నిరూపింపఁబడుచున్నది. ఇట్లే యితర మతములయందును ఈ విషయము కనఁబడుచున్నది.

కావున నో సోదరులారా! రండు. మన మెల్లర మీ విషయములఁ జక్కఁగఁ బరిశీలంతము. మన మన మతగ్రంథములఁ జక్కఁగఁ జదివి యందలి ధర్మముల ననుష్ఠింతము. మన మతాభివృద్ధికై పాటుపడి కృతార్థుల మగుదము. మతములన్నియుఁ బ్రహ్మవిద్యాతరుశాఖలే యనియు, నాశాఖలన్నియు నిష్టఫలదాయకములే యనియు, నెఱింగి పరమతవైషమ్య

మును మాని యన్నిమతముల నాదరింతము. సర్వజ్ఞుఁడును, పరమదయానిధియును నగు పరమేశ్వరుఁడు తదంశస్వరూపులైన జీవుల కాయావారికిఁ దగిన శ్రేయోమార్గముల నాయామతరూపమున నేర్పఱచియున్నాఁ డని నిశ్చయించి యాయామతములయం దాయావారికి శ్రద్ధాభక్తులు గలుగఁజేసి ఆ యామార్గముల ననుష్ఠించునటులఁ బురికొల్పుదము. వైషమ్యములు మాని యందఱము సోదరభావమున నత్యంతప్రేమతో నన్యోన్య సహకారులమై భగవత్కైంకర్యమును జేయుదము. లోకమునం దసూయా స్పర్ధాతిరస్కారాదిరూప మైన ద్వేషమును మాన్పి సకలజనులను భక్తిప్రేమామృతభరితులనుగఁ జేసి లోకమందంతట నైకమత్యము నెఱపి లోకోపకారము నకుఁ బాటుపడుదము. లోకమునంతయు సుఖ పూరితముగఁ జేయుదము. పరమేశ్వరప్రీతిఁ జేయుదము. కృతార్థుల మగుదము.

సర్వేజనా స్సుఖినోభవంతు !

రెండవ ధ్యాయము

గురుశిష్యధర్మములు

సృష్ట్యాదిని భగవంతుఁడు మానవుల సృజించి వారలఁ గృతార్థులనుజేయ మన్నాదిమహాత్ములను సైతము మానవ కోటియందు నవతరింపఁ జేసె నని పూర్వాధ్యాయమున సూచింపఁబడియె. ఆ మహనీయుల స్వరూప మింఁచుక విచారింపఁదగియున్నది.

ఒక్కొక్క బ్రహ్మకల్పమునందును జన్మించు జీవులయందనేక తారతమ్యములు గలవు. వారిలోఁ గొందఁతైనను బూనికతోఁ దమధర్మముల నెఱింగి చక్కఁగ ననుష్ఠించి తత్ఫలములఁ బూర్ణముగ నొందఁజాలియుందురు. ఇట్లు గొందఁలు స్వధర్మములఁ జక్కఁగ ననుష్ఠించి యనేకజన్మములఁ గ్రమక్రమమునఁ బ్రకృతమునొంది సంసారసాగరమును దాటి పరిపూర్ణులయి, సిద్ధులై, ధర్మస్వరూపులై, యీశ్వరతాదాత్మ్యమును జేంది ముక్తులై యీశ్వరాజ్ఞాపరిపాలనమునె పూని లోకహితము పొందె వర్తించుచుఁ గల్పాంతమున నీశ్వరుని యందు లీనమైయుందురు. పూర్వకల్పమునఁ గడతేరిన యమృహాపురుషులు వర్తమానకల్పాదియందు ఆధికారికులై

సామరజనోద్ధారణార్థము జనన మొందుదురు, కాని కేవల సామాన్యజనులవలెఁ గర్మనిబద్ధులై జననమొందువారు కారు. ఇట్టివారే ఋషు లనునామమునఁ బరఁగువారు. వారలు పరిపూర్ణబ్రహ్మీనందానుభవము కలవారయ్యును, సంసారసాగరమున మునిగియుండు సజ్జలయం దపారకరుణచే లోకమున మాటిమాటికి సమాననామరూపములతో¹ జన్మించి శరీరధారులై వర్తింతురు! లోకమున ససంఖ్యాకులగు జీవులు పామరులై సమస్తదుఃఖభాజనులయి సంసారమున వర్తింపుచుండఁ దాము నిర్వాణసుఖ మనుభవింప నిచ్చలేనివారలై యపారదయచే లోకమున జీవులందఱును గడతేరుదనుక నీ మహాపురుషులు పాటుపడ నిశ్చయించి వర్తింతురు. పీఠలు బ్రహ్మవిద్యానిధులై జగమునందలి యజ్ఞానాంధకారమును దొలఁగించి బ్రహ్మజ్ఞానమును వెలుఁగును బ్రకాశింపఁజేసి జగము నుద్ధరింపఁ బూనియున్నవారు. వారలు పరమాత్మ తత్త్వమును, పరమాత్మకును జీవులకును బ్రపంచమునకును గలసంబంధమును, సమస్తభూతముల యథార్థతత్త్వమును సమస్తభూతములు ప్రాప్యస్థానమును బొందుటకు సాధనము

¹ పరిపూర్ణులైన జన్మమున వారుధరించిన స్థూలశరీరమునే, తమయోగ బలముతో, వేలకొలది వత్సరములకాలము నిలుపుకొని కాని, లేక ఇష్టానుసార మాశరీరమును విడిచి మరియొకశరీరము ధరించినను, పూర్వపు నామరూపములనే ధరించిగాని, లోకమునవర్తింతురు. వారు జరామరణములను జయించినవారనబడుదురు.

లగు మార్గములను జక్కగఁ దెలిసియుండుటం జేసి ప్రకృతి జనసామాన్యమునకు వలయు ధర్మములను నిరూపింపఁ దగి యున్నవారు. మహర్షులనఁ దగువారలే కల్పాదియందు రాజులుగ సహితము జన్మించి సకలజనుల రక్షించి యందఱచే వారివారికిం దగిన ధర్మము లనుష్ఠింపఁజేయుదురు. అప్పుడు సర్వజనోపయోగముగ వర్ణాశ్రమధర్మముల స్థాపించి జీవకోటులయోగ్యతానుసారముగ వర్ణాశ్రమవిభాగమును జేసి తగినకట్టుబాటుల నేర్పఱచి లోకమును బరిపాలించుచుందురు. మనుస్మృతి లోనగు ధర్మశాస్త్రములన్నియు మహర్షిప్రోక్తములే. ఆపురాతనగ్రంథములయందు రాజధర్మములును, భృత్యధర్మములు, సాంఘికనియమములు, బ్రహ్మవిద్యాసారము మొదలగునవి సమగ్రముగఁ బ్రతిపాదింపఁబడియున్నవి. బ్రహ్మవిద్యాసార మనఁదగు పరవిద్యను భగవంతుఁడు మనువు, ఇత్యౌకు మొదలగు రాజర్షులమూలముననే లోకమున వ్యాపింపఁజేసెనని శ్రీగీతాశాస్త్రమునఁ జెప్పఁబడియున్నది.

ఇమం విపస్వతే యోగం ప్రోక్తవా నహమవ్యయమ్ ।

విపస్వాక్ మనవే ప్రాహ మసురిత్యాకషేఽబ్రవీత్ ॥

ఏవం పరంపరాప్రాప్తమిమం రాజర్షయౌవిదుః ।

స కాలే నేహ మహతా యోగో నష్టః పరంతప ॥

(గీతా 4—1, 2.)

తా. శాశ్వత మైన యీయోగమును నే నర్జునా సూర్యునకు పదేశించితి. అతఁడు మనువునకుం చెప్పె. మను విత్వౌకు

యృపున కెఱిగించె. ఇట్లు క్రమక్రమముగ వచ్చిన యాయోగ సారమును రాజర్షు లెఱుంగుదురు. అట్టి యాయోగము చిర కాలము జరుగఁగా నశించెను.

మహర్షులచేఁ బ్రతిపాదింపఁబడిన ధర్మము లన్నియుఁ కా లానుసారముగ గల్పాంతమువఱకు ననుష్ఠేయము లయియున్న యవి. చక్కఁగ బరిశీలించి చూడ నాధర్మములు ఒక్కదేశ మునకుమాత్రముగాని, ఒక్కకాలమునకుఁ గాని నిర్దేశింపఁ బడినట్లుగానరావు. అవి యధికారానుగుణముగ సర్వజనా నుష్ఠేయములును, సర్వలోకోపయుక్తములును, అయియున్న యవి ; సర్వజులయిన వారిచే విధింపఁబడి యుండుటంజేసి జీవుని సర్వోత్తమ మగుపదవిని జెందించుటయం దతిసమర్థము లయి యున్నవి. ఆధునికులు వారలవలెఁ బరిపూర్ణజ్ఞానులు గామిం జేసి, నావిధుల తాత్పర్యము గ్రహింపలేక వానిస్వారస్య మెఱుంగఁజాలకున్నారు. ఆధర్మము లన్నియుఁ జక్కఁగ ననుష్ఠింపఁబడినచో లోకమున మానవకోటికి మాత్రమే గాక చరాచరములగు సమస్తభూతములకు నత్యంతసుఖ మొనఁ గూర్పఁ జాలియుండును. మఱియు నీ ధర్మాచరణముననే యదృశ్యము లగు భువరాదిసూక్ష్మలోకవాసులగు దేవతల కును, మానవులకును ఆనుకూల్యము సిద్ధించి లోకమున దేవతా ప్రసాద సాధ్యములగు వృష్ట్యాదులు సకాలమునఁ గలుగుటయును సస్యములు ఫలించుటయును సిద్ధించి లోకమునకుఁ బరమ సుఖావాప్తి గలుగఁజాలును. అజ్ఞానముచే నాధర్మములను

విడిచినట్లైన లోకమున మానవకోటియందు అన్యోన్యవైషమ్యభావము కలుగుటయేగాక సకలారిష్టములు గలుగుటకును ఆస్పదమగుచున్నది. వర్తమానకల్పమున మహర్షులు కొంత కాలము మానవకోటియందు జన్మించి జీవకోటులకు మార్గదర్శకులైయుండి కాలక్రమమున జీవకోటుల శ్రేయస్సునుద్దేశించియే యదృశ్యులయి యున్నవారు. అదృశ్యులయ్యును లోకాభివృద్ధినిగోరుచు, లోకుల వర్తనముల నిరీక్షించుచు, వారెప్పుడునుష్ఠేయధర్మలోపమున క్షీణత నొందుదురో అప్పుడుతా మవతరించిగాని, పరిశుద్ధులును, నిష్కాములును, లోకసంగ్రహమే ధర్మముగ నెంచి ప్రపంచాభివృద్ధికై పాటుబడ కంకణముకట్టుకొని లోకమున పనిచేయువారును అగు తమ శీఘ్రులమూలమునగాని చక్కజేయుచుఁ గల్పాంతమువఱకు సనాతనధర్మములను గాపాడుచు, లోకమున యోగ్యులగుమానవులకు సహాయులగుచుఁ గాచియున్నవారు. కల్పాంతరమునుండి యవతరించిన యాధికారికులు గాక వర్తమానకల్పమునందు జన్మించిన జీవులలోఁగూడ ధర్మానుష్ఠానబలముచేఁ జిత్తశుద్ధినొంది స్థితప్రజ్ఞులై, భగవద్భక్తులై, గుణాతీతులై యీశ్వరభావమునొంది జీవన్ముక్తులయినవారు నమ్మహానీయ సంఘమునం జేరి వారలవలె మహర్షిశబ్దవాచ్యులగుచున్నారు. అట్టి జీవన్ముక్తులు సంసారసాగరమగ్నులై యుండు పామరులను దరింపజేయుటకుఁ బలుమరు నీభూలోకమున జన్మించి పాటుపడుటయుం గలదు. వారలు సదా బ్రహ్మనందభరితులై

యోగ్యులగుశిష్యులను వెదకుచు నట్టివారి మనస్సులయందుఁ బ్రవేశించి వారి యజ్ఞానమును దొలఁగించి పరిశుద్ధులను జేసి వారలఁ దమవలెఁ బరిపూర్ణులుగఁ జేయుటకుఁ బాటుపడుచున్నవారు. అట్టివారి యనుగ్రహమునకుం బాత్రులయిన యెడల వారిసహాయము తప్పక కలుగును. మానవులు స్వప్రయోజనపరులై యుండునంతవఱకు వారల యనుగ్రహము నొందఁజాలరు. పరోపకారబుద్ధి వృద్ధికానుకాను వారల కటాక్షపీక్షణమునకు నర్హులయి శీఘ్రకాలమున వారి ప్రత్యక్ష సందర్శనమునకుం బాత్రులయి వారలవలెఁ గాలక్రమమునఁ బరిపూర్ణులై జీవన్ముక్తులు కాఁజాలుదురు. వీరలే పరమగురువులని పిలువఁబడువారు.

గురువులు

గురువనఁగా నజ్ఞానమునుబోఁగొట్టి జ్ఞానోపదేశము చేయు వారు. సంసారసముద్రమును దరించి యితరులను దరింపఁ జేయఁబూనినవారలే గురువులు.

అవిద్యాహృదయగ్రంథి బంధమోక్షోభవేద్యతః

తమేవ గురురిత్యాహుర్గురుశబ్దార్థవేదినః ॥

తా. అజ్ఞానజనితమైన హృదయబంధములకు మోక్షమెవరివలనఁ గలుగునో వారిని గురువని గురుశబ్దార్థము నెఱిగిన పెద్దలు వచించుచున్నారు.

బ్రహ్మాండమున గురువు లనేక తారతమ్యముల నొప్పి యున్నవారు. ముఖ్యముగా గురువులను పరిపూర్ణు లనియు, నపరి పూర్ణులనియును రెండువిధములుగ విభజింపనగు. ప్ర ప్రథమమున నానందస్వరూపుఁడును, సకలజ్ఞానప్రదాతయును, సంసారరూపమగు నజ్ఞానమును దహించి మహాశ్మశానవాసి యు నగు పరమేశ్వరుడే “గురోర్గురుః” అను నామమున నొప్పువాఁడు. వారి వెనుక వారికిం బ్రతినిధులయి మానవుల వారి పాదారవిందములఁ జేర్పగలవారే పైఁజెప్పఁబడిన జీవన్ముక్తులసమాజము. వీరలు కారణగురువు లనియుం బిలువఁ బడుదురు. వీరు లోకహితార్థము స్థూలశరీర ధారులై, ఇష్ట ఁడును హిమవత్పర్వతప్రాంతముల నున్నవారని ముందే సూ చింపఁబడియె. ఐనను వీరు సూక్ష్మశరీరములతో జగంబునం దంతట సంచరించుచున్నవారు.

చరంతి హ్యవనా కామం బ్రాహ్మణా భగవత్ప్రియాః,

మాదృశాం గ్రామ్యబుద్ధీనాం బోధాయోన్మత్తలింగినః

కుమారోనారదఋభురంగిరాదేవలోఽసితః

.

ఏతే పరేచ సిద్ధేశ్వరంతి జ్ఞానహేతవః ||

(భాగవతము, ౬ స్కంధము).

తా. భగవద్భక్తులగు బ్రాహ్మణులు, కుమారనారదులు ను, ఋభువును, అంగిరసుండును, దేవలోసితులును, పరాశర మైత్రేయ భరదాజ వసిషాదులును. సుఱియు ననేకులు.

సిద్ధులును మాబోటియల్పబుద్ధులకు పరమార్థ జ్ఞానప్రదాతలై, యున్మత్తాదిచిహ్నములుగలవారై (అనఁగా వారి మహిమను బయలు పఱుపక) స్వేచ్ఛగా భూతలంబున సంచరించుచున్నవారు.

పూర్వకాలమందు జనులు శ్రద్ధాభువులుగ నున్నందున వారల కీమహాత్ములు అప్పడప్పడు దర్శనమిచ్చుచుండిరి. ఇప్పడన్న నో మానవులు కేవలవిషయాసక్తులై, స్వప్రయోజనపరులై, భక్తిశ్రద్ధావిహీనులై యుండుటంబట్టి యమ్మహాత్ముల సందర్శింప నర్హులుగాకయున్నారు. ఐనను భగవత్స్వరూపు లగు వారిని మనము చూడఁజాలకపోయినను మనల నామహాత్ములు సర్వకాలములయందు దివ్యదృష్టితోఁజూచుచు, మన జ్ఞానవృద్ధికొఱకును, బరిశుద్ధతకొఱకును యత్నించుచున్నారు. సప్తర్షులు, నారదుఁడు, వ్యాసశుకాదులు, గోత్రఋషులు, ఉద్ధవమైత్రేయులు లోనగు వార లీకారణ గురువర్గమునఁ జేరియున్నవారలు. వీరలు పరిపూర్ణలయి, భగవత్స్వరూపులయి, తమకువలయుప్రయోజనమెద్దియులేకున్నను జీవులను దరింపఁజేయుటయే పనిగాఁ బూని ప్రతిఫలమునించుకంతయుఁ గోరక సూర్యుఁడు లోకమునకు వెలుగునిచ్చునటులఁ బాటుపడుచున్నవారు. ప్రపంచమున జనులను బరిపాలించుటకుఁ జక్రవర్తియొక్కఁడుండ వారియాజ్ఞకులోఁబడి మంత్రివర్గమును, రాజప్రతినిధులు నుండురీతిని జ్ఞానపరిపాలనమునందు “ గురోర్గురుః ” అనఁబరఁగు మహాదేవుఁడు చక్ర

వర్తిస్తానముననుండఁ బైఁ జెప్పిన మహాత్ముల సమూహము రాజప్రతినిధులం బోలియున్నది. ఐనను వీరందఱును దఱచుగ నదృశ్యులై పనిచేయువారలు. కావున సామాన్యజనులకు జ్ఞానోపదేశము చేయుటకొఱకుఁ దమశిష్యులలోఁ గొందఱిని జన్మింపఁజేసి మఱియు లోకమున జన్మించియుండువారలలో నుత్తములను గొందఱు దమశిష్యులనుఁగా జేసికొని వారిమూలమున నజ్ఞులగువారలకు జ్ఞానము నుపదేశింపఁజేయుచు భక్తి శ్రద్ధలవృద్ధిఁజేయుచు జగంబున బ్రహ్మవిద్య మఱువకయుండు నట్లు కాపాడుచున్నవారు. వీరలే పైనుదహరింపఁబడిన య పరిపూర్ణులగు గురువులు. వీరలే కార్యగురువు లనియును బిలువఁబడుదురు. వీరు భూలోకమున జన్మించి చిత్తైకాగ్ర్యముతో నీశ్వరధ్యానముచేయుచు, భూతదయ నభ్యసించుచు గారణగురుప్రేరితులయి, తామును దమశిష్యప్రశిష్యులతో యోగ్యులగుసామాన్యజనులకు రాజయోగమార్గముల నుపదేశించుచు, బరుల మేలుకొఱకుఁ బాటుపడుచుఁ గొంత కాలము భూలోకమునఁ గలిసి మెలసి వర్తించుచు జ్ఞానధనమును వెదజల్లి కాలక్రమమున జీవన్ముక్తులై కారణగురువుల సమాజమును జేరుదురు. ఆశిష్య ప్రశిష్యులలోఁ గొందఱు మాత్రము మహాత్ములగు కారణగురువుల సందర్శనమునకుఁ బాత్రులయి వారి యాజ్ఞానుసారము లోకమున వర్తించుచుండురు. మఱికొందఱు అట్టియత్తమపదవిని జెందకయుండియుఁ దదనుగ్రహపాత్రులై వారిచేఁబ్రేరితులై లోకుల జ్ఞానాభివృద్ధి

కొఱకుఁ బాటుపడుదురు. తఱుచుగ లోకమున సజ్జనులును విచారపరులునై యుండువారలకు ఆకస్మికముగ నెవఁడో యొక పురుషుఁడు వచ్చి మనస్సందేహములఁ బాపి సత్పథమును జూపిపోవుట వినుచున్నాము. ఇట్లు మంచిమార్గమును జూపిన పురుషులు కారణగురువుల ప్రేరేపణమున వచ్చినవారలే యని యెన్నఁదగియున్నయది. ఇట్లుకారణగురువు లనేకవిధములుగ జీవులను సన్మార్గప్రవర్తకులుగఁ జేయుచుండురు. అందొకటి రెండుమార్గములు ముఖ్యముగ నిందు సూచింపఁబడును.

౧. దేశకాలానుగుణముగఁ దమలో నొకరు భూలోకమున నవతరించిగాని లేక తమ ముఖ్యశిష్యుల సమయానుసారముగ నానాదేశముల జన్మింపఁ జేసికాని జీవకోటికి భక్తిజ్ఞాన వైరాగ్యమార్గముల యథార్థతత్త్వము నుపదేశించి, తమ ప్రవర్తనముచే మార్గదర్శులై, బరిశుద్ధులను జేయుదురు.

౨. జీవన్ముక్తులగు కారణగురువులు సూక్ష్మశరీరధారులయి యజ్ఞల యజ్ఞానాంధకారమునుజూచి చింతించి పరమకారుణ్యముతో దానిం దొలఁగించు నిచ్చతో వారి హృదయకవాటములయొద్దఁ గాచియుండురు. ఆమహాత్ములకు జీవులందఱియందు సమానమగు కరుణ కలిగియుండినను జీవులు తమ కామక్రోధాదులచేతను, అహంకార మమకారములచేతను వారల యనుగ్రహము నొందఁజాలక యున్నారు. సూర్యుని వెలుగు సమస్తగృహములందుఁ బ్రవేశించి ప్రకా

శింపఁజేయ సిద్ధముగనుండ గృహస్థువు ద్వారములను, గవాక్షములను గట్టిగ మూసికొనినచో నావెలుఁగు గృహమునం బ్రవేశింపఁజాలక యుండునుగదా. ఐనను సూర్యకిరణములు కవాటమునొద్దనుండి చీకటి కోర్వఁజాలక గృహస్థు లెప్పుడైన వాకిలి తెఱచినయెడల నప్పుడవి యింటిలోఁబ్రవేశించి యంధకారమును బోఁగొట్టి గృహమును బ్రకాశింపఁజేయును. అట్లే మనుష్యుల హృదయములకుఁ గామక్రోధాదులు, నహంకారమమకారములును దట్టమగు కవాటప్రాయములై కారణగురువులను హృదయములయందుఁ బ్రవేశింపకుండునట్లడపడుచున్నవి. ఎప్పుడైన జీవులు కామక్రోధాదుల నించుకయైన వదలి హృదయకవాటమును దెఱచినయెడల దయామయులగు నామహాత్ములు హృదయములం బ్రవేశించి యజ్ఞానాంధకారమును దొలఁగించి భక్తిజ్ఞానవైరాగ్యముల సమంచి తముగ నభివృద్ధి నొందించి కాలక్రమమున వారికిఁ బ్రత్యక్షముగూడ నగుదురు. కావున నాజీవన్ముక్తులు సర్వకాలములయందును జీవులను దివ్యదృష్టిచేఁ జూచుచునేయున్నవారు. ఏజీవుని హృదయమందైనను భక్తిశ్రద్ధలును, భూతదయయు వెలయుచుండునో అట్టివానిని వారు దివ్యదృష్టిచేఁగాంచి శిష్యునిచేఁ బిలువబడకయే యాఁకలిగొన్న బిడ్డయొద్దకుఁ దల్లి పరుగిడి వచ్చులాగున బరుగిడివచ్చి జ్ఞానోపదేశముచేసిపోవుచుందురు. ధ్రువున కరణ్యమునందును, బ్రహ్మాదునకు గర్భమునందును దివ్యదర్శియగు నారదమహర్షి వారలహృదయపారిశుద్ధ్య

మును దెలిసికొని పిలువబడకయే వచ్చి మిగుల కరుణతో నుపదేశించెను కదా ! మఱియును బరిక్షిస్తూహారాజుచే బిలువబడక దయానిధియగు శుకమహర్షి వచ్చి శ్రీమద్భాగవత పురాణమును బోధించెను గదా ! అట్లే జీవులు పరిశుద్ధాత్ములైనయెడల వారలకు జ్ఞానోపదేశము చేయ నిష్పడును నా మహాత్ములు రాసిద్ధముగనున్నవారు. ఆమహాత్ముల దయకుఁ బాత్రులై వారి శిష్యులుగనుండు జీవులుకొందఁ జిష్పడును నీ జగమునఁ బ్రవర్తించుచున్నవారు.

శిష్యధర్మములు

మహాత్ముల యనుగ్రహమునకు పాత్రుఁడు కాఁగోరు శిష్యుఁడు పరిపూర్ణుఁడగు కారణగురువువంటివాఁ డగుటకుఁ బ్రయత్నించవలెను. గురువు పరిపూర్ణదయాస్వరూపుఁడును, బరిశుద్ధుడైనై యుండును గావున శిష్యుఁడును దయాస్వరూపుఁడును, బరిశుద్ధుఁడును నగుటకు యత్నింపవలయు. కామక్రోధములను, అహంకారమమకారములను, విషయాసక్తిలోనగు వానిని నశింపఁజేసికొనవలయును. దీనికి ముఖ్యసాధనము ధ్యానమే. ధ్యానమన కారణగురువునుగాని, ఈశ్వరునిగాని మనస్సున నిలిపి పూజించి ప్రేమించుట. ధ్యేయమూర్తియొక్క కళ్యాణగుణములను మనస్సున మననము చేసి నిత్యప్రవర్తనమునం దభ్యసించినయెడల “యద్భావం తద్భవతి” యను న్యాయానుసారముగ ధ్యాని ధ్యేయమూర్తి సారూప్య

ము నొందును కావున శాంతము, ఇంద్రియనిగ్రహము గల గురువును ధ్యానించిన నట్టివాఁడే యగు. ఈశ్వరునిగాని గురువునుగాని ధ్యానించుచుండఁ దదీయ తేజస్సు ధ్యానిమనంబునం బ్రవేశించి సంసారమాలిన్యమును నశింపఁ జేయును. వేపాఁకు తినిన చేదు చక్కెరదినుటచే నెట్లు తొలఁగింపఁబడుచుండునో అట్లే కోపస్వభావము గలవాఁడు ఈశ్వరుని శాంత మూర్తినిగా ధ్యానించిన నాకోప ముపశమించును. కామిగా నుండువాఁడు కామదాహకుండగు సదాశివుని ధ్యానించిన నిష్కాముండగును. ఇట్లే యితరదుర్గుణపుంజములుగల వారాయాగుణములకు విరుద్ధములగు నీశ్వరకల్యాణగుణముల ధ్యానించిన నాయాదుర్గుణములు నశించి సద్గుణములు వృద్ధియగును. ఇంతియగాక భక్తుడు సర్వభూతసమబుద్ధితో సర్వజన శ్రేయోభివృద్ధికొఱకు ధ్యానముచేయవలయు. ఇట్టి ధ్యాన మొనరించిన నతనియందు స్వప్రయోజనపరత్వము, అహంకారము పూర్ణముగ నశించి పరిశుద్ధత గలుగును. అప్పడతనికి గారణగురువు ప్రత్యక్షునందర్శన మొసంగును. కాఁబట్టి శిష్యుఁడు శ్రేయఃప్రాప్తిని గోరినచో వానికి భూతదయయు, నీశ్వర ధ్యానమును బక్షికి టెక్కలవలె ముఖ్యసాధనములయియుండును. ఆభూతదయ యథాశక్తి భూతసేవారూపముగ గన్పడవలయునుగాని, కేవలము మానసికముగను వాచికముగను నుండిన చాలదు. మనస్సు తనవశమున నుండిననేగాని వీని నభ్యసింప సాధ్యముకాదు. మనస్సున జలనస్వభావమును వృద్ధిచేయు.

నవి యింద్రియములు గాన మొదట నింద్రియముల వశవర్తులనుగాఁ జేసికొనవలయును. ఆపిదప స్వతః చంచల స్వభావముగల మనస్సును విషయములనుండి మరలించి యేకాగ్రముగఁ జేయఁదగు. ఇట్లేకాగ్రమగు మనస్సుచే ధ్యానముచేయుచు, నీశ్వరుని యనంతకళ్యాణగుణములను సదా మననముచేయుచు, నాగుణముల నభ్యసించుచుండవలయును. ఈరీతిని సాధించుచుఁ గ్రమక్రమమున సాధనచతుష్టయము అనఁగా నిత్యానిత్యవస్తువివేకము, వైరాగ్యము, శమాదిషట్క-సంపత్తియు, ముముక్షుత్వము నను నీ నాలుగుసాధనములను సంపాదించవలయును. ఈ సాధనచతుష్టయసంపత్తి గల్గుటకు సాత్వికాహారములను గొనుటయు, రాజస తామసాహారముల వర్జించుటయు, బ్రహ్మచర్యము నవశ్యకములు.

ఈ విధముగ ధర్మముల శ్రద్ధతో ననుష్ఠించుచు రానురాను జీవునకు అజ్ఞానతమస్సు వదలి దివ్యదృష్టి కలుగును. జ్యోతిస్స్వరూపుఁ డగుకారణగురువు లోచనగోచరుడై పరిపూర్ణజ్ఞానోపదేశము చేసి పరమేశ్వరసాక్షాత్కారము గావించును. జీవుఁడు బ్రహ్మానందభరితుడై పరమేశ్వరునివలె లోకానుగ్రహమందే సదా నిష్ఠుఁడైయుండును. సదాశివుఁడు హాలాహల విషమును తాను మ్రింగి, లోకమును రక్షించినట్లు పూర్ణుఁ డగు మహానుభావుఁడును లోకదుఃఖమును తానుభరించి లోకము ననుగ్రహించుచుండును. మహానుభావుడగు రంతిదేవుఁడు ప్రార్థించిన దదియే గదా !

ఆర్తిం ప్రపద్యే లఖిలదేహభాజాం
అంతఃస్థితో యేన భవంత్యదుఃఖాః

తా || సమస్తదేహధారుల దుఃఖము నాకు వచ్చుగాక.
నేను (నా మనశ్శాంతి) వారలయందు ప్రవేశించి వారందఱు
దుఃఖములేనివారగుదురుగాక యనియే నేను ప్రార్థించునది.
మనమందరము రంతిదేవునివలె నగుదుముగాక.

మూఁడవ యధ్యాయము

ఈశ్వరుఁడు

ఆదియందు “ ఏకమేవాద్వితీయమ్ ” అని శ్రుతులయందు పాదింపఁబడియుండు నిర్గుణపరబ్రహ్మ మొక్కటియే యుండె. అది యవాఙ్మానసగోచరము. ఆతత్త్వమున్నదని గాని లేదనిగాని వచింప నసాధ్యము.

నాసదాసీన్నోసదాసీత్ ||

(ఋగ్వేదము)

నసత్తన్నాసదుచ్యతే ||

(గీత)

ఆతత్త్వము నిట్టిదని వాక్కులచే వర్ణింప నసాధ్యము. దానియందు వెలుఁగును, దమస్సును, దినమును, రాత్రియును, విద్యయు, నవిద్యయు, ధర్మము, అధర్మమును గూఢముగ నిహితములయి యున్నయవి. ఆతత్త్వమును వర్ణించులక్షణ మొక్కటియుఁ గానరాదు. ఆపరబ్రహ్మమును “ నేతి, నేతి ” అనఁగా “ ఇదికాదు, ఇదికాదు ” అనువాక్యములచే వర్ణించి యున్నారు. బుద్ధి గ్రాహ్యములగు లక్షణములన్నియు నాతత్త్వమును సూచింపఁజాలవు. ఏవిధమున వర్ణించినను ఆవర్ణన లాతత్త్వమునం దన్వయించవు. కావున “ నేతి, నేతి ” యను శబ్దములచే గ్రహింపఁదగి యున్నయది.

యదాతమస్తన్నదివా న రాత్రిన్న సన్న చాసచ్చివ ఏవ కేవలః । . . .
 ద్వే అక్షరే బ్రహ్మపరే త్వనస్తే విద్యావిద్యే నిహితే యత్రగూఢే । . . .
 (శ్వేతాశ్వతరోపనిషత్తు)

అన్యత్ర ధర్మాదన్యత్రాధర్మాదన్యత్రాస్మాత్కృతాకృతాత్ ।
 అన్యత్ర భూతాశ్చ భవ్యాశ్చ యత్యత్పశ్యసి తద్వద ॥ (కఠోపనిషత్తు)

మహావాక్యములచే సైతము నిరూపంపఁబడు వస్తు విద్దియే.
 ఇది అవిజ్ఞాతమనియు, నవిజ్ఞేయమనియును వర్ణింపఁబడి
 యున్నది. ఐన నవ్యక్త మగు నాతత్త్వమునుండియే వ్యక్త
 మగు ప్రపంచమంతయు వెలువడినది. ప్రపంచమునందుఁ
 బరస్పర విరుద్ధములుగఁ గన్పడు తత్త్వములన్నియు ననఁగా
 ద్వంద్వములనఁబడు నవియన్నియు నాతత్త్వమునుండి వ్యక్తము
 లాయె. ఆతత్త్వము ద్వంద్వాతీతము. దానినుండి యీశ్వ
 రుఁడును, మూలప్రకృతియును వెలువడఁగా వానినుండి చరా
 చరాత్మకమగు ప్రపంచమంతయు నభివ్యక్తమయ్యెను.

అవ్యక్తమనియు, నిర్గుణమనియు నిరూపింపఁబడియుండ
 పరబ్రహ్మమునుండి యపరబ్రహ్మమనియును, సగుణబ్రహ్మ
 మనియు, నీశ్వరుఁ డనియును బిలువఁబడు తత్త్వము వ్యక్త
 మాయెను. ఈతత్త్వము పరబ్రహ్మమునకంటె నన్యము కాదు.

ఏతద్వై సత్యకామ, పరం చాపరం చ బ్రహ్మ యదోంకారః ॥

(ప్రశ్నోపనిషత్తు)

ద్వేవావ బ్రహ్మణోరూపే మూర్తం చైవామూర్తం చ
 మర్త్యం చామర్త్యం చామృతం చ స్థితం చ యచ్చ సచ్చ త్యచ్చ ॥

(బృహదారణ్యకము)

ఈసగుణబ్రహ్మము వ్యక్తమగునపుడు మూలప్రకృతితోఁ జేరియుండుటచే నీశ్వరుఁడును, మూలప్రకృతియు నను ద్విితయ మేకకాలమున వెలువడె నని చెప్పనగు. ఈప్రకృతి పురుషుల సంయోగముననే చరాచరములగు సమస్తభూతిములుద్భవించెను.

ఈ పురుష ప్రకృతులకు సంబంధము గలుగఁజేయునది యీశ్వరశక్తియే. ఈశక్తియే మాయాశక్తియనియును బిలువఁబడుచున్నది. చంద్రచంద్రికలకును, అగ్నికి దాహశక్తికిని వలె నీశ్వరునకును మాయకు నవినాభావసంబంధము చెప్పఁబడియున్నది.

ఈశ్వరుఁడు సచ్చిదానందస్వరూపుఁడు. అనగా సత్, చిత్, ఆనందములను లక్షణత్రితయముతోఁ గూడి యున్నవాఁడు. అట్లే ప్రకృతియు సత్త్వరజస్తమస్సు లను గుణత్రితయముతోఁగూడినది. ఈశ్వరునియందలి లక్షణత్రయము ప్రకృతియందుఁ బ్రతిఫలింప నొక్కఁ డగునీశ్వరునినుండి బ్రహ్మ, విష్ణు, మహేశ్వరు లను మూర్తిత్రయ మభివ్యక్తమైనది. జగత్సృష్ట్యాదివ్యాపారముకొఱకు మూఁడురూపములు ధరించి నను ముమ్మారులచే నెఱుంగఁదగు తత్త్వమేకమగు నీశ్వరుఁడే. ఒక్కొక్కఁడును సచ్చిదానంద రూపుఁడయ్యి నొక్కొక్కనియం దొక్కలక్షణము ప్రధానమై యున్నయది. ఈశ్వరుఁడు రజోగుణమునం బ్రతిఫలించి సద్రూపుఁడై సృష్టికర్తయగు బ్రహ్మయయ్యెను. సత్త్వమునందుఁ బ్రతిఫలించిన

యీశ్వరుఁడు చిద్రూపుఁడై స్థితికర్తయగు విష్ణువయ్యెను
తమస్సునందుఁ బ్రతిఫలించిన యీశ్వరుఁడు లయకర్తఁడై
అజ్ఞానలయముచే ఆనందదాయకుఁడైన మహేశ్వరుఁడాయెను
ఈశ్వరుని సచ్చిదానందలక్షణములలో నొక్కొక్కటి ముఖ్యముగ
నీతిమూర్తులలో నొక్కొక్కరియందు వ్యక్తముగ
నుండును.

శ్లో. సత్త్వం త్రిలోకస్థితయే స్వమాయయా

బిభర్తిశుక్లం ఖలు వర్ణమాత్మనః ।

సర్గాయ రక్తం రజసోపబృంహితం

కృష్ణం చ వర్ణం తమసా జనాత్వయే ॥

(భాగ. ౧౦ స్కం. ౩ అధ్యాయ. ౨౦. శ్లో.)

తా. అనఁగా పరబ్రహ్మ స్వరూపుండవగు నీవు త్రిలోక
రక్షణముకొఱకు సత్త్వగుణముతోఁగూడి శ్వేతవర్ణమును,
జగత్స్పృష్టికొఱకు రజోగుణముతోఁగూడి రక్తవర్ణమును, లోక
ప్రళయముకొఱకుఁ దమోగుణముతోఁగూడి కృష్ణవర్ణమును
స్వమాయాబలమున నీ వొక్కడవే ధరించుచున్నావని శ్రీ
కృష్ణమూర్తిని వసుదేవుఁడు స్తుతించియున్నవాఁడు. ఈవిషయ
మునే తిక్కనసోమయాజిగారు నిర్వచనోత్తర రామాయణ
మున నిట్లు చెప్పియున్నారు.

ఉ ॥ సత్త్వరజస్తమోగుణవశస్థితిఁ గైకొని లీలనీవ బ్ర

హ్మత్వముఁ దాల్చి లోకముల కన్నిటికిఁ జననం బొనర్తు వి

ష్ణుత్వముఁదాల్చి వానికి మనోజ్ఞతర స్థితి వృత్తి జేర్తు రు

ద్రత్వము దాల్చి వానికుచితంబగు సంహృతిగూర్తురాఘవా ॥

ఈశ్వరశక్తిసహితము ముమ్మూర్తులతోడ శక్తిత్రితయముగ భాసిల్లుచున్నది. ఆశక్తియిచ్చాశక్తి, జ్ఞానశక్తి, క్రియాశక్తియని మువ్విధములుగ వ్యక్తమగుచున్నది. అందుఁగ్రియాశక్తి బ్రహ్మతోఁజేరి సరస్వతిగను, జ్ఞానశక్తి విష్ణువుతోఁగూడి లక్ష్మీగను, ఇచ్చాశక్తి మహేశ్వరునితోఁజేరి యుమగను వెలయుచున్నది. మాయాశక్తి ప్రకృతియందుఁ బ్రవేశించి సదా వర్తించుచుండుటచే మూలప్రకృతి మాయయని పిలువఁబడుటకలదు.

ఏకమగు బ్రహ్మము బహుత్వమగుట కిచ్చయించి ప్రకృతిని వశపఱచుకొని తపోమహిమచే జగత్తును సృజించెను.

సోఽకామయత బహుస్యాఽప్రజాయేయేతి,

స తపో తప్యత, స తపస్తస్త్వా ఇదగ్ సర్వమసృజత ||

భగవంతుఁడు బహుత్వము నిచ్చయించి సృష్ట్యన్ముఖుఁడు కాఁగా భగవంతునియందు లీనమైయుండిన భూతములన్నియు వెలువడి ప్రకృతియందుఁ బ్రవేశించి వ్యక్తము లయ్యెను. అందు మొట్టమొదట నింద్ర, వాయుగ్ని, వరుణ, క్షీతిదేవతలుద్భవించి ఆకాశవాయుతేజస్సలిల భూతత్వస్వరూపులై తదధిపతులయి ప్రకాశించిరి. వీరలు ఒక్కొక్కరు సప్తలోకములలో నొక్కొక్కదాని కధిపతులై యున్నవారు.

ఇవియే ప్రసిద్ధములైన పంచమహాభూత వికారములైన సప్తలోకములు.

వృద్ధివీతత్త్వవికారమే భూలోకము. దీనికి క్షీతి దేవత యధిపతి. అష్టత్వవికారము భువన్లోకము. దీనికి వరుణుఁ డధిపతి. తేజస్తత్త్వవికారము సువన్లోక మహర్లోకములు. వీని కగ్ని యధిపతి. వాయుతత్త్వవికారము జనలోక తపోలోకములు. వీనికి వాయు వధిపతి. ఆకాశతత్త్వవికారము సత్యలోకము. దీని కధిపతి యింద్రుఁడు. ఈయేడులోకములమీఁద నింకను రెండు లోకములున్నట్లు గ్రంథములయందు సూచింపఁబడి యున్నయది. అవి వైకుంఠగోలోకము లనునామములచేఁ బరఁగుచున్నవి. వైకుంఠము అహంకారతత్త్వ మను నామాంతరము గల యనుపాదక తత్త్వముతోడను, గోలోకము మహత్తత్త్వ మను పేరంబరగు నాదిత్యత్త్వము తోడను, నీరెండు తత్త్వములతోఁ జేయఁబడియున్నవి. మఱియుఁ బ్రళయకాలమున నీశ్వరునియందు లీనమైయున్న జీవాత్మలును బహిర్ముఖులై వ్యక్తమగుదురు. జీవాత్మలు భగవదంశములగుటచే నాదియందు నవ్యక్త మనఁబరఁగు ననుపాదకతత్త్వమున లీనమైయుండి వ్యక్తమై పాంచభౌతికమగు ప్రపంచమునందుఁ బ్రవేశింతురు.

ఈలోకములయందు మొదట భూర్భువస్వర్లోకములను మూఁడింటియందు జీవాత్మలు సంసారచక్రనిబద్ధములై పరిభ్రమించుచుండును. ఈమూఁడులోకములే గ్రంథములందుఁ ద్రిలోకీయను నామమునఁ బరఁగుచున్నవి. ఈలోకములే బృహదారణ్యకోపనిషత్తునందు మనుష్యలోకము, పితృలోకము, దేవలోకము అని నిరూపింపఁబడియున్నవి.

అథ త్రయోవావలోకా మనుష్యలోకః పితృలోకో
దేవలోక ఇతి ||

సామాన్యముగ జీవు లీలోకత్రయమును అతిక్రమింపఁ జాలరు. ఐనను ఇంద్రియనిగ్రహముచేతను, యోగాభ్యాసము చేతను, భక్తిజ్ఞానవైరాగ్యముల చేతను బరిశుద్ధులయి పరిపక్వము నొందినవారలు మహాత్తోకమును దాటి జనతపస్సత్యలోకములను బొందఁ గల్గుదురు. ఈలోకము లన్నియు జీవులకు సుఖానుభవరంగములుగ నేర్పడియె. ఇట్లు సత్యలోకమును బొందిన జీవుఁడు శబ్దబ్రహ్మస్వరూపుఁడై ముక్తిసాన్నిధ్యము నొందిన వాఁడగును. ఈలోకములన్నియు నొకటి కంటె నొకటి సూక్ష్మములై యొకదానిలో నొకటి వ్యాపించి యుండుటచే నొక్కస్థలమునందె యన్నిలోకము లున్నవని తెలియఁదగు. ఐనను ఒక్కొక్కలోకమును దానికంటె క్రిందిలోకమున కంటె సూక్ష్మమయి తిలబీజమునఁ దైలమువలె నాలోకములను నిండి వాని నతిక్రమించి వ్యాపించియున్నది. ఊర్ధ్వలోకములని పిలువఁబడులోకములన్నియు నొకదానిపై నొకటి యున్నవనుటకాదు.

ఊర్ధ్వశబ్దముచే నుత్కృష్టతయు, సూక్ష్మతయు నెఱుంగనగుఁ గాని స్థలమునం దొన్నత్యముగాదు.

నాల్గవ యధ్యాయము

జీవస్వరూపము

జీవుఁ డీశ్వరాంశ యని పై యధ్యాయమున సూచింపఁ
బడియె.

మ మైవాంశోజీవలోకే జీవభూత స్సనాతనః

మనష్షష్ఠా నీంద్రియాణి ప్రకృతిస్థాని కర్షతి ।

శరీరః యదవాప్నోతి యచ్ఛాశ్చక్రైశ్చైవతీశ్వరః

గృహీత్వైతాని సంయాతి వాయుర్గంధానివాశయాత్ ॥ (గీత)

జీవులు భగవదంశ లగుటంబట్టి సచ్చిదానందస్వరూపు
లయ్యెదరు. వారు ప్రళయకాలమునం దీశ్వరునందు లీనమై
యుండి కల్పాదియందు బహిర్ముఖులై పాంచభౌతిక శరీరము
లను బొంది యాయాలోకములందు సుఖదుఃఖ రూప మగు
ననుభవములను బొంది జ్ఞానమును గ్రహింతురు. దీనిచే లోకము
లన్నియు జ్ఞానదాయకములగు భోగస్థానములని యేర్పడును.

సామాన్యముగ జీవుఁడు శరీరములకంటె విలక్షణుఁడు.
శరీరముల కధీశ్వరుఁడు. శరీరములు నశించు చుండ శరీరియగు
జీవుఁడు నాశములేక యుండువాఁడు. జననమరణములు పాంచ
భౌతికమగు శరీరమునకుఁ గాని జీవునకు లేవు.

న జాయతే మ్రియతే వా కదాచి

న్నాయం భూత్వా భవితావానభూయః ।

అజో నిత్యశ్శాశ్వతో యం పురాణో
న హస్యతే హస్యమానే శరీరే ॥

(గీత)

తా. ఈయాత్మ ఒకప్పుడైనను బుట్టుటగాని చచ్చుటగాని లేదు. ఇంతకుముందు లేకయుండు స్థితిగాని ఇంకమీఁద లేక పోవునట్టి కాలముగాని లేదు. పుట్టుక లేనివాఁడును, నిత్యుఁడును, నిర్వికారుఁడును, సనాతనుఁడును నగును. శరీరము నశించుచుండినను నశించువాఁడుకాఁడు.

జననమరణములు, వృద్ధిక్షయములు, లేనిజీవుఁడు పాంచ భౌతికమగు శరీరములం బొంది మనస్సు చేతను, ఇంద్రియములచేతను నానా లోకములయందు సుఖదుఃఖరూపమగు ననుభవముల నొంది తత్సారమును గ్రహించుచున్నవాఁడు. ఈ జీవుని స్వరూపము నించుక విచారితము.

జీవుని స్వరూప మీరీతిని వేదాంతపంచదశి యనుగ్రంథమున విద్యారణ్యస్వాములవారు వర్ణించియున్నవారు.

చైతన్యం యదధిష్ఠానం లింగదేహశ్చ యః పునః ।

చిచ్ఛాయా లింగదేహస్థా తత్సంఘో జీవ ఉచ్యతే ॥ ౨-౧౧

కూటస్థచైతన్యమును, లింగదేహమును, లింగదేహమందలి చిచ్ఛాయయు నీమూఁడును గూడి జీవుఁడనఁబడును. జీవుఁ డీశ్వరాంశ మగుటం బట్టి సచ్చిదానందస్వరూపుఁడగు. ఆకాశతత్త్వమునుండి యొక భూతసూక్ష్మమును గ్రహించి కేవలావిద్యోపాధి గలిగి యానంద ప్రతిబింబమును జైతన్య స్వరూపము గలవాఁడును నగు. దీనికి దివ్యజ్ఞానసమాజము

వార లాత్మయని పేరిడిరి. అంతట వాయుత్త్వమునుండి యొక భూతసూక్ష్మమును గ్రహించి చిత్స్వరూపమగు చిచ్ఛాయ యగును. దీనినే దివ్యజ్ఞానసమాజమువార లాత్మోపాధిక బుద్ధి యని చెప్పుదురు. తరువాతఁ దేజస్తత్త్వమునుండి యొక భూత సూక్ష్మమును (అణువును) గ్రహించి సద్రూప మగు లింగశరీర మనఁగా మిగిలియుండు శరీరములకు బీజరూపమైన దానిని నిర్మించును. దీని సమాజమువారు మనస్సని చెప్పుచున్నారు. కనుక వారు జీవుని “నాత్మబుద్ధిమనస్స”ని పిలుచుచున్నారు.

ఈరీతిని జీవుఁడు తక్కిన లోకములం దొక్కొక్క భూత సూక్ష్మమును గ్రహించి యాయాలోకములందుఁ దనకు శరీర ముల నిర్మించుకొనును.¹ ఇట్లు భూలోకమునఁ బృథ్వీతత్త్వము లోని స్థూలభాగముతోఁ జేయఁబడిన స్థూలశరీరమును ధరించు చున్నాఁడు. ఈశరీర మన్నమయకోశ మని పిలువంబడుచున్న యది. దీనియందుఁ గర్మేంద్రియ జ్ఞానేంద్రియములకు స్థానములగు గోళములున్నయవి. జీవుఁడు వీనిచే జాగ్రదవస్థయందు స్థూల ప్రపంచమున వ్యవహరించుచుండును. స్థూలశరీరము యొక్క పోలికకలిగిన ప్రాణమయకోశము పృథ్వీతత్త్వము నందలి సూక్ష్మభాగముతో నిర్మింపఁబడియుండును. దీని యందుఁ బ్రాణములు ప్రసరించుచునుండును. ఈకోశము స్థూల శరీరములో నంతటను వ్యాపించి వెలుపల సహితము కొంత

¹ ఈవిషయము తొమ్మిదవ యధ్యాయమున విస్తరించి వ్రాయఁబడి యున్నది.

దూరము వ్యాపించియుండును. ఇది యెల్లరకు దృగ్గోచరము కాకున్నను యోగదృష్టిచేఁ జూచువారలకు గోచరమగును. ఇది సూక్ష్మశరీరమునం దొకభాగమని చెప్పనగు. జీవుఁడు భువర్లోకమున నస్తత్త్వముతోఁ జేయఁబడిన శరీరమును దాల్చును. దీనియందుఁ గర్మేంద్రియజ్ఞానేంద్రియములుండును. ఇదియ రాగద్వేషములకును, సర్వకామములకు నునికిపట్టు. ఈశరీరము యోగదృష్టిని జూడ నన్నమయ ప్రాణమయ కోశములం దంతట నిండి యారెండింటికి బాహ్యమునఁ గొంత దూరమువఱకు వ్యాపించియున్న ట్లగవడును. వివిధములగు విషయేచ్ఛలు, కామక్రోధములు, లోభమోహములు లోనగునవి మనస్సున నంకురింపఁ దత్సదృశముగ నీశరీరము వివిధవర్ణములుగ మాఱుచుండును. కామక్రోధాదులులేని మహాత్మునియందుఁగాని శిశువునందుఁగాని యీశరీరమున నిట్లు మాఱుచుండు వర్ణములు కనఁబడవు. ఇదియు సూక్ష్మ శరీరమునం దొకభాగముగ నెన్నఁదగు. దీనిని గామమయ శరీరమని చెప్పనగు. మఱియు సువర్లోకమునఁ దేజస్తత్త్వ సంబంధమగు ప్రకృతితో నిర్మింపఁబడి యాలోకమున జీవుఁడు వర్తించుటకుపాధి యగు శరీరము నొందు. ఈశరీరమున జీవుని మనోవృత్తులన్నియు నిమిడియుండును. వివిధములగు సంకల్పములు మనస్సున నుత్పత్తి యగునపుడు ఈశరీరమునందును దత్సదృశముగ వర్ణము మాఱుచుండును. అనఁగా మనస్సు నందు దుర్వృత్తులు పొడమ నీశరీరము బొగ్గుమొదలగు

పదార్థములవంటి యసహ్యకరములగు వర్ణములు కలదియగు.
 అట్లుగాక నిష్కామప్రేమ మభివృద్ధికాఁగా నాశరీరమున
 మనోహరమగు గోజాపువ్వు (గులాబీ) వర్ణము కనఁబడును.
 ఇట్లే భక్తికలిగినచో నత్యద్భుతమగు నీలవర్ణము కనఁబడును.
 ఇట్లు వివిధములగు వృత్తులు నానావిధవర్ణములుగ యోగ
 దృష్టికిఁ జూపట్టును. ఇదియును బైఁబేర్కొనిన యస్తత్త్వము
 తోఁ జేయఁబడిన శరీరమును సామాన్యముగ నొక్కటిగ
 వర్తించుచు మనోమయకోశ మనుపేర నొప్పుచుండును. ఈ
 శరీరముయొక్క వృత్తులు మనోవృత్తు లని యెఱుంగఁదగు.
 ఈశరీరము ముందుదహరింపఁబడియున్న కోశముల నన్నింటిని
 వ్యాపించి బయటఁ గూడఁ గొంతదూరము వ్యాపించియుం
 డును. ఈకోశములన్నియు జన్మజన్మమునకు మాఱుచుండునవి.
 మఱియు నాతేజస్తత్త్వసూక్ష్మభాగములతో నిర్మితమై జీవు
 నకు ముక్తిపర్యంతము విడువని యుపాధియై పైనుదహరింపఁ
 బడిన శరీరముల కన్నింటికంటె సూక్ష్మతరమై యుండు శరీర
 మును జీవుఁడు మహర్లోకమునఁ దాల్చును. ఇదియ వేదాంత
 శాస్త్రమున విజ్ఞానమయకోశమనఁ బరఁగు. ఈకోశము జీవుని
 శుభాశుభవాసనల కన్నింటి కునికిపట్టవు. జీవుని వాసన
 లన్నియు నిందు బీజరూపముగ నుండుటచే నిది యనేక జన్మ
 ములకు మూలమై యున్నది. మఱియు సూక్ష్మసూక్ష్మతర
 ములగు మనోవృత్తుల కన్నింటి కిది యుత్పత్తిస్థానము. ఇం
 దుత్పత్తియగు మనోవృత్తులన్నియుఁ దఱుచుగఁ గామవివర్జిత

అయిదవ యధ్యాయము

తేజస్సు

తేజస్సన వెలుగు. స్థూలపదార్థములకు వ్యతిరేకమయ్యి దానిని జేరి ప్రకాశించుచుండు వెలుగు తేజస్సు.¹ మనుష్యునందువలె బ్రహ్మచర్యమునందున్న ప్రతివస్తువు చుట్టును దదను గుణమగు తేజస్సు అండమువలె నుండునని శాస్త్రజ్ఞులు చెప్పుచున్నారు. దీపముగల గాజుకుప్పె చుట్టును గొంతదూరము వఱకు దీపకాంతి ప్రసరించుచుండును గదా! ఆగాజుకుప్పె పోవుచోటులందెల్లను వెలుగుసహితము పోవుచుండునుగదా! అట్లు ప్రతివస్తువు (అనగా పాపాణములు, వృక్షములు, జంతువులు, మనుష్యులు, ఋషులు, దేవతలు) చుట్టును నాయావస్తువులకుఁ దగిన తేజస్సు వెలయుచుండును. ఇయ్యది దివ్యదృష్టిగలవారికిమాత్ర మగపడును. జాత్యంధుఁడు సూర్యరశ్మిని దెలిసికొనఁజాలక సూర్యరశ్మియే లేదని వాదించినను దృష్టిపాటవము గలవారి కది కనఁబడుచున్నయట్లు తేజస్సును మన చర్మచక్షుస్సులచేఁ జూడఁజాలక మనమది లేదనుకొని

¹ తేజః=అనగా త్వగింద్రియవ్యతిరేకేణ ప్రకాశవిశిష్టయాత్వక్—శంకరభాష్యము.

నను దివ్యదృష్టిగలవారికి గోచరమగుది సీతమ్మనిరూపింపఁబడుచున్నది. ఆ తేజస్వరూపము బట్టి నస్తుగుణములను దెలియఁదగు. యోగమహిమచే నొప్పు మహనీయులు సామాన్యజనులను జూచినంతనె వారి గుణముల గ్రహించుచుండుట గ్రంథములందు సూచింపఁబడి యుండుటఁ గానమా? మనుష్యులయందువలె నితరవస్తువులయందుపైతము నానా విధములుగ దేజస్సు కనఁబడుచుండును. కొన్నింటియందు మర్మగుణములను సూచించు హేయ మగు తేజస్సును, మఱి కొన్నింటియందు సామాన్యమగు తేజస్సును, ఇంకను గొన్నిటియందు దుత్తమమును బరిశుద్ధము నగు దివ్య తేజస్సు నున్నట్లు యోగులు చెప్పుచున్నారు. ఈకారణమునుబట్టి ధర్మశాస్త్రములయందుఁ గొన్నికొన్ని పదార్థములు పరిశుద్ధము లనియును, పూజార్హము లనియును, భోజనార్హము లనియును, ధారణార్హములనియును నిర్దేశింపఁబడియున్నయవి. తులసియు, దానిపూసలును విష్ణు ప్రీతికరములనియును, విష్ణు భక్తులు వాని నుపయోగించినఁ బరిశుద్ధులగుదు రనియును; అట్లు బిల్వము, రుద్రాక్షులు శివప్రీతికరములగుటచే శివభక్తులకు ధారణార్హము లనియును నిర్దేశింపఁబడియున్నదికదా! మఱియు భోజనపదార్థములయందుఁ గూడఁ గొన్ని పరిశుద్ధ తేజోవంతము లగుటచే సాత్వికము లనఁదగి జ్ఞానవైరాగ్య పదము లనియును, మఱికొన్ని మలిన తేజోవంతము లగుటవలన రాజసము లనియుఁ దామసము లనియు ననఁబడి కామ

క్రోధాదులను, నిద్రాలస్య ప్రమాదాదులను వృద్ధిచేయు ననియును నిరూపింపఁబడియున్నయవి. ధర్మశాస్త్ర కర్తలు యోగదృష్టిచే నొప్పు మహాత్ములగుటంబట్టి యాయా పదార్థములయందున్న తేజోవిశేషములఁ బరిశీలించి సాత్త్విక రాజస తామసాహారములఁ జక్కఁగ విభజించి నిర్ణయించి యున్నవారు. ఆధునికులలోఁగొందఁ జిహ్వాదార్థముల యందున్న రాగముచేతను, అట్టి దృష్టి లేనివారగుటచేతను, ఈ భేదములసంగతములని యార్హోక్తులను నిరాకరించుచున్నవారు. కాని యవి పరిపూర్ణజ్ఞానముచేఁ జెప్పమాటలు కావు. కాఁబట్టి ధర్మశాస్త్రములననుసరించి భోజనార్హములగు సాత్త్విక పదార్థములను మాత్రము గ్రహించుచు, నిషిద్ధపదార్థములం ద్యజించుచుండిన మనుష్యుఁడు దనతేజస్సును బరిశుద్ధముగఁజేసికొని బాగుపడును. అట్లు గాక రాజసతామసాహారములఁ గొనినయెడల శరీర మపరిశుద్ధమై మలినతేజస్సు గలిగి సత్రప్తవర్తనమునకును, భక్తిజ్ఞానవైరాగ్యాద్యభ్యాసమునకును బ్రతిబంధకమగును.

మనుష్యునకును ఇట్టి తేజస్సుగలదు. జీవుని సూక్ష్మశరీరములన్నియు స్థూలశరీరమునం దంతటవ్యాపించి యాశరీరము వెలుపల సహితము కొంతదూర మావరించియుండు ననియు నాభాగము తేజస్సని వ్యవహరింపఁబడుననియు ముందే చెప్పఁబడియె. మఱియు నాశరీరములు మనోవృత్తుల ననుసరించి భిన్న భిన్న వర్ణములు గలవిగ మాఱుచుండు ననియును జెప్పఁ

బడియె కాదే! గాజుకుప్పె (లాండరు)లో తెల్ల పగలువత్తిని వెలిగించినచో నావెలుగు దానిచుట్టు కొంతదూరము వఱకు వ్యాపించి యాగాజుకుప్పెవెంటఁ బోవుచుండును. అటుల వివిధవర్ణములుగల వెలుగుల నిచ్చు పగలువత్తుల నొక దాని వెనుక వేఱొకదాని నాగాజుకుప్పెయందు వెలిగింప దాని వెలుగుసహితము దాని ననుసరించి మాటుచుండును గదా! మనుష్యునిశరీరము గాజుకుప్పెగను, మనస్సు వెలుగు చుండు పగలు వత్తిగను భావింపుడు. మనోవృత్తులు మాటి నట్లెల్ల మనోమయకోశముయొక్క వర్ణము మాటుచుండునని ముందే సూచింపఁబడియె. మనస్సు మాటునటుల శరీరము చుట్టునుండు తేజస్సు మాటుచుండును. మనస్సునఁ గోప ముద్రేకమైనయెడలఁ జుట్టునున్న తేజస్సు రక్తవర్ణముగను, కామోద్రేక మగుచో నది దాసానిపూవు రంగువలె (జపాకు సుమతుల్యముగ) మాటును. కేవల స్వప్నయోజన పరత్వము గలిగినచో నా తేజస్సు పండుపోకరంగుగ మాటును. ఎక్కుడగుబుద్ధిప్రసారము గలుగుచో నది సువర్ణ వర్ణముగలది యగు. పరోపకారబుద్ధి గలిగి భక్తిజ్ఞానము లభివృద్ధియై, సదా ధ్యానపరుడై యుండు రాజయోగి తేజస్సు స్ఫటిక ముఁబోలి నిర్మలమై సూర్యకాంతి ననుకరించుచుండును.

సామాన్యజనులయం దీతేజస్సు శరీరముచుట్టు నించుమించుగ రెండడుగులు వ్యాపించియుండును. పరిపూర్ణుడగు రాజయోగులలో కొందరి తేజస్సు రెండుమూడుమైళ్లువఱకు వ్యా

పించి యుండునని యనుభవజ్ఞులు వచించుచున్నారు. సా ధారణముగ మానవు లొకనినొకరు కలిసినపుడు వారిశరీరముల నావరించియుండు తేజస్సు లొకదానితో నొకటి కలియును. అట్లు కలియుటవలన వారలగుణము లొండొరుల కాపాదించును. కోపియగువాఁడు శాంతుని సమీపించిన యెడల వారిద్దరి సూక్ష్మశరీరముల సంస్పర్శముచే నతని క్రోధ గుణ మించుక శాంతముగ మాఱఁదగు. లేక శాంతుని శాంతగుణ మొక్కించుక కోపముగ మాఱినను మాఱనగు. ఈయుభయులగుణములలో నెవ్వారి గుణము దృఢతరముగ నుండునో వారిగుణములు ఎదుటివారిగుణముల నెక్కుడుగ మార్పజాలి యుండును. రక్తవర్ణము గల జలము స్వచ్ఛజలమును గలియుటచే స్వచ్ఛజ్వలమునందుఁ గొంచె మెఱుపు రంగును, రక్తవర్ణజలమునందు రక్తవర్ణము తగ్గుటయును గలుగునుగదా! అందు రక్తవర్ణమగు జల మెక్కుడుగనుండినచోఁ దుదకు రక్తవర్ణమే ప్రధానమగు. లేక స్వచ్ఛమగు జల మధికముగ నున్నచో దానిగుణము ప్రధానముగ నుండును. అటులే మానవు లిరువురు కలియునపుడు దృఢతరగుణము లెవరియందుండునో వారిగుణము లితరుని గుణములను మార్పజాలి యుండును. కావుననే సత్పురుష సాంగత్యమువలన సద్గుణము లభివృద్ధియగును. దుష్టుల సాన్నిధ్యముచే వారి గుణము లితరులకు సహిత మలవడును. తపస్సంపన్నులును, పరోపకార పాఠీులును, పరమదయాళురును, శాంతస్వరూ

పులును నగు మహాత్ముల యాశ్రమములందు నై జవిరోధులగు జంతువు లనోన్యోన్య మిత్రములయి వర్తించుచుండుట గ్రంథ ములయందుఁ జదివియున్నాముకదా ! ఇందుకుఁ గారణ మా మహాత్ముల శాంతమగు తేజోమహిమయే యని తెల్లమగు చున్నది. ఆమహాత్ముల శాంతగుణము వారిచుట్టును వ్యాపించి యాప్రదేశముల సంచరించు భూతకోటుల నన్నింటిని శాంత స్వభావములు గలవానినిగాఁ జేయ జంతువులు గూడ సహజ వైషమ్యములను మఱచి యనోన్యోన్య మిత్రభావములతోఁ గలసి మెలసియుండును.

ఈవిషయము మానవు లెల్లరును జక్కఁగఁ దెలిసికొనఁ దగినది. ఎవ్వరైనను మనోవాక్కాయముల దుర్వృత్తి గల వారైనయెడల వారి తేజస్సు మలినమై వారి సాంగత్యముచేయు వారికిని, వారిచ్చు నన్నపానాదుల గ్రహించువారికిని, వారు చేయు దానములఁ బ్రతిగ్రహించువారికిని, మఱియు వారిసంతతివారికిని నాదుష్ట తేజస్సు వ్యాపించుటచే వారెల్లరు దుష్ట బుద్ధులై చెడిపోదురు. ఇట్టాకఁడు చెడుటచే ననేకులు చెడిపోవు టయేగాక, ఆదుష్ట తేజస్సు క్రమక్రమమునఁ బ్రబలి గ్రామమంతయు, మఱియు ననేక గ్రామములకును వ్యాపించును. ఇట్లనేకులు చేయు పాపకృత్యముల వలని దోషము మొదటి వానికిం గొంతవఱకు నాపాదించును. అట్లే యొకానొక గృహమునందుఁ బరమ పతివ్రత యగు నారీమణియు, ఏకపత్నీ వ్రతుఁడును, దయాళువు నగు పురుషుఁడును నివసించు చుం

డినచో వారి పరిశుద్ధ తేజస్సు సమీపమున నున్నవా రందఱి యందు వ్యాపించి యందఱకు సద్బుద్ధిని బుట్టించి యనేకులకు మేలుచేయును. అట్లందఱిని సత్స్వభావము గలవారినిగఁ జేసిన పుణ్యఫల మా స్త్రీపురుషులం జెందు. కావున నెల్ల వారును సర్వకాలసర్వావస్థలయందుఁ బరిశుద్ధమనస్కులై, సర్వభూతహితకాములై కరుణాపారావారులై భక్తిజ్ఞాన వైరాగ్యముల సభ్యసించు చుండవలయును. అట్లుండువారు తమకుఁ దెలియకపోయినను లోకమునకు మహిమకార మొనరించుచుండువారే. తాము సంసారసాగరమును దాఁటుటయేగాక సన్నిధిమాత్రమున నితరులను సహితము మంచి వారినిగాఁ జేయుచుందురు. అట్లు గా కెవ్వఁడేని దుర్వృత్తి యం దుండువాఁడు తాఁ జెడుటయేగాక తన సహవాసముచే లోకమునకు మహాపకారియగును. ఎల్లవారు నీవిషయమును జక్కఁగఁ దెలిసికొని సదా దుర్వృత్తిని వదలి సద్వృత్తి సభ్యసింపవలయును.

ఎవ్వఁడేనియు బోజనకాలమున నీశ్వరధ్యానము సేయుచు భుజించినయెడల నాయన్నము శరీరదార్ధ్యమును వృద్ధిచేయుట మాత్రముగాక దివ్యతేజస్సు కలదగుటవలన మనోబుద్ధులఁ బరిశుద్ధములఁ జేసి జ్ఞానవైరాగ్యములను సహితము వృద్ధి చేయఁ దగియుండును.

అన్నం బ్రహ్మ రసో విష్ణు ర్భోక్తా దేవో మహేశ్వరః ।

ఏవం ధ్యాత్వా ద్విజో భుంజన్నన్నద్వోపైర్న లిప్యతే ॥

అహం వైశ్వానరో భూత్వా ప్రాణీనాం దేహమాశ్రితః ।

ప్రాణాపానసమాయుక్తః పచాప్యన్నం చతుర్విధమ్ ॥

తా. అన్నము బ్రహ్మస్వరూపము. రసము విష్ణుస్వరూపము. భోక్త మహేశ్వరుఁడు. ఈరీతిఁ దలంచుచు భుజించు ద్విజుఁ డన్నదోషములచే నంటఁబడఁడు.

ఓయరునా! నే నగ్ని స్వరూపుఁడనై దేహుల దేహములను బొంది ప్రాణాపాన వాయువులం గలిసి నాల్గువిధములగు నన్నమును బచనము చేయుచున్నాను.

కావుననే భక్తులు భోజనకాలమునందు జ్ఞానవైరాగ్య సిద్ధికై యీశ్వర ధ్యానమును జేయుచునుందురు.

అన్నపూర్ణే సదాపూర్ణే శంకర ప్రాణవల్లభే ।

జ్ఞానవైరాగ్య సిద్ధ్యర్థం భిక్షాం మే దేహి పార్వతి ॥

అని ధ్యాన మొనరించుచు భుజించుచుందురు. అటుల పాకము చేయువారును, వడ్డించువారును బరిశుద్ధ సంకల్పులై యీశ్వరుని దలంచుచునే పనిచేయవలయును. అట్లు చేయక దుస్సంకల్పములు గలవారైనయెడల వారి మలిన తేజస్సు అన్నమునందు వ్యాపించి భుజించువారిని సహితము మాలిన్యము గలవారినిగాఁ జేయును.

మఱియు భక్తుఁడు సర్వకాలముల యందుఁ బరోపకార పరుఁడై యుండవలయు ననుట సర్వశాస్త్రసమ్మతమగువిషయముకదా ! ఇట్లు పరులకు మేలుచేయుటకై దుష్టులసాన్నిధ్య

మునకుఁగాని, ప్రాకృతజన సంఘములోనికిఁ గాని భక్తుఁడు పోవలసి యున్నపుడు నిలుకడతోఁ గొలఁదికాల మీశ్వరుని ధ్యానించి, సర్వభూతహితకాముడై తనమనస్సు ప్రేమతో నించి, ప్రేమస్వరూపుడై జనసంఘములో బ్రవేశించ నగు. అట్లు దృఢముగ సంకల్పించి భగవంతుని వేడినచో నతని తేజస్సులో నొకభాగము రక్షకమగు కవచముగ మాత్రీయతనిని రక్షించును. ఇట్లే నిద్రించుటకు ముందు సహితము ఇతరుల దుస్సంకల్పములు లోనగునవి నిద్రించు వాని నంటక యుండునటు లీశ్వరుని ధ్యానించి లోకహితమును మనస్సున దృఢముగ సంకల్పించి పరుండవలయును.

సాధారణముగ మలినతేజస్సు గల మానవులు తత్తుల్యమగు మలినతేజస్సు గల యితరులను దమయొద్ద కాకర్షించుకొందురు. ఒక్కనిసంకల్పము లితరులను సైతము పొందును. అట్లొకఁడు కోపిగనుండినచోఁ గోపు లగు నితరుల కోప సంకల్పముల నాకర్షించుకొని దానిచేఁ దనకోపమును వృద్ధిచేసికొనును. ఇంతియగాక పూర్వము క్రోధాత్ములయి యుండి మృతినొంది పిశాచరూపులుగ సూక్ష్మలోకముల సంచరించుచుండు జీవులను సహితము తనయొద్ద కాకర్షించుకొని వారలచేఁ బ్రేరితుఁడై యనివార్యక్రోధమునకు లోబడి యనేక పాపకార్యములను జేయును.¹ ఇట్లితరుల దుర్గుణములను, తత్స

¹ ఆరణ్యపర్వములో ఘోషయాత్రలో దుర్యోధనుఁడు ప్రాయోపవేశమున నుండ నపుడు భూతములు బోధించిరనుకథ ప్రమాణము.

దృశ్యములగు నితరుల సంకల్పములను, తత్సమానులును విదేహులును నగు నితరదృష్టులనుగూడ నాకర్షించుకొని క్రమక్రమమున వృద్ధి నొందు చుండును. అట్లుగాక లోకమునందెల్లవారును భక్తులును, జ్ఞానులును, విరాగులును, ధర్మాత్ములును గావలయునని నదా యీశ్వరుని ధ్యానించుచు సద్ధర్మములను భక్తి జ్ఞాన వైరాగ్యములను అభ్యసించుచు, సర్వభూతహితమును, జేయుచుండు పురుషుండు తన తేజస్సు నపారముగఁ బరిశుద్ధముగఁ జేసికొనును. ఆ తేజస్సు ఇతర యోగుల యొక్కయు, ఋషులయొక్కయు దివ్యతేజస్సుల నాకర్షించును. అట్టియోగి సాన్నిధ్యమునకు సూక్ష్మశరీర ధారులగు ఋషులును, మఱియు దేవతలును వచ్చి యోగిమనంబునంబ్రవేశించి యందలిమాలిన్యమును దుదముట్ట నశింపఁజేసి పోవుదురు. ఇట్లభ్యాసముచేయు యోగుల తేజస్సు దినదినాభివృద్ధిగలిగి తుదను బహుక్రోశములవఱకును వ్యాపించును. మహాత్ముల తేజ స్సెంతదూరము వ్యాపించి యుండునో ఆదేశమంతయు నాతేజోమహిమచే నిండియుండుటవలన నామహాత్ముని యాశ్రమ మని చెప్పఁదగు.

నిగృహీతేంద్రియగ్రాహే యత్రయత్ర వసేన్నరః ।

తత్ర తత్ర కురుక్షేత్రం నైమిశం పుష్కరాణి చ ॥

ఇంద్రియసముదాయమును జయించిన నరుఁ డే యే స్థలముల నివసించునో అందందుఁ గురుక్షేత్రము, నైమిశారణ్యము, పుష్కరము ఉండును. అనఁగా నాక్షేత్రము, కురు

క్షేత్ర నైమిశారణ్య పుష్కరములతో సమాన మని తాత్పర్యము.

ఎవ్వరేనియు నా యాశ్రమమునం బ్రవేశింప నాతేజోరాశి వారలం బరిశుద్ధులంజేసి వారలను భక్తులుగఁ జేయఁగలుగు. ఇష్టాను గంగమొదలగు మహానదులయందును, ననేక పుణ్య క్షేత్రములయందును, అనాది దేవాలయములయందును ఋషుల దివ్య తేజస్సు వ్యాపించియే యున్నది. ఆయాస్థలములయందు మహాత్ములగు మునులు బహుకాలము తపస్సు చేసి పామరజనులను జిరకాల ముద్ధరించుటకొఱకుఁ దమ శక్తిని మహిమను ఆయా తీర్థక్షేత్రములయందు స్థాపించి యున్నవారు. ఈకారణముల వలనను, మఱియు నాగమోక్త విధులననుసరించి ప్రతిష్ఠింపఁబడియుండుటవలనను దేవాలయములు దివ్య తేజస్సుతో నిండియున్నవి. మఱియును గాశి మొదలగు దివ్యక్షేత్రములకును గొప్ప దేవాలయములకును ఋషు లదృశ్యరూపముల నేతెంచి యాక్షేత్రముల మహిమ క్షీణింపకయుండ దమ తపశ్శక్తిచేఁ గాపాడుచుందురు.

కావున నెల్లవారు నమ్మహానీయుల మార్గము ననుసరించి పరిశుద్ధులై యితరుల పారిశుద్ధ్యము కొఱకు ధ్యానించుచు లోకమునందలి పరిశుద్ధ తేజస్సును నభివృద్ధిచేయుటకు సదా ప్రయత్న మొనరింతురు గాక.

ఆఱవయధ్యాయము

జీవునిశరీరములు

బ్రహ్మాండమున ననేకలోకము లున్నవనియు, జీవుఁ డా యాలోకములందు వ్యవహరించుటకుఁ దగిన యుపాధు లా యా లోకసంబంధముగు ప్రకృతితోఁ జేయఁబడు ననియు ముందు సూచింపఁబడియె. ఆయా లోకసంబంధముగు ప్రకృతి తోఁ జేయఁబడిన యుపాధి, అనఁగా, శరీరము, ఒకటి లేనిచో నాలోకానుభవము జీవునకుఁ గలుగనేరదు, కనుక, నా లోకసంబంధముగు జ్ఞానము దొరకదు. బ్రహ్మాండమునందలి లోకము లన్నింటియందును సాధ్యముగు జ్ఞానము నంతయు సంపాదించుకొనుటకే గదా జీవుఁడు పంచభూతాత్మకముగు నీ ప్రపంచమునం బ్రవేశించి యున్నవాఁడు. దృష్టాంతముగ నీ భూలోకమును జూతము పృథ్వీతత్త్వముచేఁ జేయఁబడిన స్థూలశరీరము జీవునకు లేకపోయినచో నీప్రపంచజ్ఞాన మేలాగు గలుగును? శరీరమున కన్నొకటి లేనిచో రూపజ్ఞానము లేదు గదా! అనఁగా నానావిధము లగు వర్ణములు, నానా విధములగు కాంతులు, నానావిధములగు రూపములు ఆజీవుని కగోచరములుగదా! అట్లే శ్రోత్రేంద్రియము లేనిచో శబ్ద

జ్ఞానము నున్న యేగదా ! ఈలాగున నీయొక్కొక్క యింద్రియములేనిచో నొక్కొక్కవిధమగు జ్ఞాన మపాధ్యమగుట వలన స్థూలోపాధిలేని జీవున కీలోకజ్ఞానమే లేకపోవును. జీవున కిట్టి జ్ఞానమును సంపాదించుకొనవలయు నను నిచ్చగలిగి గదా తత్సాధనము లగు నీయుపాధులును దేవతల సహాయముచే నిర్మించుకొనెను. ఆత్మశక్తులు క్రమక్రమమున నభివ్యక్తములు కాఁగా ఆత్మ చూడఁదలచినచో నుపాధయందు గన్ను లుత్పత్తియాయెను. ఆఘ్రాణించు కోరికగలుగ నాసిక ముత్పత్తియాయెను. అటులనే ఆత్మకోరిన కోరికలచే వాని కుపయోగకరములగు కరణముల శరీరమునందు బుట్టించుకొనెను. కరణములద్వారా జ్ఞానమును బొందునది యాత్మయే.

మఘవన్మర్త్యం వా ఇదగ్ శరీరమాత్తం మృత్యునా తదస్య
అమృతస్య అశరీరస్య ఆత్మనోఽధిష్ఠాన మాత్మో వై సశరీరః ।
అథ యో వేదేదం మన్వానీతి స ఆత్మామనో అస్యైదైవం చక్షుః
సవా ఏష ఏతేన దైవేన చక్షుషా మనసైతా కామాః పశ్యన్ రమతే
(ఛాందోగ్యోపనిషత్తు)

తా. ఈశరీరము నశ్యమగునది. మృత్యువుచే భక్షింపబడును. అనఁగా మృత్యువునకు లోఁబడినది. అయినఁ అమృతస్వరూపుఁడు, నశరీరుఁడు నగు నాత్మ కధిష్ఠానము నున్నది.

ఏతత్త్వము-ఎవరు—దీనిం దెలిసికొనియెడనని తలఁచున ఆతత్త్వమే ఆత్మ. మనస్సు, ఇంద్రియములు నను కర

ముల ద్వారా యీకామముల ననుభవించి యానందించు వాడు.

ఇట్లు శరీరము లన్నియు జ్ఞానసాధనములు కావున నీ శరీరముల విషయము విశదముగ విచారింపఁ దగినది.

స్థూలశరీరము, అన్నమయకోశము

జీవునకుం గల శరీరములు మూడు. స్థూలశరీరము, సూక్ష్మశరీరము, కారణశరీరము. వీనికే పంచకోశములనియు సంజ్ఞకలదు. స్థూలశరీరమన నన్నమయకోశము. సూక్ష్మశరీరమందుఁ బ్రాణమయ, మనోమయ, విజ్ఞానమయ కోశములు నున్నయవి. కారణశరీర మానందమయకోశము. అన్నమయ ప్రాణమయకోశములురెండును భూలోకసంబంధమగు పృథివీతత్త్వప్రకృతివికారములు. ఒక్కొక్కమహాభూత వికారమునందును స్థూల సూక్ష్మతారతమ్యములుగల యేడు భాగములున్నయవి. అందులో పృథివీతత్త్వాంతర్భాగములగు పృథివ్యప్తేజోభాగములచే నిర్మింపఁబడినది అన్నమయకోశము. మిగత నాలుగు సూక్ష్మభాగములతో నిర్మింపఁబడినది ప్రాణమయ కోశము.

శరీరములన్నింటిలోను చిన్నదియై స్థూలమై, యల్పకాలికమైనది స్థూలశరీరము. ఇందు జ్ఞానేంద్రియ కర్మేంద్రియగోళములు (అనఁగా నవయవములు)న్నయవి. వీనిమూలమున నింద్రియమనస్సుల ద్వారా జీవునకు భూలోకజ్ఞానము కలు

గును. ఇది యన్ని శరీరములలో చిన్నదియైనను ధర్మసాధనములలో మొదటిదియును ముఖ్యమైనదియు నగును. పనిచేయువాని కొఱిముట్టులవలె మనశరీరము పరిశుద్ధముగను, సూక్ష్మగ్రాహిగను నుండవలయునుగదా! త్రుప్తపట్టి పదనులేని కొఱిముట్టులతో పనివాఁ డెంత నిపుణుఁ డైనను ఏమియుఁ జేయఁజాలఁడు గదా!

మొట్టమొదట శరీర మారోగ్యము గలిగి దృఢమైనదిగ నుండవలయును. ఇందుకు శరీరపరిశుద్ధ్యము, పరిశుద్ధము లగు నన్నపానాదులు, వ్యాయామమును, మంచిగాలియు నత్యావశ్యకములు. దినదినము స్నానము చేయకుండినచో గోమ కూపములన్నియు ముఱికిచే నిండి లోపలి ముఱికి బయట రావీలులేకుండుటచేఁ బలువిధములగు రోగములకుఁ గారణమగును. కావున నన్నిమతములయందును దినదిన మొక పర్యాయ మైనను స్నానముచేయుట విధింపఁబడియున్నది. మనగృహములను గృహసమీప ప్రదేశములను పరిశుద్ధముగ నుంచుకొనవలయును. లేనియెడల గాలిచెడి యనారోగ్యకరమగును. నిర్మలోదకమును ద్రాగవలయు. మద్యమును వర్జింపవలయును. ఆహారములందు తామసాహారము బొత్తుగ వర్జింపవలయును. చెడినపదార్థములు, పర్వశీతము లనఁగా చల్లిపదార్థములు, సారముపోయిన పదార్థములు, మాంసములు, నల్లమందు మొదలగు మత్తుపదార్థములు, ఉల్లి మొదలగు వస్తువులు విడువఁదగినవి. ఇట్టి పదార్థములను సేవించినచో

శరీరము దృఢముగఁ గనఁబడినను సూక్ష్మములగు విషయముల గ్రహింపఁజాల నశక్తమై యుండును. రాజసాహారములు విడువఁదగినవియే. సత్పురుషుల సాంగత్యముచేతను, బుణ్యాస్థల పుణ్యాతీర్థ సేవలచేతను, దేహము పరిశుద్ధమగును. శరీరమును జాగరూకతతోఁ బెంచినచో నది ధర్మాచరణమునకు శ్రేష్ఠమగు సాధనమగు.

మనకుఁ బుట్టుకతో వచ్చిన శరీరము మార్ప సాధ్యము గాదని తలచరాదు. శరీరము ప్రతి నిమిషమును మాటుచునే యున్నది. దానియందలి యణువు లెల్లప్పుడును బహిర్గతములగుచునేయున్నవి. అట్లే ప్రతినిమిషమునను, ఉచ్ఛ్వాస నిశ్వాసముల చేతను, అన్నపానాదుల చేతను నూతనముగ నణువులు శరీరమునం బ్రవేశించుచునేయున్నవి. ఈరీతి నేడు సంవత్సరముల కాలమున శరీరమంతయు నొకసారి పూర్ణముగ మాటునని శరీరతత్త్వజ్ఞులు నిరూపించియున్నారు. ఏడుసంవత్సరములనాఁడు శరీరమునం దుండిన యణువులలో నొకపైన నిప్పుడు శరీరమున నుండదు. ప్రవాహమునం దొక్కజలకణమైనను, ఒక్కనిమిష మొక్కస్థలమున నిలువకుండినను నొడ్డుననుండి చూచువారలకు నదీప్రవాహ మొకరీతిగనే యుండునట్లు తోచురీతిని శరీరమునందలి యణువు లెడతెగక మాటుచుండినను శరీరము మాటనట్లు మనకుఁ దోచును. ఇట్లు మాటుచుండు శరీరమును బ్రయత్నముతో మంచిదిగఁ జేసికొనుట సులభము.

మఱియు నొక్కవిషయమును మఱువరాదు.

ఆత్మానం రథినం విద్ధి శరీరం రథమేవ చ ॥

శరీర మాత్మ కుపాధిగావున నది యాత్మస్వాధీనమం దుండఁ దగినది గాని యాత్మ దీనికి లోఁబడి యుండఁగూడదు. మనము శరీరమని యెంచి దానిని స్వేచ్ఛగా విడువరాదు. శరీరము మనదని తెలిసికొని మనము చెప్పినపనుల నదిచేయునట్లు చూచుకొనవలయును. మనము సంరక్షించు గుఱ్ఱములు మొదలైనవానివలె దానిని శుద్ధిగానుంచి పోషించుచు మనము చెప్పినపనులు దానితోఁ జేయించుచు రావలయును.

ఈవిధమున బాల్యమునందుండి శరీరమును శిక్షించుచు వచ్చినచో దానిని సులభముగ స్వాధీనమునకుఁ దెచ్చుకొనఁ గలుగుదుము. బాల్యమునందు లేతతీగెవలె శరీరమును ద్రిప్పకొనసగును. వయస్సు రానురాను మ్రానివలె దానిని వంచుట కష్టమగును. కావున బాలుర కీవిషయమును బోధించి వారలచే నభ్యసింపఁజేయుట మంచిది.

సూక్ష్మశరీరము

సూక్ష్మశరీరమందుఁ బైఁ జెప్పినరీతిని మూఁడుకోశము లున్నయవి. వానిలోఁ బ్రాణమయకోశ మన్నింటిలో స్థూలము. మనోమయకోశము దానికంటె సూక్ష్మము. విజ్ఞానమయ కోశ మన్నింటిలో సూక్ష్మము.

ప్రాణమయకోశము

ఇది పైఁజెప్పినరీతిని బృథివీతత్త్వమందలి సూక్ష్మభాగములచే నిర్మింపఁబడినది. ప్రాణములు దీనినుండియే స్థూలశరీరమునకు వ్యాపించును. దీనినుండియే స్థూలశరీరమునకును మనోమయకోశములోని యింద్రియములకును సంబంధము గలిగియుండును. ఈకోశము స్థూలశరీరమునం దంతటను వ్యాపించి నిండుకొని యాశరీరమున వెలుపలిభాగమున సైతము కొంచెము దూరమువఱకు వ్యాపించియుండును. స్థూలశరీరమున కంటె సూక్ష్మమై దాని బ్రతిబింబమువలె నుండును. ఇది సాధారణముగ స్థూలదృష్టికి గోచరముగాదు. సూక్ష్మదృష్టిగలవారి కించుక యూదావర్ణముగలిగి గోచర మగునని యనుభవజ్ఞులు చెప్పుచున్నారు.

సాధారణముగ నీకోశము స్థూలశరీరమునుగూడియే యుండును. బలమగు వ్యాధికల్గినప్పుడును మఱికొన్ని సమయములందును స్థూలదేహమును విడిచివచ్చునని తెలియుచున్నది. అప్పుడు స్థూలశరీరము కేవల బలహీనముగ నుండును. అయిన నెల్లప్పుడును దీనికి స్థూలదేహముతోఁ దంతురూపముగ సంబంధ మెడతెగకయేయుండును. స్థూలశరీరము మాఱునట్లెల్ల నిదియును మాఱుచుండును.

శత్రుచికిత్స చేయుటకై మైకపువస్తువులఁ బ్రయోగించినప్పుడు స్థూలశరీరము నిశ్చేతనమై పడియుండ నీప్రాణమయకోశము బహిర్గతమగును. అందుచే స్థూలశరీరము

నకును మనోమయకోశమునందలి యింద్రియములకును సంబంధము వదలి యుండుటచే స్థూలశరీరము పడుబాధ మనకుఁ దెలియరాదు. మైకముపోయి స్థూలశరీరమునందుఁ బ్రాణమయకోశము బ్రవేశించినతోడనే బాధ తెలియ వచ్చును.

మరణకాలమందు మాత్రము స్థూలశరీరమునకును నీకోశమునకును సంబంధము గలుగఁజేసియుండు తంతువు తెగి రెండును వేరుగును.

బ్రహ్మాండమున కంతటికి సూర్యభగవంతుండు ప్రాణదాత యైయుండుట తెల్లమేగదా! సూర్యబింబమునుండి తేజస్సు ప్రాణరూపముగ వెలువడి ప్రపంచమునంతయు వ్యాపించి నకలభూతముల నాడులయందుఁ బ్రవేశించి శరీరములను వీర్యవంతములుగఁజేయుచున్నది. ఇట్లు సూర్యునినుండి వెలువడు తేజస్సునుండి యొక్కొక్కభూతము తనకు వలయు ప్రాణశక్తిని నాడులచే స్వీకరించుకొనుచుండును. కావుననేగదా సూర్యుని ప్రకాశములేనిది యేభూతముగాని యభివృద్ధిఁ జెందఁజాలదు. ఈశక్తి ప్రాణమయకోశము ద్వారముగ స్థూలశరీరమునకు వ్యాపించును. స్థూలశరీర మపరిశుద్ధముగను, ననారోగ్యముగ నున్నప్పుడు ప్రాణమయకోశముగూడ నపరిశుద్ధమై దుర్బలమగుటచే వలయునంత ప్రాణశక్తిని నాడులచే గ్రహింపఁజాలక దుర్బలమగును. దీనిచే స్థూలశరీరము మఱికొంత దుర్బలమగును.

స్థూలశరీరము సంపూర్ణారోగ్యముగలిగియుండిన నీప్రాణమయకోశము సూర్యునినుండి వెలువడు ప్రాణశక్తిని స్థూలశరీరమునకు వలసినంతకంటె నెక్కుడుగ గ్రహించుచుండుననియు, నప్పుడు ఎక్కుడగు ప్రాణశక్తి స్థూలశరీరమునుండి తేజోరూపముగ బయలువెడలుచుండునట్లు సూక్ష్మదృష్టికిఁగానవచ్చుచుండుననియు ననుభవజ్ఞులు చెప్పచున్నారు. కావున మంచి యారోగ్యముగలవారల ప్రక్కను బలహీనులు కొంతకాలము పరుండినచో నాబలవంతుల శరీరమునుండి వెలువడుప్రాణశక్తిని బలహీనులు గ్రహించుటచే బలముగలుగును. అట్లుగాక సామాన్యుడగు వాఁడు రోగిప్రక్కను బరుండినచోఁగొంతకాలమునకు దానుబలహీనతనొందును.

మరణకాలమునఁ బ్రాణమయకోశము స్థూలశరీరమును బూర్ణముగ వదలిపోవునని చెప్పఁబడియెఁగదా ! అంత స్థూలశరీరము శిథిలమగుట కారంభించును. ప్రాణమయకోశమును స్థూలశరీరము ననుసరించి శిథిలమగును. స్థూలశరీర మెంత శీఘ్రముగ శిథిలమగునో అది యంత శీఘ్రముగ జీర్ణమగును. స్థూలశరీరము అగ్నిసంస్కారముచేయబడి భస్మముకాగా ప్రాణమయకోశము సహితము తుదముట్టనశించును. శాస్త్రములయందు శవమున కగ్నిసంస్కారము విధింపఁబడియుండుట కిదియే ముఖ్యోద్దేశ్యము. భూస్థాపనము చేయఁబడినచో స్థూలశరీరము జీర్ణమగుటకుఁ జిరకాలమువట్టును. కావున ప్రాణమయకోశము నశించుటకును నాలస్యమగును.

మనోమయకోశము

మనోమయకోశము రాగద్వేషాదులగు నన్నిమనోవృత్తులకు నునికిపట్టు. దీనియందు రెండుభేదములు గలవు. రాగద్వేషములకునికిపట్టయి కామవికారముగు కామమయశరీరమొకటి. మిగిలిన మనోవృత్తుల కధిష్ఠానముగు మనోమయశరీరము రెండవది. లోకమున సామాన్యజను లందఱికి రాగద్వేషపురస్కరముగఁగాని ప్రవృత్తి సాధారణముగనుండదు గాన నీరెండుశరీరములును సాధారణముగఁ గలిసియే వర్తించుచుండును.

కామమయశరీరము

ఇది యోగదృష్టికిమాత్రము గానవచ్చుచున్నది. అనేకవర్ణములతోఁ బ్రకాశించుచుండును. మనోవృత్తులు మాటునట్లు దీనివర్ణములు మాటుచుండును. అది యన్నమయప్రాణమయకోశముల రెంటిలోపలనుండి వ్యాపించి వానికి వెలుపలను గొంతదూరమువఱకు నుండును. బాలురయందు మనోవికాసములేకుండుటం బట్టి వారి కామమయశరీరము సాధారణముగ తెల్లగనుండును. రాగద్వేషములు హెచ్చును హెచ్చును ఈశరీరమునఁ దదనుగుణములగు వర్ణము లేర్పడుచుండును.

ఈకోశము సమస్తమానపుల కుండినను, పశుప్రాయులగు వారియందు స్పష్టముగ నేర్పడియుండదు. చెదరిపోయిన మేఘమువలె రూప మేర్పడకయుండును. జ్ఞానమధికము

కాను కాను స్వప్నమగు రూప మేర్పడి యండాకారముగఁ దేలును.

అదియందు జీవుఁడు విశేషముగఁ గామక్రోధములకు లోఁ బడియుండుటచే వాని కనురూపములగు వర్ణములు కలిగియుండును. కామముపుట్టినచో మణ్డిరక్తవర్ణముగల్గును. మట్టివర్ణము స్వప్రయోజనపరత్వమును సూచించు. అతిక్రోధముగల్గినచో మెఱయు రక్తవర్ణముగల బాఁకులవలె రూపములు దీనినుండి భువర్లోకమున బయలువెడలుననియు, భువర్లోకప్రకృతివికారములగు నీరూపము లాక్రోధమునకు విషయమగువారిమనోమయకోశములకుం దగిలి వారికిఁ గీడుచేయుననియు యోగదృష్టి గలవారు చెప్పుచున్నారు. కామముపుట్టినచో నా సంకల్పములును రూపమును దాల్చి యితరుల మనోమయకోశమును దాఁకునట. నిర్వాఙప్రేమగలిగినచో దివ్యమైన రోజాపువ్వువర్ణములు గల రూపములు వెడలునట. ప్రేమాతిశయముచేఁ దల్లి బిడ్డను జేతనెత్తుకొని ముద్దు లిడుచుండు సమయమున నీకోశమంతయు రోజావర్ణము గలిగి వర్తులాకారములగు తేజోరూపములు శరీరమునందు నిండియుండునట్లు కనఁబడునట. అతిలోభియగువాని శరీర మసహ్య మగు మట్టిరంగుగలిగి యీశరీరముచుట్టు నినుపకట్లు కట్టఁబడినట్లు చూపట్టునట. ఇట్లాక్కొక్క మనోవృత్తి పుట్టినపుడు దాని కనురూపమగునట్టి వర్ణములు గలిగియుండును. ఈరీతిఁ బశుప్రాయుడగువానిసూక్ష్మశరీరము అసహ్యకరము లగు వర్ణ

ములు గలిగియుండ, జ్ఞానము వృద్ధియయి యింద్రియమనో
నిగ్రహములు గలుగుచు రాగా నీశరీరము మిగుల మనోహర
వర్ణములఁ గలిగి చూడసాంపుగ నుండునట. రక్తవర్ణము,
మట్టిరంగు మొదలగు నసహ్యకరమగు వర్ణములు మాటిపోయి
ప్రేమాతిశయమును జూపట్టు రోజుపువ్వువర్ణమును బుద్ధి
కౌశల్యమును జూపు బంగారువర్ణము, భక్తింజూపు నీలవర్ణ
మును, అనుకంపను దెల్పు నాఁకు పచ్చరంగు మొదలగు మనో
హరములగురంగులతో నిండినదగు నట.

కావునఁ దొలుత పశుప్రాయులుగా నుండినప్పు డీశరీర
మాకార మేర్పడక హేయములగు వర్ణములు గలిగి యుం
డును. జ్ఞానపరిపాకము కాను కాను స్పష్టముగ నండాకార
ముగా నేర్పడి రమణీయములగు వర్ణములు గలిగియుండును
అప్తత్వమునందును బృథివీతత్వమందుండు రీతి ననేక స్థూ
లసూక్ష్మ తారతమ్యములగు ప్రకృతిభాగములు గలవు. అంద
స్థూలప్రకృతిసముదాయములు మడ్డివర్ణములు గలిగియుండును
సూక్ష్మములు కాను కాను రమణీయములగును. కామక్రో
ధపూరితములగు మనోవృత్తులు వుట్టినచో నవి స్థూలప్రకృ
తినాకర్షించి రూపమును దాల్చుటచే మడ్డిరంగులు గలిగియుం
డును. మనోవృత్తులు పరిశుద్ధములు కాను కాను సూక్ష్మ
సూక్ష్మతర ప్రకృతిభాగముల నాకర్షించి రూపములు దాల్చు
టచే వానిరంగులు రమణీయములుగ నుండును. కావున కామ
క్రోధముల జయించి యింద్రియ మనోనిగ్రహము లభ

సించుచు రాను రాను ఈశరీరము పరిశుద్ధమై రమణీయవర్ణములు గలదియగును.

ఈసూక్ష్మశరీర మూర్ధ్వములగు భువరాదిలోకానుభవము గలుగుటకు జీవునకు పాధి యగునని చెప్పఁబడియె. మొదట మొదట జీవునకుఁ గలుగు ననుభవము లన్నియు బాహ్యము లగు భూలోకవిషయానుభవములుగనె యుండును. ఇంద్రియ గోళములు స్థూలశరీరమునం దున్నయవి గదా! ఐనను ఇంద్రియములు సూక్ష్మరూపమున నీకామమయ శరీరమున నున్నయవి. బాహ్యవిషయములచే స్థూలశరీరమునందలి గోళములకు స్పర్శకలుగఁగనే వానిమూలమున స్థూలశరీరమునందలి నాడులలోఁ గొన్నింటియందు నతిసూక్ష్మముగఁ జలన మొకటి పుట్టి శిరస్సునందలి మెదడునందుఁ జేరి సూక్ష్మశరీరమునందలి యింద్రియములను జేరును. ఇంద్రియములు చలించినపుడే జీవునకు విషయజ్ఞానము గల్గును. ఈరీతిని సూక్ష్మశరీరము స్థూలశరీరమునకును జీవునకును ద్వారమై బాహ్యప్రపంచ జ్ఞానమును గలుగఁ జేయుచుండును. ఐనను స్థూలశరీరము విశ్రమించుకాలమున సూక్ష్మశరీరము స్థూలశరీరమును విడిచి వచ్చును. కేవల జ్ఞానహీను లగు మనుష్యులయందు దీసూక్ష్మశరీరము భువర్లోకమునఁ దఱచుగా నిశ్చేష్టితమైయుండును. అతిబాలుఁడు స్థూలదేహోపయవములు గలిగియుండియు భూలోకమందు సంచరింపఁజాలక భూమియందు పడియున్నట్లు జ్ఞానహీనుని సూక్ష్మశరీరము భువర్లోకమునఁ దిరుగఁజాలక

పడియుండును. జ్ఞానము వృద్ధి కాను కాను ఆలోకమందు సఁ
చరింప శక్తికలుగుచువచ్చును. ఇప్పుడు నాగరికులగు జ్ఞాన
వృద్ధిగలవారల కందఱికి నీశరీరముతో సుషుప్తికాలమున సఁ
చరించుచు నాలోకానుభవముల నొంద శక్తిగలిగియున్నది.
ముందు జ్ఞానాభివృద్ధినిబట్టి యీ స్వతంత్రసంచారశక్తియున
వృద్ధియగుచుండును. తిరుగ మేల్కొంచినపు డాయనుభవ
ములు తొలుత జ్ఞాపకమునకు వచ్చుట యరుదు. కొంచెము
కొంచెము జ్ఞాపకము వచ్చినచో నవియే స్వప్నము లనఁబడ
చున్నవి. మొదలు కొసయు లేక యసంగతము లగుకొన్ని
స్వప్నములు మాత్రమట్టివి గావు. అవి స్థూలశరీరమునందుఁ
గలుగు నజీర్ణాది వికారములవలనఁ బుట్టినవి. వానిని స్వరూప
మున నె గుర్తించఁ దగియుండును. అవి తప్ప తక్కినస్వప్నము
లన్నియు సూక్ష్మశరీరమునందు జీవునకుఁ గలుగు ననుభవ
ములే యగును. మేల్కొంచిన సమయమున మాత్రము పలు
మరు కొంచెము జ్ఞాపకమున్నట్లుండి జ్ఞాపకమునకుఁ దెచ్చుకొన
యత్నించఁగా నాకొంచెమునకును విస్మృతికలుగును. ఇట్లు
క్రమక్రమమున జ్ఞప్తికివచ్చుట వృద్ధియగుచురాగా దప్పక
సాధనచతుష్టయసంపత్తి కలిగి భూతసేవాతత్పరుడై, పరమ
గురువుల సాన్నిధ్యముఁ జెంది వారియనుగ్రహమున నేర్పి
చేయు యోగాభ్యాసబలమునఁ గుండలినీశక్తి వికసించి సత్త
చక్రములును బక్వమయినచో జీవునకు నిచ్చామాత్రమున
భవర్ణోకానుభవమును సూక్ష్మదేహముతోఁ బొంది యా

యనుభవములను బూర్ణముగ జాగ్రదవస్థయందు జ్ఞప్తికిఁ దెచ్చుకొను శక్తిగలుగును.

జాగ్రదవస్థయందు జ్ఞప్తిరాకున్నను భువర్లోకమందు సంచరించు శక్తిగలవారందఱును నిద్రలో నాలోకమునందు సంచరించుచు వారు వారు జాగ్రదవస్థయందుఁ గోరినపనులు చేయుచుందురు. వారు జాగ్రదవస్థయందు లోకోపకారము చేయఁ గోరుచుందురేని వారు నిద్రలో భువర్లోకవాసుల కాయారీతి నుపకారము చేయుచుందురు. ఆభువర్లోకవాసులు భూలోకమున నివసించుచుండి నిద్రలో భువర్లోకమునకుఁ బోయిన వారైననుసరే, మరణానంతరమున భువర్లోకమున నివసించు వారైననుసరే వారి కందఱికిని సహాయము చేయ నగును. వారికిఁ బరోపకారబుద్ధి వృద్ధికానుకాను పరమగురువులుగాని వారి శిష్యులుగాని వారిని చేఁబట్టి వారికి భువర్లోకమునఁ దగు పనులు నియమించి లోకోపకారముచేయ నవకాశ మిచ్చుచుందురు. కావునఁ బరోపకార బుద్ధిని జాగ్రదవస్థయందు వృద్ధిచేయుచు వచ్చినచో నిద్రకాలమును వ్యర్థముగఁ బోనీయక లోకోపకారముచేయు నవకాశము గలిగియుండును. అట్టి బుద్ధిని మన మందఱము వృద్ధిచేసికొనుచు వచ్చుటయే గాక బాలురకు నట్టి బుద్ధిగలుగునటుల బాల్యమునుండి శిక్షించుచు రావలయును.

జీవితకాలమున నీకామమయశరీరము స్థూలశరీరమునకుఁ బ్రతిబింబరూపమును దాల్చియుండును. మరణానంతరము స్థూల

శరీరమును విడిచిపోయినవెనుక నీకామమయశరీరము వేరూపమును జెందును. భూలోకమునందలి ప్రకృతి స్థూలసూక్ష్మతారతమ్యములుగ నుండునట్లు భువర్లోకప్రకృతియందును స్థూలసూక్ష్మతారతమ్యములుగ నేడువిధము లుండునప్రేత భువర్లోకమును జేరుచో నాకామమయశరీరమందభువర్లోకప్రకృతి స్థూలసూక్ష్మతారతమ్యమున నేడుపౌరలు నేర్పడి స్థూలభాగము వెలుపలను దానికంటె సూక్ష్మ భాములు లోలోపలను నేర్పడి యేడుపౌరలు ఏర్పడును. ఇమార్పుచెందిన శరీరమునే యాతనాశరీరమని హిందూశాస్త్రములు చెప్పచున్నవి.

జీవుఁడు భూలోకమున నుండుకాలమునఁ బశుప్రాయుఁడ కామక్రోధములకుఁ బూర్ణముగ లోఁబడి కేవలవిషయాసక్తయ్యుండినచో వానికామముల కనుగుణముగ స్థూలముల నణువులు యాతనాశరీరమునం దెక్కుడుగఁ జేరి మొదటి పోమిక్కిలి దృఢమైనదగు. దానికి మూలమగు కామములఁజమంతయు ననుభవించునంతవఱకు నాపౌర దృఢముగను, అనుభవములు పూర్తియైనచో నాపౌర జీర్ణమై మిగిలిన పౌరమాత్రము నిలుచును.

సామాన్యములగు విషయకామము లన్నియుఁ దారతమ్యక్రమమున మఱిమూఁడు పౌరలతో సంబంధించి యవియగ్రమక్రమమున ననుభవముచే నశించును. ఈ నాలుగుపౌర నశించువఱకుఁ జీవునకుఁ బ్రేతసంజ్ఞయుండును. అటుపిమ్మట

బిత్తలోకమును జేరును. ఈపొర లేర్పడినపిదప జీవుడు వానిలోఁజిక్కి యీపొర లనుభవముచే నశించువఱకు నిర్బంధముగనుండి యనుభవించుచుండును. సంవత్సరాంతము వఱకుఁ జేయు నుత్తరక్రియలు ఈదశయం దుండు జీవునకు సహాయకరములు. జీవునకు బంధకములుగనుండు పైఁజెప్పిన మొదటి నాల్గుపొరలను జీర్ణింపఁజేసి, ప్రేతత్వమును వదలించి జీవుని బిత్తలోకప్రాప్తునిగఁ జేయును. అంతవఱకు నాక్రియ లుపయోగకరములు.

ఈయాతనాశరీరవిషయమం దొకరహస్యము గలదని విజ్ఞులు చెప్పుచున్నారు. కామమయశరీరము మనకామముల కనుగుణముగ నేర్పడుచున్నది. కావున మనోదార్థ్యముచే దానిని స్వాధీనపఱచుకొన నవకాశముండును. జీవుడు తనకు మరణానంతర మిట్టి నిర్బంధములగు పొరలేర్పడక యుండవలయు నను విషయమును మరణకాలమున మఱువక దృఢముగ మనోనిశ్చయము చేసినచో భువర్లోకమున నిట్టిపొరలుగా నేర్పడి వానిని బంధించక యాశరీరము పూర్వముండు రీతిననే యుండనగును. అట్లయినచో వారు భువర్లోకానుభవములు యథావిధిగ ననుభవించుచుండినను దన్నుఁ దానెఱిగి స్వతంత్రముగ ననుభవింప నవకాశముగలుగును. లేనిచోఁ బొరలేర్పడి వానిలోఁజిక్కి యేమియుఁజేయనోపక యుండును. అనుభవ మనునదేమో తప్పకపోయినను స్వతంత్రముగ ననుభవించుటయందును బరతంత్రముగ నుండుటయందును విశేష

భేదము గలదు. జీవుఁ డీలోకమున దుఃఖములువచ్చినచో వానికి లోఁబడి యవివేకమున నేమియు నెఱుఁగక పరతంత్రుఁడై యనుభవించవచ్చును. అటుగాక వాని ననుభవించుట తప్పకపోయినను వివేకముగలిగి మనోదార్ఢ్యముతోఁ స్వతంత్రుఁడై యనుభవించి వివేకమును వృద్ధిపఱచుకొనఁ జాలును. ఈరెండుమార్గములకును దారతమ్యముండురీతిని భువర్లోకమునఁ బొరలలోఁజిక్కి యనుభవించుటకును వానిని దప్పించుకొని స్వతంత్రముగ ననుభవించుటకును దారతమ్యముగలదు. వివేకవంతు లీరహస్యమును మనసున నుంచుకొని సకాలమున వినియోగపఱచవలయును.

మనోమయశరీరము

మనస్సు శుద్ధమనియును సశుద్ధమనియును రెండుభాగములు. అం దశుద్ధమనస్సన్నఁ గామనంకలితమైనది. ఎప్పుడును గామములతో మిశ్రమమై కామములకు లోఁబడి కామము లీడేర్చుకొనుటకై ప్రవర్తించునది. శుద్ధమనస్సు కామవివర్జితమై జ్ఞానసాధనమైనది. జీవునకు మనస్సుతో సమానమగు సాధన మొక్కటియులేదు.

కిమితరచ్చేతస్సమమ్ సాధనమ్

ఈరెండింటియందును గామనంకలితమైనది యశుద్ధమనస్సు. ఇదియె పైఁజెప్పఁబడిన కామమయశరీరము. మనో

మయశరీరమనునది రాగద్వేషములతోఁ గూడని మనో
వృత్తుల కన్నింటి కునికిపట్టు.

ఈయపాధి సువర్ణోకసంబంధమగు తేజస్తత్త్వముయొక్క
స్థూలభాగముచే నిర్మింపఁబడునది. పైఁజెప్పినరీతిని సామాన్య
జనులు రాగద్వేషముక్తులుగనే ప్రవర్తించుచుందురు గావున
తరుచుగ కామమయమనోమయశరీరములు రెండును గూడియే
ప్రవర్తించుచుండును. అందుచే నట్టి మనోవృత్తులు గలిగినచో
నారెంటియందును వికారములుపుట్టును. రాగద్వేష వియుక్త
ములగు వృత్తులు పుట్టినచో నవి మనోమయశరీరమునందు
మాత్రము చలనము గలిగించి దానిని మార్చును.

మనుజునకు మృగమునకుం దారతమ్యము మనస్సును
బట్టి కలిగినదేకదా ! ఇంద్రియములును, ఇంద్రియవ్యాపార
ములును, మృగములందును గాననగుచున్నవియే గదా !
అహారనిద్రాభయమైఘనములు పశువులందును మనుష్యులందు
నొక్కటియేగదా ! యుక్తాయుక్తవివేచనముచేయుట, ముం
దువెనుక లాలోచించుట, తనస్వభావమును గ్రహక్రమమున
సంస్కరించుకొని పరిశుద్ధముగ జేసికొనుట, తనస్వరూప
మును, ఇహపరలోకాది జగత్స్వరూపమును, ఈశ్వరస్వరూప
మును, నెఱుంగుట మొదలగు నివియన్నియు మనుష్యుని
వ్యాపారములు. ఇవి మృగములయం దసాధ్యములు. వీని
కన్నింటికిని మనస్సు సాధనము. కావుననే “ కిమితరచ్ఛేతస్స
మమ్ సాధనమ్ ” అని యనుభవజ్ఞులగు పెద్దలు చెప్పిరి.

మనోమయశరీరము జీవునకు బహుముఖ్యమైన యుపాధి

జీవుల పరిపక్వస్థితినిబట్టి వారిమనోమయకోశములు ముఖ్యముగ మూఁడువిధములుగ నుండును.

౧. సామాన్యజనులశరీరము.

౨. బుద్ధికుశలత గలిగి కొంతమాత్రము నాగరికులగ జీవుల మనోమయశరీరము.

౩. జ్ఞానియగువాని మనోమయశరీరము.

సామాన్యుల మనోమయశరీరము

కేవల పశుప్రాయులగువారికిఁ గామమయశరీర మేర్పాడుక యుండును గదా ! వారి కీశరీరముగూడ దానితో జేరియే చెదరఁగొట్టఁబడిన మేఘమువలె నుండును. ఐనన బళువులకంటె నట్టి వానికి “ వేదస్వస్తనం, వేద లోక లోకాః ” (రేవువచ్చునది తెలియును, దాను జూచినది చూచి నిదియుఁ దెలియును) అని చెప్పినరీతిని బూర్వస్మరణములు ముందాలోచనయు లేశమాత్రమైనను గలిగి, యనుభవమై జన్మములు మాటుచు రాఁగా క్రమక్రమముగ రూపమ లేర్పడుచు వచ్చును. ఐన నిట్టి యనుభవముచే జ్ఞానము చాఁవటకు వృద్ధియగునంత దనుక నీ మనోమయశరీరము కావమయ శరీరముతోఁ గూడియే వర్తించుచుండును. మరణానంతరమును బహుస్వల్పకాలమే సువర్ణోకవాసము గలిగియు

డును. వారి మనోమయశరీరము చాలవఱకు కామమయశరీరమునకు బ్రతిబింబమై దానివలె వర్ణములును రూపములును గలిగియుండును.

బుద్ధికుశలతగల నాగరికుని మనోమయశరీరము

ఇట్టివాఁడును చాలవఱకు రాగ ద్వేషములతోఁ గూడియే ప్రవర్తించుచుండునుగావున, వానికిని సాధారణముగఁ గామమయమనోమయశరీరములు రెండును జాగ్రదవస్థయందుఁ గూడియే వర్తించుచుండును. ఐనను వాఁడు రాగ ద్వేషవియుక్తుడై గ్రంథకాలక్షేపము భగవద్ధ్యానము లోకోపకారచింతయు మొదలగు వ్యాపారములను దఱచుగఁ జేయుచుండును గావున వాని మనోమయశరీరము క్రమక్రమముగ రూపమేర్పడుచుండును. దానివర్ణములాయామనోవృత్తుల కనుగుణముగ మాఱుచుఁ గ్రమక్రమముగ రమణీయము లగుచుండును. పైఁజెప్పినప్రకారమున నిద్రకాలమున వానికిఁ గామమయశరీరమందు స్వతంత్రప్రవృత్తి కలిగియుండును గాని యీమనోమయశరీరమునందుఁ బ్రవృత్తియుండదు. సామాన్యుల కామమయశరీరము వలె వానికి మనోమయశరీరము వ్యాపారము లేక యుండును.

నివృత్తిమార్గము నవలంబించినవాని మనోమయశరీరము

అట్టివాని మనోమయశరీరము పైరెండుశరీరములకంటె రూపము చక్కఁగ నేర్పడి బహు మనోహరములగు వర్ణ

ములు గలిగియుండును. రాజన తామస గుణములుగల సంకల్ప రూపములచే స్థూలప్రకృతి యాకర్షింపఁబడుననియు, సత్త్వగుణముచే సూక్ష్మప్రకృతి యాకర్షింపఁబడుననియు, గామమయశరీరవిషయమందుఁ జెప్పఁబడియెఁగదా ! మనోమయశరీరమందును ఆరీతిననే వర్ణములేర్పడును. కావున జ్ఞానము వృద్ధియయి సాత్వికవృత్తులు వృద్ధియగుచు రాఁగా నీశరీరము బహురమణీయమై ఆయావృత్తుల కనుగుణములగు వర్ణములఁ దాల్చియుండును.

విజ్ఞానమయకోశము

ఇది జీవునకు ముందుదహరింపఁబడిన యుపాధు లన్నింటి కంటెను సూక్ష్మతరమైన యుపాధి. మిగిలిన యుపాధులు జన్మజన్మమునకు మాటుచుఁ గ్రొత్తవిగ నిర్మింపఁబడును. ఈ యుపాధులతో జీవుఁడు భూర్భువస్వర్లోకములతో సంబంధము గలవాఁడగును. ఈమూఁడులోకములలో జీవుఁడు సంసార చక్రమునందుఁ దిరుగుచుండును. భూలోకమును విడిచి భువర్లోకమును, దానిని విడిచి సువర్లోకమును, దానినుండి మరల భువర్లోక భూలోకములను బొందుచుండును. ఈమూఁడులోకముల కావల మహర్లోకముండును. అది తేజస్తత్త్వముయొక్క సూక్ష్మభాగములతోఁ జేయఁబడినది. విజ్ఞానమయకోశ మట్టి సూక్ష్మభాగములతో నిర్మింపఁబడునది. అది గ్రుడ్డువలె వలయాకారముగనుండును.

మరణానంతరమున సువర్ణోకమున అచ్చటి శరీరము నశించిగా జీవుఁడు మహర్ణోకమును స్పృశించును. అప్పుడు జీవునకుండు సుపాధి విజ్ఞానమయకోశము. విజ్ఞానమయకోశమున వర్తించుచైతన్యమే జీవుఁడనఁబడును. ఈకోశము జన్మజన్మమునకును మాటుటలేదు. ప్రతిజన్మమునను గలిగిన యనుభవములనుండి గ్రహింపఁబడిన జ్ఞానసారమంతయు దీనియందుఁ జేరుచుండును. సామాన్యజనులకుం గల జ్ఞానము కొంచెమే గావున వారియం దీకోశము వర్ణశూన్యమైయుండును. కామక్రోధాది వికారములును, గామమిశ్రితములగు మనోవృత్తులును ఈకోశము నంటవు. నిష్కామములైన సాత్త్వికమనోవృత్తులును సద్బ్రంధపరిశీలనముచేఁ గలుగు జ్ఞానమును ఎక్కువ కాను కాను ఈకోశము దివ్యములగు వర్ణములతో నొప్పుచు వచ్చును. ఈకోశము మఱియన్ని కోశములలో వ్యాపించి వాని వెలుపలను గొంత దూరమువఱకుఁ దెలియనగు.

తాత్త్వికజ్ఞానమును, బౌరమార్థికబుద్ధియు వృద్ధికానుకాను ఈకోశము మిగుల తేజోవంతమైన వర్ణములు గలిగియుండుటయేగాక గొప్పదిగ నగుచువచ్చును. ముక్తిపదవి సమీపించు మహనీయుల కీకోశము బహుదూరము వ్యాపించుటయేగాక దానియందుఁ గాననగు వర్ణములుసహితము భూలోకమున నెన్నటికిని గోచరములుగాని యపూర్వములైనవిగ నుండు నని యనుభవజ్ఞులైన యోగులు వ్రాసియున్నారు.

ఇహలోకమందుఁగాని, పరలోకమందుఁగాని స్వప్రయోజనము నుద్దేశించి చేయు కార్యము లొక్కటియు నీకోశమును వికసింపఁ జేయఁజాలవు. నిష్కామములగు వృత్తులును సద్గ్రంథ సారగ్రహణమును మాత్రము దీనిని వృద్ధిఁజేందించును. పరోపకారతత్పరులై భగవద్ధ్యానము చేయుచు శమదమాది సాధనములు సంపాదించుచు వచ్చువారి కీకోశము వికసించును. మిగిలినవ్యాపారము లన్నియు నశ్వరఫలముల నిచ్చుచు సంసార చక్రమునందె భ్రమింపఁజేయును. కావున దీనిని దృఢముగ నెఱింగి యెల్లవారును శాశ్వతములగు ఫలముల నీయఁజాలుమార్గము నవలంబించి పరమపురుషార్థమును బొంది లోకోపకారపరులగుటకు యత్నింతురుగాక.

కారణశరీరము

ఇదియే ఆనందమయకోశమని వేదాంతగ్రంథములయందుఁ బిలువఁబడుచున్నది. ఇది వాయుతత్త్వప్రకృతితోఁ జేయఁబడును. సామాన్యజనులయందది బీజాంకురన్యాయముగ నుండును. ఆత్మజ్ఞానము వృద్ధియై జీవుఁడు పరిపక్వస్థితికివచ్చి పైమెట్టుచేరగా నీకోశము వికసించి స్పష్టమగు రూపము దాల్చును. ఆత్మజ్ఞానమనఁగా సమస్తభూతములయందుండు నాత్మయు, దనయందుండు నాత్మయు నొక్కటియే యను జ్ఞానము, నానాత్వమునందేకత్వమును జూచుట. తొలుదొలుత నీజ్ఞానము పరోక్షముగనుండినను యుక్తియుక్తముగ దోచి

నను స్వానుభవమునకు వచ్చియుండదు. జీవున కీయుపాధి పరిపక్వముకాఁగా భిన్నభిన్నములుగఁ గన్పడు నన్నింటియందును ఏకత్వజ్ఞానము దృఢమై భిన్నభావము సంపూర్ణముగ నశించును. శోక మోహములు తుదముట్టఁ జోవును.

శ్లో. సర్వభూతస్థ మాత్మానం సర్వభూతాని చాత్మని ।
 ఈక్షతే యోగయుక్తాత్మా సర్వత్ర సమదర్శనః ॥
 యో మాం పశ్యతి సర్వత్ర సర్వంచ మయి పశ్యతి ।
 తస్మాహం నప్రణశ్యామి సచమే నప్రణశ్యతి ॥
 ఆత్మోపమ్యేన సర్వత్ర సమం పశ్యతి యోఽర్జున ।
 నుఖం వా యది వా దుఃఖం స యోగీ పరమో మతః ॥

(గీత.)

తత్ర కో మోహః కశ్చోకః ఏకత్వమనుపశ్యతః ।

(ఈశావాస్యోపనిషత్తు.)

ఏడవ యధ్యాయము

మనస్సు

మనోహి ద్వివిధం ప్రోక్తం శుద్ధం చాశుద్ధమేవ చ ।

అశుద్ధం కామసంకల్పం శుద్ధం కామ వివర్జితమ్ ॥

మన ఏవ మనుష్యాణాం కారణం బంధమోక్షయోః ।

బంధాయ విషయాసక్తం ముక్త్యై నిర్విషయం స్మృతమ్ ॥

(అమృతబిందూపనిషత్తు.)

తా. మనస్సు శుద్ధమనియు నశుద్ధమనియును రెండువిధములగు. కామసంయుక్త మశుద్ధమనియు, గామవిహీనము శుద్ధమనియుఁ జెప్పనగు. మనస్సే జీవునకు బంధమోక్షములకుం గారణము. మనస్సు విషయాసక్తమైనపుడు బంధకారణమును, నిర్విషయమైనచో ననఁగా విషయవిముఖమై యీశ్వరాయత్తమైనచో మోక్షకారణమనియును శ్రుతి యనువదించుచున్నది.

జీవుడు తేజస్తత్త్వప్రకృతితోఁ జేయఁబడిన శరీరమును దాల్చి యాశరీరములో వర్తించునపుడు మనశ్శక్తి నుపయోగించును. కనుక మనోమయ విజ్ఞానమయకోశములయందు వర్తించు నాత్మశక్తియే మనస్సని పేర్కొనఁబడుచున్నది.

మనస్సు అనుశబ్దము మన్ అనుధాతువునుండి యుత్పన్నమై తెలిసికొనుశక్తి యను నర్థమును బోధించుచున్నది.

అనఁగా మనస్సు జీవుఁనకు జ్ఞానసాధనమునకు ముఖ్యమయిన కరణము. కావున నది యంతఃకరణ మనఁబడును. జీవుఁడు బాహ్యప్రపంచ జ్ఞానమును బొందుటకు మనస్సును సాధనము నుపయోగించువాఁడు. జీవుఁడు కామరహితుడై వర్తించు నపుడు మనస్సు శుద్ధజ్ఞానసాధనమై యుండు. సర్వకామముల కునికిపట్టయి కామమయశరీరముతో గలిసి వర్తించునపుడు మనస్సు కామ సంకలితమై కామమునకు లోబడి దానికి సహకారియై ప్రవర్తించుచుండును. ఇదియ యపరిశుద్ధ మనఁబడు మనస్సు. బహుకాలమువఱకు జీవుఁడు కామమయుడై కామములందగిలి వర్తించుచుండును. కామరహితమైన కర్మ మొక్కటియు నప్పుడు రుచింపదు. అట్టి జీవునియందు శుద్ధమనః ప్రవృత్తికవకాశము కలుగుట యరుదు. బహుకాల సుఖదుఃఖానుభవముచే జ్ఞానము కలిగి వైరాగ్య ముత్పత్తి యైనచోఁ గొంచెముగ వివయవిముఖుఁ డగుట కాస్పదము గలిగి శుద్ధ మనస్సునకు వ్యాప్తికలుగును. అంతవఱకు నశుద్ధమనస్సునకు మాత్రము ఎక్కడఁగ వ్యాప్తి కలిగి యుండుటచే నద్దాని లక్షణములను, ధర్మములను జక్కఁగ నెఱింగినయెడల దానిని వశపఱచుకొని క్రమముగ శుద్ధమనస్సుగ మార్పుటకు నవకాశము గలుగును.

మనస్సు చంచలస్వభావ మైనది. ఎల్లప్పుడు నొకవిషయమునుండి వేతొకవిషయమునకుఁ బరుగిడుచునే యుండును. ఈ కారణమునుబట్టి మనస్సు కపితుల్యమని చెప్పట కలదు.

సదా మోహోటవ్యాం చరతి యువతీనాం కుచగిరౌ
 నటత్యాకాకాఖా స్వటతి యుటితి స్వైరమభితః ।
 కపాలిన్నిత్రోమే హృదయకపి మత్యంత చపలం
 దృఢం భక్త్యా బధ్వా శివభవదధీనం కురు విభో ॥

(శివానందలహరి.

అది సామాన్యముగ నింద్రియములతోఁజేరి వర్తించుచుండును. అట్లు వర్తించుటచే మనశ్శక్తి విశేషముగ నశించును ఇంద్రియముల నిగ్రహించుటచే మనశ్శక్తి యింద్రియమార్గమున నశింపక నిలిచి క్రమక్రమముగ వృద్ధియగును.

నదీజలములఁ గాలువలుగఁ ద్రిప్పి యొక చెఱువునకుం జేర్చినచో నాచెఱువు కట్టయందుఁ గొన్నిరంధ్రము లుండెనేని చెఱువులోఁ జొచ్చు జలమంతయు నారంధ్రములనుండి వెలువడి నిష్ప్రయోజక మగుటయే గాక కట్టతెగి యనేకులకు హాని కరమునైయుండు. ఆ తటాక రంధ్రములం బూడ్చి యుక్తమగు జలద్వారముల నిర్మింప నందలి జలమంతయుఁ బదిలపఱుపఁబడి సకాలమున నాజలద్వారములనుండి వెలువడి సుక్షేత్రములపైఁ బ్రవహించి వానియందలి సస్యములను జక్కఁగ ఫలింపఁజేయుటచే ననేక భూతకోటుల కపారముగ మేలు చేయును గదా! అట్లే యాత్మశక్తియను ప్రవాహము బుద్ధి మార్గమున మనస్సనుతటాకమునఁ బ్రవేశించి యింద్రియములను రంధ్రముల మార్గమున బయలు వెడలి విషయములయందు నశించుటయే గాక ముందటి యధ్యాయమునఁ జెప్పిన రీతి

సనేకులకు మహాపకారము చేయును. అట్లుగాక యింద్రియముల నిరోధించి మనస్సును విషయ విముఖముగఁ జేసినచో మనశ్శక్తి వృద్ధియై సనేకులకు మహాపకారము చేయుటకు సహితము చాలియుండును. ఇట్టింద్రియవ్యాపారమును నిలిపి మనశ్శక్తిని వృద్ధిచేయుటయే యోగమనఁబడును.

తాం యోగమితి మన్యంతే స్థిరామింద్రియధారణామ్ ||

(కఠోపనిషత్తు.)

దేహేంద్రియముల వ్యాపారముచే వానిశక్తి తగ్గురీతిని మనోవృత్తులచే మనశ్శక్తి వ్యయమగుచుండును. సంకల్పములచే మనశ్శక్తి వ్యయమగుచుండుఁ గావున నద్దానిని వ్యర్థసంకల్పముగఁ జేయఁగూడదు. ధర్మ మాచరించుటయందును, బహోపకార మొనరించుటయందును మాత్రము వ్యయపఱువఁ నగునేకాని నిష్ప్రయోజకములగు కార్యములయందుఁ గాని, పాపకార్యములందుఁగాని వినియోగింపరాదు. మనశ్శక్తి యనునది పురుషార్థముల సాధించుటకై మానవుల కొనఁగఁ బడిన దివ్యశక్తి. ఆశక్తిని బ్రతిక్షణమందును నిరుపయోగములును, ఇతరులకు మేలు చేయఁజాలనివియు నగు సంకల్పములు చేసి వ్యర్థముచేయుట పాపమని చెప్పవచ్చును. మనస్సును ఇంద్రియములం గూడి విషయములయందు స్వేచ్ఛగా విహరింపఁ బోనిచ్చిన నది శక్తిహీనమగును. జీవితకాలమంతయుఁ గామక్రోధాహంకార మమకారములచేతను, విషయాసక్తిచేతను మనశ్శక్తిని నశింపఁజేసికొనువాఁడు కట్టకడపట చింతింప

వలసిన వాఁడే యగును. అట్లుచేయక మనస్సును జక్కఁగ నియమించుకొని మనశ్శక్తిని వృద్ధిచేయవలయును. ఈరీతిగా నియమితమైన మనస్సు మిగుల వీర్యవంతమై యోగాభ్యాసాదుల కర్హమై గొప్ప కార్యముల నెన్నియో సాధింపఁ గలుగు.

ఆదినుండి యింద్రియములతోఁ గూడి వర్తించుచుండుటచే మనస్సు విషయానక్తమై యెప్పుడును విషయసంయోగమును గోరుచుఁ దత్ప్రతిబంధకములగు వాని నన్నింటియందును ద్వేషభావముకలిగియుండును. ఇట్లు సామాన్యముగ మానవుల యందు మనస్సు రాగద్వేషాదులకు లోఁబడియుండు. రాగద్వేషములు సర్వానర్థమూలము లని భగవద్గీతాశాస్త్రము నందు భగవంతుఁడు నొక్కివక్కాణించియున్నాఁడు.

ధ్యాయతో విషయాక్ ఫుంస స్సంగస్తే ఘాపజాయతే ।
సంగా త్సంజాయతే కామః కామాత్క్రోధోఽభిజాయతే ॥
క్రోధాద్భవతి సమ్మోహ స్సమ్మోహాత్స్మృతివిభ్రమః ।
స్మృతిభ్రంశాద్బుద్ధినాశో బుద్ధినాశా త్స్పృణశ్యతి ॥

(గీత. ౨ అధ్యాయం)

విషయచింతనముచేఁ గామమును, కామముచేఁ గ్రోధమును, క్రోధముచే నవివేకమును (అనఁగా యుక్తాయుక్త వివేచనాజ్ఞానము లేకుండుటను), కడపట సకలపురుషార్థహానియు నగునని తాత్పర్యము.

మఱియు నీ కామక్రోధములు జ్ఞానమునకుఁ బ్రతిబంధకము లనియును, వానిజయింపక పురుషార్థప్రాప్తిలేదనియును,

కామక్రోధోద్భవమగు వేగమును జయించినవారలు బ్రహ్మ నిర్వాణమును బొందుదురనియును భగవంతుఁ డుపదేశించి యున్నాఁడు.

శక్నోతీహైవ యస్సోధుం ప్రాకృరీర విమోక్షణాత్ ।

కామక్రోధోద్భవం వేగం స యు క్తస్సనుభీ నరః ॥

(గీతా ౫ అ.)

కావున మనస్సు నాశ్రయించియుండు కామక్రోధాదులగు దుర్గుణముల నశింపఁజేసి మఱియు శమదమాది సద్గుణముల మనంబున నెక్కిలుపుట యవశ్యకము. దుర్వాసనలు దృఢముగానున్నచో సన్మార్గమున ప్రవర్తించుటయే యసాధ్యము గదా! శాస్త్రములయందు నిషేధింపఁబడిన ధర్మములను వదలి యశుభవాసనలను కొంతమట్టుకయినను తొలుత పోగొట్టుకొనవలయును. దుర్గుణములను యథావిధిగా నశింపఁజేయవలయుననిన, తత్ప్రతిపక్ష సద్గుణములను సాధించుటయే సులభమార్గమని యోగశాస్త్రజ్ఞులు చెప్పుచున్నారు. ఇట్లు చేయుటకు ముఖ్యసాధనము ధ్యానము. ధ్యానమనఁగా నతిచంచలమగు మనస్సును నిలిపి యేకాగ్రముగఁజేసి భగవంతుని యందుఁగాని, తత్సద్మతులగు పరిపూర్ణగురువులయందుఁగాని స్థిరముగ నిలుపుటకై యత్నించుట. ఇట్టిధ్యానమున మనస్సు పలుతెఱంగులఁ బరుగిడుచుండ నద్దాని నిరోధించి ధ్యేయమూర్తియందు నిలుపుటచే మనశ్చక్తి సహితము వృద్ధియగును. దేహమునకుఁ బరిశ్రమమువలె మనస్సునకు ధ్యానము దార్ఢ్య

ము నిచ్చునది. ధ్యేయమూర్తియొక్క కళ్యాణగుణములఁ బలుమాటు మననముచేయుటచే నాగుణములు మనంబున దృఢముగ నిలిచి వృద్ధియగు. దీనికిముంద నేక జన్మార్జితములైన దుర్వాసనల నశింపఁజేయవలయును. కావున నిక్కార్థము దీర్ఘకాలమునంగాని సాధించునదిగాదు. దుర్వాసనలన్నియు నేకకాలమున మనోనిశ్చయముచే నశింపఁజేయుట సాధ్యముకానిపని. ఒక్కొక్కటిగ వేటువేటుగా మనస్సునుండి తొలఁగింపవలయు. ముందు సూచింపబడినరీతి నాయా దుష్టగుణమునకు విరుద్ధమగు కళ్యాణగుణమును ధ్యేయమూర్తియందారోపించి యాగుణస్వరూపునిగ ధ్యానించిన నాదుర్గుణము తుదముట్ట నశించి తద్విరుద్ధమగు సద్గుణము స్థిరముగ మనంబున నిలుచును. ఇట్లు క్రమక్రమమున నొక్కొక్క దుర్గుణమును దొలఁగించి సద్గుణముల దృఢముగఁజేసికొనవలయు. ఇట్లు కామక్రోధములు, అసత్యము, అసూయ మొదలగుదుర్గుణముల నొక్కొక్కటిగఁ దొలఁగించి యకాదార్యము, భూతదయ, సత్యము, అనసూయలోనగు సద్గుణముల వృద్ధిచేసికొనుటకు నత్యధిక ప్రయత్నము చేయఁదగు. ధ్యానము కొద్దికాలము చేయుటచేఁగాని, ప్రతిదినము చేయక యప్పుడప్పుడు చేయుటచేఁగాని, శ్రద్ధలేక చేసినఁగాని, ఫలము సిద్ధింపఁజాలదు.

దీర్ఘకాలాదరనైరంతర్య సత్కారసేవితోదృఢభూమిః ।

(యోగనూత్రము.)

దీర్ఘకాలము నిరంతరముగ నాదరముతోఁజేయు ధ్యానము మాత్రము ఫలము నీయఁజాలును.

మనశ్శక్తి ధ్యానముచే వృద్ధినొందునని చెప్పఁబడియెఁగదా! మనశ్శక్తి వృద్ధియగుచో సంకల్పసిద్ధియగు. అనఁగా మనస్సున సంకల్పించిన దంతయు నెఱవేఱును. ఐనను ధ్యానాదులచే వీర్యవంతముగఁ జేయఁబడిన మనశ్శక్తిని మానవుఁ డితరుల మేలుకొఱ కుపయోగింపవలయును. అట్లుచేయక స్వప్రయోజనపరుఁడై యాశక్తి నుపయోగించినచో వాఁడు రాక్షసుఁడనఁబడును. రావణాసురుఁ డెక్కుఁడు భక్తిచేతను, ఘోర తపస్సుచేతను, గొప్పసిద్ధుల నందియు, వానిని స్వప్రయోజనపరుఁడై పరులకు హానిచేయుట కుపయోగించెనుగదా. అట్లు మనస్సు నిరోధించుటచేతను యోగముచేతను బొందిన గొప్పమనశ్శక్తిని స్వప్రయోజనమునకు వినియోగించువారే రాక్షస శబ్దవాచ్యు లగుచున్నారు.

తమకై యన్యహితార్థఘాతుకజనుల్ జైతుల్ .

అని భర్తృహరి చెప్పియుండఁగా హతయోగాదులచే సాధించిన సంకల్పసిద్ధి గలిగి యధికమనశ్శక్తి గలిగి వానిని బరులకుఁ గీడు జేయుటయం దుపయోగించినచో నట్టివారికంటె ఘోరతరులగు రాక్షసులు లేరని వేఱుగఁ జెప్పవలయునా!

అట్లు గాక ధ్యానయోగాదులచే మనశ్శక్తిని వృద్ధిచేసికొని స్వప్రయోజనము నించుకై నఁ గోరక యెల్లపుడు భూతదయ

గల్గి పరులమేలు కొఱకుఁ బాటుపడువారు పుణ్యస్వరూపులగు
ఋషులనఁబడఁ దగియుందురు.

“ పరోపకారార్థ మిదం శరీర ” మ్మను న్యాయమునఁ
బరుల సుఖమే తన సుఖమనియును, పరులదుఃఖమే తన దుఃఖ
మనియు నెంచు మహానుభావుఁ డుత్తమయోగి యనఁబడు
చున్నాఁడు. అట్టివాఁడు తేజోవంతుఁడై పరిపూర్ణుఁడై బ్రహ్మ
సందము నొందును.

ఆత్మోపమ్యేన సర్వత్ర సమం పశ్యతి యోఽర్జున ।

సుఖం వా యది వా దుఃఖం స యోగీ పరమో మతః ॥

(గీతా. అ. ౬. శ్లో ౩౨.)

మనోధర్మములు

మనోమయకోశమున వర్తించు నాత్మశక్తియే మనస్సనియు,
నా మనోమయకోశము తేజస్తత్వస్థూలప్రకృతితోఁ జేయఁబడి
నదనియును ముందే చెప్పఁబడియె. భూలోకమున శబ్దముత్పత్తి
కాఁగా నామధ్యమున నుండు వాయుచలనముచే నాశబ్దము శ్రో
త్రేంద్రియమును జేరి వినఁబడురీతిని మనస్సున సంకల్పములు
పొడముచోఁ మనోమయకోశము చలించి ఆచలనములు భువ
ర్లోక సువర్లోకములద్వారా యితరుల మనోమయకోశములఁ
బొందును. మనుష్యుని సంకల్పము లేవిధమైనవిగ నుండినఁ
దత్సదృశములగు నితరులసంకల్పముల నివి యాకర్షించునని
ముందు సూచింపఁబడియె గదా! మనస్సున సంకల్పమెద్దియేని

పొడమ నది సూక్ష్మప్రకృతియం దొక రూపమును ధరించును. అనఁగా నాసంకల్పము సూక్ష్మలోకములయందుండు ప్రకృతియం దొకవిధమగు చలనమును గలుగఁ జేసి ఆప్రకృతిని రూపము ధరించునట్లు చేయును. కులాలుని చక్రము వేగముగఁ దిరుగుటచే దానిపైని మృత్తిక ఘటాదిరూపమును దాల్చుకీతిని మనస్సంకల్పములు భువర్లోక సువర్లోక సూక్ష్మప్రకృతియందుం బ్రవేశించి యాప్రకృతిలో నొక్కింతభాగమును రూపమును ధరించునట్లుగాఁ జేయును. వివిధములగు సంకల్పములు వివిధ రూపములుగలిగి నానావిధవర్ణములతోనొప్పును. ఎక్కుడగు భక్తితోఁ గూడి చిత్రైకాగ్ర్యమున ధ్యానించునపుడు సూక్ష్మలోకమున దివ్యమగు నీలవర్ణముగలరూప ముత్పత్తియగును. మఱియు నాభక్తి నిష్కామమగుచో నారూపములు కమలములులోనగు పుష్పముల యాకారములను దాల్చును. ఏకాగ్రతస్థిరమగుచో భక్తుని మనోమయకోశమునుండి యూర్ధ్వ భాగముగఁ దేజోవంతమై నీలమగు గోపురరూపము గోచరించును. అట్లే యితర విధములగు సంకల్పములు మనస్సునం బుట్టునపుడు తదనుగుణములగు వర్ణములతో నొప్పుచున్న వివిధరూపములు కన్పడు. యోగదృష్టితోఁ జూచునపు డవికొన్ని నక్షత్రములవలెను, ఆలయములవలెను, మఱికొన్ని తీక్షణములగు శస్త్రముల వలెను గన్పడును. సంకల్పములు మనస్సున విస్పష్టముగ లేనియెడల నుత్పత్తియగురూపము చెదటిపోవు మేఘశకలముల వలె అంచులు స్పష్టము కాకయుం

డును. ఇవియును సంకల్పస్వభావము ననుసరించిన వర్ణములు గలిగియుండును. [72, 73 వ పుటలు చూడుడు.]

ఈ రూపములు సూక్ష్మలోకముల వర్తించు దేవతలలో సంకల్పానుసారముగ నొక్కొక్కరి నాకర్షించుకొని, స్వతః శ్రమముగ నాలోకమునఁ గొంతకాలము సంచరించుచుండును. ఈ రూపములకును, వాని నుత్పత్తినిజేయు మానవులకును దృఢమగు సంబంధము గలిగియుండును. ఈ రూపములు సమానమనోభావములు గలవారిచే నాకర్షింపఁబడును. క్రోధసంకల్ప మొకరియం దంకురింప రక్తవర్ణమగు రూప మొకటి జన్మించి సూక్ష్మలోకమున నొక పిశాచమువలె సంచరించుచుఁ గ్రోధమనస్కులగు నితరులచే నాకర్షింపఁబడును. ఆ రూపము వారి మనోమయకోశమునంటి దానియందలి క్రోధభావములను వృద్ధిచేయును. ఇట్లే యొకరియందుఁ గామసంకల్పములు పుట్టినవి తత్సదృశరూపములను గలుగఁజేసికొని నైజముగఁ గాముకులగుజనుల సూక్ష్మశరీరముల నంటి వాని నెక్కుడుగఁ జలింపఁజేసి వారి కామగుణము నభివృద్ధిచేయును. ఇట్లొక్కొక్కరి మనోభావములు ఇతరుల మనస్సులం బ్రవేశించి, అవి మంచిసంకల్పములుగ నుండిన, వారిని మంచి వారలనుగాఁ జేయుగుణముగలిగి, దుష్టములైనచో వారల దుష్టులనుగాఁ జేయుచుండును. వెలుపలినుండివచ్చు సంకల్పరూపమున కనుగుణములగు మనోవృత్తులలో నొకటియైన నొకనియందు లేనిచో నారూపము వాని నంటఁజాలక మరలిపోవును.

కామసంకల్పములచే జనించు రూపములు కేవలనిష్కాముఁ డగు వానియందుఁ బ్రవేశింపఁజాలవు. అటులనే నిష్కామ ములును సర్వభూతహితములును నగు సంకల్పములు కేవల స్వప్రయోజనపరుఁ డగు కాముకునందుఁ జొరఁజాలవు. ఏగుణ మేని యల్పముగ నైన మనంబున నుండినచోఁ దదనుగుణము లగు రూపము లాగుణములను బలపఱుపఁ జాలియుండును. కావున సామాన్యజనులలో నొకరి మనోవృత్తు లితరులమనం బులం బ్రవేశించి వారలను మంచివారినిగఁ గాని, చెడ్డవారినిగఁ గాని చేయ సమర్థములగును. ఇట్లొకరి సంకల్పము లితరుల మనస్సులలోఁ బ్రవేశించి బీజరూపముగ నుండు గుణముల దృఢతరములుగఁ జేయుటచే నామనస్సులయందు సహితము సదృశములగు సంకల్పములు పొడమఁగా సూక్ష్మలోకమున మఱికొన్ని సంకల్పరూపము లుత్పత్తియై క్రమక్రమమున నితరులం బొంది విస్తారముగ వ్యాపించుచుండును. కామియగు నొకఁడు విషయసుఖములను గుఱించి పలుమాట చింతించు చుండ వానిమనస్సునుండి కామోద్రేకకరములగు సంకల్ప రూపములు వెలువడి యదృశ్యములుగ సూక్ష్మలోకమున విచ్ఛలవిడిఁ దిరుగుచుండును. ఆరూపములు కాముకులగు నితరుల మనస్సులలో నులభముగఁ బ్రవేశించి వారియం దంతకు ముం దల్పముగనుండిన కామమును వృద్ధియగునట్లుచేసి వారి మనస్సులందుఁ గామ సంకల్పములఁ గలుగఁజేయును. ఆ సంకల్పములచే మఱియు నట్టి సంకల్పరూపములు పెక్కు-

లుత్పత్తియై యనేకులను గాముకులుగఁ జేయును. కావున నొకనిదోషములు వానిని జెఱుపుటతో నిలువక వానివెంట ననేకులను జెఱుచును. అనేకులను జెఱించిన దోషముగూడ వానింబొందును. ఇతరుల యందల్పముగ నైనఁ గామము లేనిచో మొదటివాని కామసంకల్పరూపములు వీరలయందుఁ బ్రవేశింపఁ జాలియుండవుకదా! అల్పముగ నుండు దుర్గుణముల వృద్ధిచేసిన దోషము మొదటివానిని జెందుచుండ వాని దుస్సంకల్పరూపముల నాకర్షించుకొనుట యితరునందున్న దుస్సంకల్పమువలననే కదా! ఇట్లందఱును దాము చెడుటకుఁ దామే ముఖ్యకారణభూతులును, దమవలె దుస్సంకల్పములు గల యితరులు సహకారులుగను నగుదురు.

అనాత్మనస్తు శత్రుత్వే పక్షేతాత్మైవశత్రువత్ ।

(గీత. ౬. ౬.)

ఆత్మైవ హ్యేత్మనో బంధు రాత్మైవ రిపురాత్మనః ।

(గీత. ౬. ౫.)

అజ్ఞాని దనకుఁదానే శత్రువువలె వర్తించును. తనకుఁ దానే బంధువు, తనకుఁదానే శత్రువు, ఇతరులుకారని తాత్పర్యము. అటులనే పరోపకారబుద్ధి, భూతదయ లోనగు నిర్వాఙ్ ప్రేమాస్పదసంకల్పము లొకరియం దుత్పత్తికాఁగా దదను గుణములగు రూపములు సూక్ష్మలోకమున నుత్పత్తియయి మంచివారలగు నితరుల మనస్సులయందుఁ బ్రవేశించి వారి యం దల్పముగనుండు పరోపకారబుద్ధి, భూతదయ లోనగు

వానిని వృద్ధిచేసి వారి మనస్సులందు నట్టి సంకల్పములఁ బుట్టించును. ఆసంకల్పము లన్నియు సూక్ష్మలోకమున మూర్తీభవించి యనేకులలోని సత్సంకల్పములను బలపఱచును. మనస్సు చంచలస్వభావమగుటంబట్టి యెడతెగక పనిచేయుచుండును గాన జీవుల మనస్సులనుండి సత్సంకల్పములు గాని దుస్సంకల్పములు గాని నిరంతరము బయలు వెడలుచునే యుండును. వీనివలనఁ బ్రతిమనుష్యుఁడును లోకమున కపారక్షేమమునుగాని యెన్నరాని కీడునుగాని కలుగఁజేయుచునే యుండును. దానంజేసి ప్రతిమానవుఁడును తన మనస్సును విచ్ఛలవిడిగ విడువక స్వాధీనము చేసికొనుట యెంత యావశ్యకమోచూడుడు. అట్లుచేసికొనినచోఁ దన మనస్సునందు యోగ్యము లగు సంకల్పములను మాత్రము పుట్టించుటయే గాక యితరుల దుస్సంకల్పరూపములం బ్రవేశింపనీయకుండును. వాని మనస్సు శుద్ధమగును. వాఁడు నిరంతరము శుద్ధ సంకల్పముల సంకల్పించుటచే నితరులకుఁ బెక్కువిధమ్ముల మేలుచేయఁగలుగును. మనుష్యుల మనస్సులం బొడము సంకల్పములు దృఢములుగ నుండినచో వానినుండి యుత్పత్తియగు సంకల్పరూపములు సైతము అంచులు చెక్కినట్లు స్పష్టములుగను, దృఢములుగను నుండును. మఱియు నాసంకల్పములను బూనికతో దీర్ఘకాలము నిలిపినయెడల నారూపములకు నెక్కుడు కాలము స్థితి గలిగి శక్తియధికమై మేలుకీడులఁ జేయఁజాలియుండును. అట్లు లేక సంకల్పము లదృఢములుగనుండినను,

అల్పకాలనిశ్చితములుగనుండినను వానినుండి యుత్పత్తియగు రూపములు సహితము మనకలై యదృఢములుగనుండి యల్ప శక్తి గలవియగును. మనకిష్టులగు నెవరికైన నెద్దియే నొక్క మేలు చేయఁదలఁచినయెడల నావిషయము నేకాగ్రముగను దృఢముగను సంకల్పించిన నామేలు తప్పక కలుగును. ఇందును మనస్సు నిరోధముచేతను, ధ్యానాదులచేతను, వీర్య వంతముగఁ జేయఁబడిననే సంకల్పించిన ఫలము తప్పక సిద్ధించును. కావున మనుష్యుఁడు మనస్సును జక్కఁగ లోఁబఱచుకొని మనశ్శక్తిని ధ్యానము మొదలగువానిచే వృద్ధిచేసిన లోకులకుఁ గోరిన మేలును జేయఁగలుగును. మనస్సు నేకాగ్రముగఁజేసి చేయఁదలఁచిన మేలునుగుఱించి దృఢముగను, స్పష్టముగను సంకల్పించిన నాసంకల్పము రూపమును ధరించి యుద్దేశించిన మనుష్యుని యొద్దకుం బోయి యామేలును ఘటించఁజేయును. గొప్పవియును, విశేషద్రవ్యసాధ్యములును నగు ధర్మకార్యములను జేయఁబూనుకొనిన లోకోపకారులు పలు మఱు నిఱుపేదలయియుండియుఁ దాము చేయఁబూనినకార్యము లెవ్విధముగనైన నెఱవేఱవలయునని దృఢముగ సంకల్పింపఁగా నా సంకల్పములు సూక్ష్మలోకముల రూపమును ధరించి యదృశ్యములుగ ధర్మబుద్ధి గల పురుషుల మనస్సులఁ జొచ్చి యెవ్విధముననో యాకార్యములకుఁ దోడ్పడవలయు ననుబుద్ధి వారలయందుఁ బుట్టించి యాకార్యములకుఁ గావలసిన ద్రవ్యసహాయము గలుగునట్లు చేయును.

మఱియును యోగ్యులగు పురుషులు ఆయురారోగ్యైశ్వర్యములుగాని, పుత్రప్రాప్తిగాని కలుగునట్లాశీర్వదించినచో నయ్యవి తప్పక సిద్ధించునని గ్రంథములయందుఁ గనఁబడుటయు ననుభవమున నుండుటయు నెఱుంగుదుము కదా ! ఇదియును సమాహితమైన మనశ్శక్తిఫలమే గాని వేఱు కాదు. మనదేశములో సమస్తకార్యములయందు యోగ్యులగు మహాజనుల యాశీర్వచనము లపేక్షించుటకుఁ గారణమిదియ. వేలకొలఁది యోగ్యులగు బ్రాహ్మణులు ఏక వాక్యముగ మనఃపూర్తిగ నాశీర్వదించినఁ బూర్వకాలమున నట్టి యాశీర్వచనములు ఫలించుచుండెను. ఇప్పుడన్ననో ఆశీర్వదించు వారు స్వప్రయోజనపరులును, మనస్థైర్యముగాని, మనఃపరిశుద్ధ్యముగాని లేనివారు నగుటంబట్టి యాయాశీర్వచనములు చక్కఁగ ఫలింపఁజాలకుండుట యాశ్చర్యము గాదు. మఱియు భక్తులగు వారలు భగవద్ధ్యానానంతరమునను, గ్రంథకాలక్షేపాదుల పిదపను, లోకముయొక్క మేలు నుద్దేశించి స్వస్తివాక్యములు చెప్పనట్టి సంప్రదాయము కలదు కదా ! ధ్యానముచేతఁ గాని, గ్రంథకాలక్షేపముచేఁ గాని మనస్సు పరిశుద్ధమై దివ్య తేజస్సు నాకర్షించుకొని వీర్యవంతమై యుండఁగా నాసమయముల సంకల్పించిన తలంపులన్నియు సిద్ధించును. కావునఁ బురాణకథనానంతరమును, సంధ్యావందనాదుల తుదను “లోకాస్సమస్తాస్సుఖినో భవంతు” అని యాశీర్వదించుచుండుటచే లోకములకు మేలు తప్పక సమకూరును. మఱి

యును బూర్వాచారప్రకారము దేశమునందలి భక్తులందఱును
 బ్రతిదినము బ్రాహ్మముహూర్తమున మేల్కొంచి శుచిర్భూ
 తులై యేకాగ్రచిత్తమున భగవంతుని ధ్యానించి పరిశుద్ధ
 మగు మనస్సుతో సర్వభూత హితమును గోరి యేకకాలమున
 గ్రింద నుదహరించిన రీతిని స్వస్తివాక్యములు పలుకుచుండిరి.

స్వస్తి ప్రజాభ్యః పరిపాలయంతామ్

న్యాయ్యేన మార్గేణ మహీం మహీశాః ।

గోబ్రాహ్మణేభ్య శ్శుభమస్తు నిత్యమ్

లోకాస్సమస్తా స్సుఖినో భవంతు ॥

కాలే వర్షతు పర్జన్యః పృథివీ సస్యశాలినీ ।

దేశోఽయం త్నోభరహితో బ్రాహ్మణాస్సంతు నిర్భయాః ॥

అపుత్రాః పుత్రిణాస్సంతు పుత్రిణా స్సంతు పౌత్రీణః ।

అథనాస్సథనా స్సంతు జీవంతు శరదాం శతమ్ ॥

ఇ ట్లేకకాలమున నిష్కాములై పరిశుద్ధ మానసులైన
 భక్తులందఱు వచింప వారియందఱసంకల్పశక్తి యేకమై లోక
 మునం దపారమగు మేలుచేయును. సకాలమున వర్షములు
 కురియుటయు, సస్యములు ఫలించుటయు, జనక్షోభకరము
 లగునట్టి యీతిబాధలు లేకుండుటయు నీ మొదలగు మేలులు
 లోకమునకుంగలుగును. అధునికుల కట్టి యనుష్ఠానమునందు
 శ్రద్ధసళించియు, జనులు కేవలస్వప్రయోజనపరులగుటచే ధర్మ
 మునకు హానియు నధర్మమునకు వృద్ధియుఁ గలిగి, పాపఫల
 ములగు సనావృష్టియు, జనక్షయకరములగు వ్యాధులును
 బలుమాఱు సంభవించుట కాస్పదమైనది. ఇప్పడై నను జనులు

ధర్మమునం దాసక్తికలిగి యన్యోన్య ద్వేషభావముల వదలి, పరోపకార పరాయణులై, నిష్కాములయి పైనిజెప్పినరీతిని సకలజనుల మేలుకొఱకు ధ్యానించినచో భక్తజన సముదాయసంకల్పముల బలముచే లోకమునందలి సర్వానర్థములు నశించి లోకమునకు మేలుకలుగనే కలుగు ననుటకు సందియ మావంతయు లేదు.

ఇతరుల మేలుకొఱకు మనశక్తి నుపయోగించుటయందు మఱియొక గొప్పరహస్యము గ్రహింపఁదగియున్నది. దుస్సార్గమునం బ్రవర్తించుచు, సన్సార్గమును బోధించినను విననిచ్చయింపక తిరస్కరించు వారలకు వాక్కులచేఁ జేయఁ బడు నుపదేశము పథ్యముకాకపోవుటయే గాక విపరీతమగును గదా ! మఱియు బాలురకును, మూర్ఖులకును వాఙ్మూలమున నుపదేశించుట యంత యుపయోగముగ నుండదు. అట్టివారలకు నిజముగ మేలుచేయవలె నన్న నొకయుపాయము కలదు. ఒక పురుషుఁడు ప్రతిదినమునను నిదురించు కాలమున వాని నుద్దేశించి వానిరూపమును స్పష్టముగ మనస్సున నిరూపించి నీ యెదుటనుండునట్లు కల్పించుకొని వానిదుష్ప్రవర్తనము వలని కీడులనుగుఱించియు, నాదుష్ప్రవర్తనమును వదలి సన్సార్గమున వర్తించినఁ గలుగుమేలులను గూర్చియు దృఢము నేకాగ్రము నగు మనస్సుతోఁ గొంతకాలము మానసముగ బోధించుచుండిన నాపురుషుని దుష్ప్రవర్తనము క్రమక్రమముగ మాటును. ఆపురుషుఁడు జాగ్రదవస్థయందు మనోవ్యా

పారము గలిగి విషయములయందు విహరించుచుండుటంబట్టి వానిమనస్సు ఇతరుల సంకల్పములను జూరనీయదు. కావున నాతఁడు నిద్రించుకాల మిక్కార్యమునకు సరియైన కాలము అట్టికాలమున నాజీవుఁడు జాగ్రదవస్థను వదలియుండుటచే నితరుల సంకల్పములకు లోనగు. ఇట్లు కొంతకాలము ప్రజీదినము నాతని నుద్దేశించి చేయు నుపదేశ మాతని మనస్సునఁ బ్రవేశించి క్రమక్రమమునఁ దాఁబోవు మార్గము హానిని గలుగఁజేయునదియనియుఁ గావున నది విడువఁదగినదనియు నిట్టి తలంపులు జాగ్రదవస్థయందు మనస్సునఁ దమంతట తాము స్ఫురించును. ఇతరుల హితవచనముల నలక్ష్యము చేయు వారికిని, ఆమాటలమేలు తెలియనివారికిని వాక్కులచేఁగాని గ్రంథములచే గాని సన్మార్గమును బోధించుట దుర్లభమై యుండ నీయపాయమున వారలను సులభముగఁ ద్రోవకుఁ దేవచ్చును. వారలట్లు సద్గతికివచ్చి తమంతట తామే మంచి మార్గము నవలంబించువా రని యెన్నఁబడుదురు.

ఇందొక విషయము బాగుగ గమనించవలయును. మనము తలచినట్లు వారు చేయవలయునని, మనశ్శక్తితో వారి నిర్బంధ పెట్టరాదు. అట్లుచేసినచో వారాయొక్క దుష్కార్యమును విడువవచ్చునుగాని, వారి దుర్గుణము పోయినదని చెప్పటకు పీలులేదు. అది వానిని మరియొక దుష్కార్యమునం బ్రవర్తింపఁ జేయును. నిర్బంధ మెంతమాత్రము చేయరాదు. మంచి మాటలతో సావధానముగ మంచిచెడ్డలను సాధక

బాధకములను వానికి బోధించి వానిమనస్సునకే సరియైన తోవ తెలియునట్లు చేయవలయును.

ఇట్లనేకవిధములగు గొప్పకార్యముల సాధించుటకు మనస్సు ముఖ్యోపకరణముగ నున్నది. మనస్సుచేత సదా లోకమునకు మేలుచేయఁదగు సంకల్పరూపముల నుత్పత్తిచేసి వానిమూలమున ననేకులగు మానవులకు మేలుచేయవచ్చును. అటులనే దుస్సంకల్పములచేతఁ దదనుగుణములును, బిశాచతుల్యములునగు రూపముల నుత్పత్తిచేసి వానిమూలమున ననేకులకు హానిచేయవచ్చును. మనస్సు సత్త్వవర్తనమువలన లోకమునకు మహిమకారమును, దుష్ప్రవర్తనమువలన మహాపకారమును జేయఁగలిగియున్నది. మనస్సు ఇతరులకు మేలుకీడులఁ జేయఁజాలియుండఁ దనకును బంధమోక్షములకుఁగూడ ముఖ్యసాధనమనియును ముందే సూచింపఁబడియెఁగదా! అట్టి మనస్సును జక్కఁగ నియమించి మంచిమార్గమునఁ బ్రవర్తింపఁజేసినవారు కాలక్రమమున నుత్కృష్టమగు పదమును జెంది లోకరక్షకులు కాఁజాలుదురు. యథార్థముగ నింద్రియములకు రాజుగానుండఁదగిన మనస్సు సామాన్యముగ మానవులయందు నింద్రియములకు లోఁబడి వర్తించుచున్నది కదా! అట్లు ఇంద్రియములకు లోఁబడి యింద్రియములు పోవు మార్గమునం బోయి జీవుని విషయసుఖములయందాసక్తిగలవానిగఁ జేయుట యనునది ప్రభువు సేవకులకు లోఁబడి వర్తించు రీతియే కదా! అట్లుగాక జీవుఁడు మనశ్శక్తిని

దృఢముగఁ జూపి యింద్రియములను వశములుగఁ జేసికొనిన
 ప్లామైనా యుక్తాయుక్తవివేకము క్రమముగ వృద్ధియై మనస్సు
 విషయాసక్తముగాక యీశ్వరాసక్తమగును. అపుడు జీవుఁడు
 బంధములచే విడువఁబడి జననమరణ రూపమగు సంసారము
 నుండి ముక్తుఁడగును. కాఁబట్టి యెల్లవారును నీయుత్తమోత్తమ
 సాధనమగు మనస్సును జక్కఁగ శాసించి వీర్యవంతముగను,
 నిష్కల్మషముగను జేసి తాము తరించి యితరులకు సదా
 మహిమాపకారపరులగుదురుగాక.

ఎనిమిదవ యధ్యాయము

మరణము - మరణానంతరస్థితి

లోకమునందు సామాన్యముగ మరణమును గూర్చి విశేషముగ భయపడుట కలదు కదా ! మరణశబ్దము నుచ్చరించిన మాత్రముననే పీడకలుగుననియును, ఆ శబ్దమే యవాచ్యమనియు నెన్నఁబడుచున్నది. ఐనను జ్ఞానులగువారలు మరణమును గుఱించి యించుకయైనను భయపడక యుండుటయే గాక మరణకాలమునందుఁ బూర్ణశాంతమును దెచ్చుకొని మనస్సు సందెట్టివికారమును జెందక భగవద్ధ్యాన పరులై బ్రహ్మనంద భరితులై సంతోషమున శరీరమును వదలిపోవువారని గ్రంథములయందుపాదింపఁబడి యుండుటయే గాక లోకములో ననేకుల కనుభవ వేద్యముగ నున్నయది. కావుననే “మంచి వారిని మరణమునఁ జూడవలయు” నను నీలోకోక్తి ప్రసిద్ధమై యున్నయది.

మఱియును జీవుఁడు శరీరమును వదలుసమయమున నెట్టి భావమును గలిగి యుండునో దాని కనుగుణమగు జన్మము ముందు రాఁబోవునని శ్రీ గీతాశాస్త్రమునందు భగవంతుఁడు పదేశించియున్నాఁడు.

యం యం వాపి స్మరక భావం త్యజత్యంతే కశేబరమ్ ।

తం తమేవైతి కాస్తేయ సదా తద్భావభావితః ॥

(గీత. ౮. ఆ., శ్లో. ౬.)

తా. మనుష్యుఁ డేయే విషయమును స్మరించుచుఁ గడపట శరీరమును వదలునో ఆయాభావమునే నిరంతర తద్భావా సక్తివలనఁ బొందునని తాత్పర్యము. ఈమృత్యుపువిషయమై యథార్థమును జక్కఁగ నెఱింగిన మానవుల కావిషయమై భయమును దుఃఖమును, మనోవ్యధయును నశించుటయే గాక మరణకాలమున మనస్సును నిర్వికారముగ నుంచుకొనుటచే సద్గతినొందుటకు సాధ్యమగును.

మరణమనఁగా జీవుఁడు స్థూలశరీరమును విడుచిపోవుటయే, స్థూలశరీరమును విడిచిన మాత్రమున జీవుఁడు లేకపోవుట లేదు. స్థూలశరీరమును మాత్రము వదలినపు డంతకంటె సూక్ష్మమును, చిరకాలముండఁదగినదియు నగు సూక్ష్మశరీరమును ధరించి యూర్ధ్వలోకమున నుండును. శరీరము నశించునది యనియు జీవుఁడు నాశరహితుఁడనియును గ్రంథములయందు నొక్క చెప్పఁబడియున్నది. నశించునది శరీరముగాని జీవుఁడు కాఁడు. జీవుఁడు నిత్యుఁడు. నిర్వికారుఁడు. ఆదియం దల్ప జ్ఞానము కలిగియుండి జ్ఞానము నభివృద్ధి చేసికొనుటకై యా యాలోకములఁ దదనుగుణములగు శరీరములను ధరించును. ఒక్కొక్కశరీరముచేఁ బొందదగు జ్ఞానమంతయు రాఁగా నాశరీరమువలని ప్రయోజనము తుదముట్టుటచే దానిని వదలి

జీవుఁడు మఱియొక శరీరమును గాలక్రమమునఁ బొంది జ్ఞానము నభివృద్ధిఁజేసికొనుచునుండును. మానవులు తాము ధరించు వస్త్రములు జీర్ణములు కాఁగా వానిని ద్యజించి కొత్తవియగు నితరవస్త్రముల గ్రహించురీతిని జీవుఁడు జీర్ణములై నిష్క్రమయోజకములగు శరీరముల వదలి నూతనములును జ్ఞానసాధనములు నగు నితర శరీరముల ధరించును.

వాసాంసి జీర్ణాని యథా విహాయ నవాని గృహ్లాతి సరోఽపరాణి ।

తథా శరీరాణి విహాయ జీర్ణా న్యన్యాని సంయాతి నవాని దేహీ ॥

(గీత. ౨. ౨౨, శ్లో. ౨౩.)

జీర్ణవస్త్రములను ద్యజించుట మానవులకు దుఃఖకారణము కాదుకదా! అట్లు ప్రయోజన హీనమగు శరీరమును వదలుచో జ్ఞానులగువారు మనోవ్యధను జెందరు. మానవుఁడు కార్మారికి మై యొక్కదేశమునఁ గాని, యొక గ్రామమునఁగాని, యొక కాలమునగాని నివసించి యాకార్యము పరిసమాప్తికాఁగా నాయాస్థలములను వదలి దేశాంతరము నొందురీతిని జీవుఁడు నొక్కొక్కదేశమున నొక్కొక్క కాలమున నొక్కొక్క జాతియందు దేహధారియై జన్మించి యాయా జన్మమువలనఁ బొందఁదగు జ్ఞానమునంతను బొందినపిదప నాశరీరమును వదలి దేహాంతరమును గూర్చి పోవును. అట్లు పోవుట మిక్కిలి యావశ్యకమని చెప్పవలయునా! మరణమునది లేకయే యుండిన జ్ఞానాభివృద్ధి కవకాశము తక్కువగ నుండును. లోకమున నొక బిడగృహస్థువు తన యోగ్యతానుసారముగ నల్పమగు నొక

గుడిసెను నిర్మించుకొని తనకుఁ గుటుంబవృద్ధియు, సంపదయుఁ గానుకాను కాపురమునకుఁ జాలని మొదటికుటీరః విలుగఁగొట్టి విస్తీర్ణమును సుఖప్రదమును నగు క్రొత్తగ్రామమును నిర్మించుకొనును గదా ! అట్లే జీవుఁడు యోగ్యసారముగ నొక శరీరమును బొంది యాశరీరమున సాధిదగునంతటి జ్ఞానమునుసాధించి పిదప నెక్కువ జ్ఞానమున కాశమీయనియా దేహమును వదిలి దానికంటెఁ బరిశుద్ధః సుత్యుష్టమును, పాటవము కలదియు నగు వేటొకశరీరః ధరించకపోయిన వృద్ధి కవకాశమే లేదు. కావున నొకశరీరమున ప్రయోజనము తీరినతోడనే పరమ దయానిధిః సీశ్వరుఁడు ఆశరీరమును విలయము నొందించి యెక్కువమునకు సాధకమగు దేహాంతరము నొనఁగూర్చును. ఆకామముననే జ్ఞానప్రదాతయగు మహేశ్వరుఁడు లయకర్తఁ పిలువంబడుచున్నను యథార్థమున సుద్ధారకుఁడే యగు. జన్మజన్మమున జ్ఞానము నభివృద్ధిచేసికొనుచుఁ గాలక్రమః జీవుఁడు పరిపూర్ణజ్ఞాని యగువఱకు నిర్బంధముగ శరీరః నొకదానివెంట నొకటిగ ధరించుచుండవలయును. కామరణమున నొకశరీరము పోయి యద్దానికంటె శ్రేష్ఠః మఱియొక శరీరము వచ్చుటంజేసి చావు సంతోష కారకాని దుఃఖహేతువు కాదు. కేవల దుష్టప్రవర్తనము జీవునకుంగూడ స్థూలశరీరవియోగము మేలొనర్చును. డాశరీర వియోగానంతరము భువర్లోకమునందలి యూతన

భవముచే జ్ఞానమును సంపాదించి రెండవజన్మమెత్తునుగాన
మరణ ముట్టివానికి శుభప్రదమే. కావున జీవుని యుత్కమణ
కాలమునఁ బ్రక్కననుండువారలు జీవుని సుఖోత్కాంతి
నుద్దేశించి జీవునకు సుఖముగ నూర్ధ్వలోకప్రాప్తి గలుగవల
యునని భగవంతుని ధ్యానించుచుండవలయునేగాని మృతి
నొందువాని మనస్సు గలవిలపాటొందునట్లు దుఃఖపడరాదు.
ప్రతిజీవునకు నుత్కమణ సమయమున జన్మప్రభృతి మరణ
కాలమువఱకుఁ దానుజేసిన సమస్తకర్మములును నేకకాలిక
ముగఁ జిత్రింపఁబడునట్లు మనోగోచరమగు. పోయినజన్మ
మందుఁ దానుజేసిన సమస్తధర్మాధర్మ కర్మములవలనఁ గలిగిన
శుభాశుభ వాసనలు మరణకాలమున స్ఫుటముగఁ గనఁబడి
యీ జన్మమున స్వభావములగును. అనఁగా నీజన్మమునఁ జేసిన
కర్మములవాసనలు మరణకాలమున యథార్థమూర్తులతోడఁ
బ్రత్యక్షమై రాబోవుజన్మమునకు మూలముగ నేర్పడును.
ఈవిషయము శ్రీశంకరభగవత్పాదాచార్యులవారు గీతా
భాష్యమునందు సూచించియున్నారు.

జన్మాంతరకృతో ధర్మాధర్మాదిసంస్కారో మరణకాలే
అభివ్యక్తస్స్వభావ ఉచ్యతే ||

(గీత. ౧౭. ౨. శం. భా.)

యం యం వాపి స్మరన్ భావం త్యజత్యంతే కలేబరమ్ ।
తం తమేవైతి కాంతేయ సదా తద్భావభావితః ||

(గీత. ౮. ౭.)

ఇదియే యంత్యప్రత్యయమని వేదాంతశాస్త్రమున వాడఁబడుచున్నయది. అంత్యకాలమున మనస్సునస్ఫురించు భావము జన్మాదినుండి స్మరణరూపముగ నభ్యసింపఁబడిన భావమేయగుఁగాని వేఱుభావ మాకాలమున స్ఫురించుట కవకాశములేదు. కావుననే

తస్మాత్సర్వేషు కాలేషు మామసుస్మర ।

(గీత. ౮. ౭.)

అంతకాలేచ మామేవ స్మరన్ ముక్త్వా కళేబరమ్ ।

యః ప్రయాతి సమద్భావం యాతి నాస్త్యత్ర సంశయః ॥

(గీత. ౮. ౧౦.)

అని చెప్పియున్నారు.

తా. అంత్యకాలమునందు నన్నుమాత్రమే స్మరించుచు దేహమును వదలి యెవఁడు ప్రయాణముచేయునో యట్టి జీవుఁడు నన్నే పొందుచున్నాఁడు. సం దేహములేదు. అట్లే మఱి యేయేభావములతో జీవుఁడు శరీరమునుండి వెడలునో యా భావమునే పొందును. అట్టి యంత్యప్రత్యయము జన్మాదినుండి యభ్యసింపఁబడిన మనోవృత్తుల ననుసరించియే యుండును. కావున సర్వకాల సర్వావస్థలయందును భగవంతుని స్మరించుచున్నవాఁడు సదా తద్భావముగలవాఁడయి యంత్యకాలమునసైత మాభగవంతుని స్మరణమే గలిగి భగవంతుని జేందును. ఉక్రమణకాలమున రాజోవు జన్మగతిని నిర్ణయించునట్టి ముఖ్యమగు వ్యాపారమున జీవుని మనస్సు లయించి యుండును. ఆకాలమునఁ జుట్టుప్రక్కలనుండువారు రోదన

ధ్వనులచేతను దుఃఖవార్తలచేతను ఆజీవుని మనస్సు జలింపఁ జేయుట బహుదోషకరము. అట్టిసమయమున నాత్మబంధువులు మనస్సులను స్తిమితములుగఁ జేసికొని జీవుని పురోవృద్ధి కొఱకు ధ్యానించుచు, భగవన్నామసంకీర్తనముచేయుచుండినచే బంధువు లనఁబడఁదగియుందురు.

జీవాత్మ భూలోకమున వర్తించుటకు స్థూలశరీరమును, సూక్ష్మదానియం దంతట వ్యాపించి ప్రాణమున కునికిపట్టయిన స్థూలశరీర ప్రతిబింబమైయుండు ఛాయాశరీర మనఁదగు ప్రాణమయకోశమును, ఊర్ధ్వములగు భువర్లోక స్వర్లోకములయందు వర్తించుటకుఁ దదనుగుణములగు శరీరములను ధరించునని ముందే యుపపాదించఁబడియెఁ గదా! ఈలోకములన్నియు భగవంతుని సృష్టియందుఁ జేరినవియే; ఇవి బ్రహ్మాండమునం దంతర్భాగములే యగుటంజేసి జీవుఁడు ఒకలోకమునుండి మఱియొక లోకమును బొందుచో నాబ్రహ్మాండమునందే వేటువేటు భాగముల వర్తించువాఁడు గాని నశించువాఁడు కాఁడు. సామాన్యముగ లోకమున మానవుఁడు మృతినొందె నన జీవుఁడు స్థూలశరీరమునువదలి సూక్ష్మశరీరమున వర్తించుచున్న వాఁడని యర్థము. జీవుని యపాధులన్నింటిలోఁ గనివృత్తమును, అల్పకాలికమును నగునది యీ స్థూలశరీరము. ఇది ప్రయోజనహీన మైనపుడు జీవుఁడు తనవగు ప్రాణములను, ఇంద్రియములను, మనస్సును, స్థూలశరీరమునుండి విడిపించుకొని భూలోకవ్యాయామమునుండి

విరమించుకొనినవాడయి వానితోడ సూక్ష్మలోకమున వర్తించువాడు.

జీవుడు బహుకాలము స్థూలశరీరమునం దభిమానమున వర్తించి యుండుటంబట్టి దానిపై నభిమానము దృఢమై దానికిని దనకును గల సంబంధము వదలిపోయినను, దానిని విడిచి పోనొల్లక దానికి సమీపమునందే పైఁజెప్పిన ఛాయారూపముతోఁ దిరుగుచుండును. ఆ కారణముననే జీవుడు ప్రేతరూపమునఁ మృతినొందిన స్థలమును, శరీరసంస్కారములు జరిగిన స్థలమును ఆశ్రయించుకొని కొంతకాల ముండునని యును, బలుమాటు ఆస్థలములలోఁ గొందఱి కన్నులకు గోచరమగుననియును లోకరూఢిగ నున్నది. మఱియు స్థూలశరీరమును వదలినమాత్రమున రాగద్వేషములుగాని, యితరమనోవృత్తులు గాని జీవుని విడువవు ; కావున, జీవుడు తాను బ్రేమించువారలకుఁ గనఁబడవలయు నను నిచ్చచేతను, తన మనస్సునందలి కోరికలను గొన్నింటిని దెలుపవలయు నను నాశచేతను, కొన్ని సమయముల నాస్థలములయందుఁ గనఁబడుటకును, అభిప్రాయములఁ దెలుపుటకును వృథాప్రయత్నములు చేయును ; కాని భూలోకసంబంధమైన స్థూలావయవములు లేమింజేసి స్థూలశరీర ధారులగువారలకుఁ దెలియునట్లు మాటలాడుటకు శక్తిలేక యుండును. తాను భూలోకమును విడిచిపోయినను వారల కెద్దియో యొకవిధమునఁ దనయిష్టము లెఱుక పడనట్లు చేయఁగోరి యసంగతములగు శబ్దములు చేయుటయు.

గలదు. బ్రతికియున్న వారలకుఁ గనఁబడవలయు ననుకోరిక కొందఱియం దెక్కువగ నుండుటచే బహువిధప్రయత్న పూర్వకముగ రూపమైత్తి దృగ్గోచరమగుటయుం గలదు. ఇట్లు కనఁబడునది జీవుని కామమయశరీరము. అపుడు జీవాత్మ సూక్ష్మ శరీరమును దాల్చి వర్తించుచుండును. అట్లు దృగ్గోచరమైనను అట్టిదర్శనములు భయహేతువులుగ నెంచరాదు. తఱుచుగ శరీరమును వదలిపోయిన జీవుఁడు దేహధారులుగ నుండు నిష్ఠులగు వారలయందుఁ గల మమకారముచేత వారలసమీపమునఁ దిరుగుచు, వారలకుఁ గనఁబడి తనమనోభీష్టములను దెలుపఁ జూచుటయేగాని వేఱుగాదు. అట్టిరూపములఁ బిశాచములనియు, భయహేతువులనియు, హానిచేయునవి యనియు నెంచుట పొరబాటు. చూచువారలు మనస్థైర్యము గలిగి యారూప మదృశ్యమగునట్లు దృఢముగ సంకల్పించిన నయ్యది యదృశ్యమగును. పలుమాఱు అట్టిదర్శనములచేఁ గీడుపొందుదురని యెంచి భయపడుటచేతనే కీడుగలుగును గాని తఱుచుగ గతించినవారలకు నట్టి హానిచేయుట కిష్టముగాని శక్తిగాని యుండదు. ఐనను గొందఱు ఈర్ష్యాక్రోధములతో నిండి మృతినొందినచోఁ దమక్రోధమును జూపు నుద్దేశమున భయంకరరూపమును ధరించి తమ కనిష్ఠులగు వారలకుఁ గనఁబడుట కలదు ; కాని అప్పు డితరులు స్థిరచిత్తులయి నిర్భయులై యుండినచో నెట్టికీడును బొందఁజాలరు. అదృశ్యమగునట్లు దృఢముగ సంకల్పించినచో వారలదృశ్యులై పోవుదురు.

స్థూలశరీరము ఎంతవేగముగ నశించునో యంతవేగముగ దాని ననుసరించి ఛాయాశరీరము సహితము నశించును. కావుననే శవములను భూస్థాపనము చేయుటకంటె దహించుట యుక్తమని శాస్త్రములయందు విధింపఁబడియున్నది. స్థూల శరీరము (అనఁగా శవము) భస్మముకాఁగా ఛాయాశరీరము కూడఁ దనంతన యణురూపముగ వీడిపోయి రెండును బంచ భూతములలోఁ గలిసిపోవును. ఉత్తమణ కాలిక క్రియలును, దహనకాలమునందుఁ జేయు కార్యములును, తదనంతరము చేయు నుత్తరక్రియలును జీవుని స్థూలశరీరమునుండి సులభముగ వెడలించుటకును, ఛాయారూపమును సులభముగ నశింపఁజేయుటకును, జీవుని భూలోకవాసనలను వదలించి యాతనాశరీరమునందలి బాధల నుపశమింపఁజేసి వానినుండి జీవుని వెడలించుటకును, ఊర్ధ్వలోకప్రాప్తి సుసాధ్యమగునట్లుచేయుటకును సహకారులుగ విధింపఁబడినవి. ఉత్తరకాలిక క్రియలు చేయువా రీకర్మములవలని ప్రయోజనముల నెఱింగి దాఁటి పోయిన జీవుని దృఢముగ నుద్దేశించి యాజీవున కూర్ధ్వగతి సులభముగఁ గలుగుఁగాక యను నతిదృఢసంకల్పముతో నాకర్మములను జేసిన నాక్రియలు సఫలములగు. అట్లు సార్థకములగు క్రియలుచేసిన పుత్రుఁడే పుత్రుఁడనఁదగు. “పుత్రమంతే చ కర్మణి” యనియును, పున్నామ నరకమునుండి తరింపఁజేయువాఁడే పుత్రుఁడనియును జెప్పట మరణకాలమునను తదనంతర మూర్ధ్వలోకప్రాప్తి కనుకూలముగను ఈకర్మముల

శ్రద్ధతోఁజేయుటవలని ప్రయోజనమును సూచించుటయే గదా! అట్లు శాంత మనస్సుతోడను, జేయుక్రియలు సార్థకములై గతించినవారలకు సుఖప్రాప్తికరములు కావలయు నను ద్వేషముతోడను క్రియలుచేయక, దుఃఖవ్యాకులితమనస్సులతోఁజేయుపరలోకక్రియ లుద్దేశించినఫలముల నీయఁజాలవు. అట్టి క్రియలుచేసినను ప్రయోజనము లేనివగు.

మరణ మనగా స్థూలశరీరమునకును ఛాయా శరీరమునకును సంబంధమును గలుగఁజేసియుండు తంతువు తెగుట యని చెప్పఁబడెను గదా! (66వ-పుట చూడుఁడు.) అటు పిమ్మట త్వరలోనే జీవుఁడు ఛాయాశరీరమును సైతము వదలి భువన్లోకమున నుండును. అపుడు జీవుడు కామమయ శరీరమున నుండును. ఐనను ఆకామమయశరీరము జీవితకాలమున నుండిన రీతిన నుండదు. అందలిప్రకృతి స్థూల సూక్ష్మతారతమ్యము ననుసరించి యేడుపొరలుగ నేర్పడి, యాతనాశరీరమను పేరఁబరగును. (76వ-పుట.)

జీవిత కాలములో పాపములు రాగద్వేషములకు లోనై కోరికలను, క్రోధాదులను స్వేచ్ఛగ పెంచుచు, వానిలో కొన్నియయినను ఈడేర్చుకొనఁజాలక, యారాగద్వేషములతో నిండియే మరణమును జెందుదురు. స్థూలశరీరము మాత్రము నశించెనుగాని రాగద్వేషము లన్నియును పూర్వమువలెనే దృఢముగ నిండియున్నవి. యాతనాశరీరములో నీకోరికలు బహిర్గతములై యుద్రేకించగా వాని నీడేర్చుకొన సాధన

మగు స్థూలశరీరము లేమింజేసి వాని ననుభవింపఁజాలక జీవుఁడు పరితపించుచుండును. ఇందుకుఁ గొన్ని దృష్టాంతముల నిట ననువదించుము. భూలోకమున జీవించియుండుకాలమున స్త్రీలోలుఁడుగా నుండి ఆయాశలతో మృతిబొందినచో శరీర పతనానంతరము ఆకొరిక బహిర్గతమగును. సూక్ష్మలోకముల యందు సంకల్పములును, కోరికలును రూపములఁ దాల్చునని ముందే వచింపఁబడియెఁగదా ! (9వ-పుట). పైఁ జెప్పినట్లు జీవునకుఁ గామ ముద్రేకముకాఁగా కామ హేతువగురూపమున నున్న నుస్ఫురించును. అది యాలోకమున రూపమున ధరించి వానికి దృగ్గోచరమగు. ఆరూపమును జూచి తనకోరిక నీడేర్చుకొన యత్నించునుగాని స్థూలశరీరము లేకుండుటంబట్టి యనుభవించుటకు సాధ్యముకాక యెక్కుఁడుగఁ బరితపించును పరితాపము హెచ్చుచుండుకొలఁదిని ఆరూపము దృఢతఁ ముకాఁగా తదనుగుణముగ నానందరసము వలని పరితాపము వృద్ధియై కొంతకాలమున కాకోరిక దుఃఖములము కద యను జ్ఞానము జీవునకు స్ఫురించును. మఱియు జిహ్వాచ పల్యము కలిగియుండినయెడల మిక్కిలి మక్కువగల పదాముల నీయాతనా శరీర ధారియగు జీవుఁడు పలుమాఱు చింతిం నాపదార్థములు రూపవంతములై యెదుటఁగనఁబడి వాయందలి చాపల్యమును వృద్ధిచేయ వాని భక్షించు నుపాదములేక రోగియగువాఁడు అపథ్యములగు మృష్టాన్నముఁ జూచి తినఁగోరి దుఃఖించునట్లు మఱిమఱి పరితపించును. అ

తనలోనుండిన యొక్కొక్క కోరికయు నాసూక్ష్మశరీరమున బహిర్గతమై రూపముఁదాల్చి పరితపింపఁజేయును. ఇట్లు బహుకాలము ఫలింపని కోరికలవలన దుఃఖించి దుఃఖించి కోరికలకు లోఁబడుట తుదకు దుఃఖకారణమును జ్ఞానమును ధృఢపఱచుకొని రాఁబోవుజన్మమున నీజ్ఞానము వాసనారూపముగఁ గలిగి జన్మించును. కనుక మరణానంతరము నరకదుఃఖమునది జీవుని యజ్ఞానమును బోఁగొట్టి యజ్ఞానకృతకార్యముల యందలి దోషములను జూపించి జ్ఞానమును బోధించుటకు దయానిధియగు భగవంతుఁడు విధించెను. కాని పాపుల నెవ్విధముననైన బాధించి తనయాగ్రహమును వెళ్ళవుచ్చుటకు విధించలేదు. తప్పిత్రోవలంబోవు బాలుని దయచేఁదండ్రు శిక్షించి జ్ఞానమును బోధించి యభివృద్ధికిం దెచ్చులాగునఁ బరమదయాస్వరూపుఁడును, జగదేకపితయునగు సర్వేశ్వరుఁడు తనబిడ్డలగు మానవులకు మొట్టమొదటఁ గర్తవ్యకర్తవ్యములను, బుణ్యపాపములను, మంచి చెడుగులను నిరూపించు ధర్మములను దమప్రతినిధులగు మన్వాదులమూలమున బోధించి, యాధర్మమార్గమున నడువని జీవులకు తత్ఫలముగ నీలోకమునఁ గలుగు దుఃఖములవలనను, నరకమునఁగలుగు పరితాపమువలనను దాము పోవుమార్గము దూష్యమును జ్ఞానమును బోధించును.

ఈయర్థమునే శ్రీభగవద్గీతాశాస్త్రమున సంక్షేపముగ రెండుశ్లోకములలో భగవంతుఁడు బోధించియున్నారు.

త్రివిధం నరకస్యేదం ద్వారం నాశనమాత్మనః ।

కామః క్రోధః తథా లోభః తస్మాదేతత్త్రయం త్యజేత్ ॥

(గీత. ౧౬-౨౧.)

నరకమునకు మూడుద్వారములు : కామము, క్రోధము, లోభము. కావున నీ మూడును విడువవలయును.

శక్తితీహైవ యస్సోధుం ప్రాకృతీరవిమోక్షణాత్ ।

కామక్రోధోద్భవం వేగం సయుక్తః ససుఖీ నరః ॥ (గీత. ౫-౨౩.)

జీవించియుండు కాలములోనే అనగా స్థూలశరీరము నశించుటకు పూర్వమే, కామక్రోధములవలన గలుగు ఉద్రేకమును ఎవడు అణచుకొనగలుగునో వాడే యోగి. వాడే సుఖి.

ఇట్టి జ్ఞానమును బొందుట నరకదుఃఖమువలని ప్రయోజనము. పరజన్మమునఁ బూర్వకర్మము ననుసరించి విషయవాసనలు బలముగ నుండియు నరకబాధనుండి పొందిన జ్ఞానము జీవునకు సహాయమై వాని నశుభవాసనలనుండి తొలఁగించి యుక్తాయుక్తవివేకమును వృద్ధిచేయును. అట్టి వాని నింద్రియములు విషయాసక్తుని జేయుచుండఁగా నది కీడని యీజ్ఞానము తనలోనుండి హేచ్ఛరిక చేయుచుండును.

చదువరుల మనంబులయం దొక సంశయము పుట్టవచ్చును. కామక్రోధలోభములవలనఁ మరణానంతరము ఊర్ధ్వలోకమున జీవునకు తాపము గలుగునుగదా ? మరుజన్మమున భూలోకమున నైతము పూర్వకర్మఫలములగు దుఃఖములు గలు

గుట ఏల, యని జిజ్ఞాస పుట్టవచ్చును. కర్మలెట్లు మనోవాక్కాయికములని మూడు తెరంగులో అట్లె వానిఫలములుసైతము భిన్నములు. ఇంద్రియ కార్యములగు విషయేచ్ఛలు, వాని నుండి యుత్పత్తియగు కామక్రోధలోభములు, సూక్ష్మశరీరమునందు బుట్టువికారములు. అవి సూక్ష్మశరీరమునందుండి స్థిరములై పైన సూచించిన విధమున మరణానంతరము యాతనలుగ జీవున కనుభవమునకువచ్చును. కామముగాని క్రోధముగాని లోభముగాని అంతఃకరణమున పుట్టి యింతటితో నిలిచిపోయినయెడల, వానిఫలము జీవునకు ఊర్ధ్వలోకయాతనానుభవముతో సమాప్తముకావచ్చును. సాధారణముగ కామక్రోధములు కేవల మానసికవృత్తులుగ నిల్చుట అరుదు. లోపల కామక్రోధములు పుట్టగనే అవి కార్యరూపముగ వెలువడును. అట్టికార్యములు భూలోకమున నితరులకు సుఖమునో దుఃఖమునో పుట్టించును. కావున స్థూలశరీరముతో చేయుకార్యములు పరులకు సుఖదాయకములుగనుండిన, వాని ఫలము తరువాతి జన్మములయందు సుఖరూపముగను, అవి యితరులకు దుఃఖమూలములైనయెడల, వానిఫలము దుఃఖరూపముగను పరిణమించును. ఈరహస్యమును తెలిసికొనిన వారు కర్మగతిని చక్కగ తెలిసికొని తదనుగుణముగ ప్రవర్తనమును సవరించుకొనజాలుదురు.

పైఁ జెప్పినరీతిగా భువర్లోకమునఁ గొంతకాలముండి తన యందలి రాగద్వేషములును, కామక్రోధములును, అశాపాశ

ములును గ్రమక్రమమున నశింప, భువన్లోకమునందలి యూర్ధ్వ
భాగమును బిత్వలోకమును జేరి కేవలవిషయాసక్తికి సంబంధిం
చిన పారతొకిక సుఖముల ననుభవించగ నాలోక సంబంధమగు
కామమయశరీరము అనఁగా యాతనాశరీరము నశించును. ఆ
పిదప సంతకంఠే సూక్ష్మమగు మనోమయశరీరమునుదాల్చి
తేజోమయమగు స్వర్గలోకమునఁ గేవలవిషయా సక్తికి సం
బంధించని పారతొకిక సుఖము లనుభవించుచు, భూలోకము
నందు వాడుక చేసిన శ్రద్ధాభక్తులు నిర్వాఙప్రేమాదులు శా
స్త్రవిచారముచేఁ గలిగిన జిజ్ఞాసయు నిట్టి యితర పారమార్థిక
సంకల్పములు వెంటనంటిరాఁగా నాలోకమున జీవున కవి
యన్నియు మూర్తిమంతములై ప్రత్యక్షములుకాఁగా వాని
ననుభవించుచు వానివలనఁ గలుగు సారభూతమగు జ్ఞానమును
గ్రహించుచు జీవుఁడు సుఖానుభవమును జెందును. భూలోక
మునఁ జేసియుండిన సత్సంకల్పముల నన్నింటి నిట్లు మాన
సికానుభవమునకుఁ దెచ్చుకొని యాయావాసనలను దృఢ
పఱచుకొనును. ఎవ్వఁడేనియు జీవితకాలమునఁ బరోపకార
బుద్ధి గలిగి పరులకు నానావిధములుగ సహాయము చేయఁబూని
యుండినయెడల నాసత్పురుషుఁడు స్వర్గమున నట్లే పరోకార
తత్పురుఁడై యుండి యనేకులు బీదలు తన్నా వరించియుండి వార
లకుఁ బెక్కువిధముల సహాయముచేసి యానందించు నట్లు
మానసికానంద మందును. మఱియు నొక్కఁడు జీవితకాలము
నందు నెదియేని యొక శాస్త్ర వాఁసంగముఁ జేయుచుఁ

గాలము గడిపెనేని యతఁడు స్వర్గమున నాశాస్త్రమునే యెక్కుడుగ నభ్యసించుచుఁ దనకుఁ గల సందేహాదుల మన నము చేతను స్వర్గవాసులైన శాస్త్రజ్ఞుల యుపదేశాదుల చేతను దొలఁగించుకొని యాశాస్త్రజ్ఞానము విశేషముగ నభివృద్ధిచేసికొని సుఖానుభవమును బొందుచుండును. భూలోకమున నెవ్విధమగు వ్యాసంగము నెంతపరిపూర్ణముగఁ జేసియుండునో యంతవిశేషముగ స్వర్గలోకమునఁ దత్సంబంధమగు జ్ఞానము నభివృద్ధిచేసికొని యనంతరజన్మమున నాశాస్త్రజ్ఞానమున కనుకూలమగు దృఢవాసనలతోడఁ బుట్టును. లోకమున జనులలోఁ గొందఁ టొక్కశాస్త్రమునందు బాల్యము నుండి ప్రవీణులుగ నుండియు నితరశాస్త్రములయందు బుద్ధియించుకంతయుఁ బ్రసరింపకుండ నుండుట యనుభవవేద్యము. ఒక్కొక్కరు అతిబాల్యమునుండియు సంగీతశాస్త్రప్రవీణులుగ నుండ మఱికొందఱు అధికప్రయత్నముతో సహిత మా శాస్త్రమును గ్రహింపఁజాలక యున్నవారు. అట్లే కొందఱు గణితశాస్త్రమునందును, మఱికొందఱు వ్యాకరణాది శాస్త్రములలో నొక్కొక్కదానియందు బాల్యమునుండి ప్రవీణులఁ జూపుచుందురు. ఆబుద్ధికుశలత యితర విషయములయందుఁ గనఁబడకయుండు. వారలందఱు పూర్వజన్మముల నాయా శాస్త్రముల నధికముగ నభ్యసించి స్వర్గమునఁ దత్సంబంధమగు వాసనల దృఢపఱచుకొని వానితోడ జన్మించియున్న వారని తెలియఁదగు.

ఇట్లు జీవుఁడు మనుష్యలోకమున జననమొందుచుఁ బూర్వ కర్మానుసారముగ సుఖదుఃఖముల ననుభవించుచు, నవీనకర్మములఁజేయుచు శరీరపతనానంతరము నరకసంబంధములగు దుఃఖములను, అపిదప స్వర్గసుఖములను అనుభవించుచుఁ గ్రమక్రమమున జ్ఞానశక్తుల వృద్ధిచేసికొనుచున్నవాఁడు.

నరకమునం దనుభవించు దుఃఖమును, స్వర్గమున ననుభవించుసుఖమును బురుషార్థసాధనమగు జ్ఞానము వృద్ధియగుట కొఱకు నియమింపఁబడినవిగాని కేవల సుఖదుఃఖములనిచ్చుట కొఱకుఁగాదని మరల మరల నొక్కిచెప్పఁదగు విషయము. బాలుఁడు పాఠశాలలో విద్యాభ్యాసముచేయుకాలమున బాలుని జ్ఞానాభివృద్ధినుద్దేశించి యుపాధ్యాయులు శిష్యుని నొకప్పుడు దండించును. మఱియొకప్పుడు శిష్యుని కుత్సాహము గలుగఁ జేయు బహుమతుల నిచ్చును. కాలానుసారముగ దండనయు బహుమతులును జ్ఞానము నభివృద్ధిచేయు సాధనములు గాని వేఱు స్వతంత్రప్రయోజన మెద్దియును గలవిగావు.

పాఠశాలకుం బోవు బాలుఁడు విద్యాభివృద్ధికొఱకుఁ బోవు నుగాని బహుమతులను బొందుటకుంగాని దండన మనుభవించుటకుంగాని కాదు. అలాగే నరకమున దుఃఖమును, స్వర్గమునందు సౌఖ్యములును బురుషార్థసాధనమగు జ్ఞానమును సంపాదించుటకు సాధనములుగాని వేఱుకావు. కావున జీవునకు భూలోకమును, నరకమును, స్వర్గము నను నీమూఁడులోకములు

జ్ఞానస్థానమగు పాతశాలగ నున్నయవి. పరమదయానిధియగు జగదీశ్వరుడు శిశుప్రాయులగు మానవుల యజ్ఞానము నివర్తింపజేసి పరిపూర్ణ జ్ఞానులుగఁ జేయుటకు ఒకప్పుడు సరకభాధను, ఒకప్పుడు స్వర్గసుఖము నొసంగి జీవులను దరింపఁజేయుచున్నవాఁడు. ఎల్లయెడలను సుఖదుఃఖములు గలుగుచో వానినుండి గ్రహింపఁదగు జ్ఞానము నూహించుకొని దాని నభ్యసింపనిచో నాసుఖదుఃఖానుభవము నిష్ప్రయోజనమగుచున్నయది. దానినుండి పొందఁదగుజ్ఞానము పూర్ణముగ నొందువఱకు నాసుఖదుఃఖముల మాటి మాటికి ననుభవించి యే తీరవలెను. ఆజ్ఞానమును బరిపూర్ణముగఁబొందిన నాపై నట్టి అనుభవ మనావశ్యకమే యగు.

ఈరీతిని భూలోకమునఁ జేసిన వివిధకర్మముల నుండియు, త్రిలోకములందలి నానావిధానుభవములనుండియు సారభూతమగు జ్ఞానశక్తులను గ్రహించి తత్సంబంధములగు శుభవాసనల దృఢపఱచుకొనును. కావునవాఁడు కొంతకాలము భూమియందు పాటుపడి వ్యవసాయముచేసి భూమినుండి ఫలమును గ్రహించి యిట్లుచేరి యాఫలమును సావధానముగ ననుభవించి సుఖించు లాగున జీవుఁడు కొంతకాలము భూలోకమునఁ గర్మములను జేసి యాపిదప నూర్ధ్వలోకముల నాకర్మములను సావధానముగ మననముచేయుచు, తత్ఫలభూతములగు సుఖదుఃఖముల ననుభవించుచు, దాని సారభూతమగు జ్ఞానశక్తులను గ్రహించుచున్నవాఁడు.

ఇట్లు భూలోకమునఁ జేసిన పుణ్యకర్మములను బట్టి బహు
కాలము స్వర్గలోకముననుండి యాపుణ్యము క్షీణింపఁగా
నా స్వర్గలోకమందలి మనోమయశరీరము సహితము నశిం
చును. అపుడు జీవుఁడు విజ్ఞానమయకోశ ముపాధిగ మహ
ర్లోకమున గొంతకాలముండి, యనేక జన్మముల కర్మఫల
ములు బీజరూపములుగ నా విజ్ఞానమయకోశమున నుండు
టచే నవి యంకురింప నకాలమగుటంజేసి బహిర్ముఖుఁ డగు
చున్నవాఁడు. కర్మానుసారమగు శుభాశుభ వాసనలఁ గలిగి
యుండు నవీనమగు మనోమయకోశమును నువర్లోక ప్రకృతి
తోడను, పిదప కామమయమగు సూక్ష్మశరీరము భువర్లోక
ప్రకృతితోడను ఆకాలమునకు దేవతల సహాయముచే నిర్మిం
పఁబడును. మఱియును జీవుని కర్మానుభవమున కనుకూల
ములగు దేశకాలముల ననుగుణమగు కుటుంబమున స్థూల
తనువును దాల్చును. కర్మఫల ప్రదాతలగు కర్మదేవతలు
జీవుని యుత్తరజన్మమును బ్రారబ్ధానుభవమునకు ననుకూల
మగు దేశము, కాలము, జాతి, కుటుంబము మొదలగువానిని
విధించి జననమొందింపఁ జేయుదురు. ఇట్లు విధింపఁబడిన
దేశకాలాదులయందు జననమొంది పూర్వకర్మానుసారమగు
వాసనలం గలిగి ప్రవర్తించుచుండును. ఇట్లు జన్మజన్మమునఁ
గర్మములను జేయుచుఁ గర్మఫలముల ననుభవించుచుఁ
గర్మానుభవము వలని జ్ఞానము వృద్ధికానుకాను ముందటి
యశుభవాసనలకు లోఁబడక యధికప్రయత్నముతో నా

యశుభవాసనలను దొలగించుకొనుచు శుభవాసనల దృఢపఱచుకొనుచు సకాలమున జ్ఞానవృద్ధుడై దేహేంద్రియమనోమలంబులఁ దుదముట్ట నశింపఁజేసి సదా ధ్యానయోగపరుడై పూర్ణుడై పరమేశ్వరాజ్ఞానుసారము భూతసేవచేయుచు పరమపురుషార్థమును జెందుచున్నాఁడు.

అనేకజన్మసంసిద్ధస్తతో యాతి పరాం గతిమ్ ।

(గీత. ౬-౪౬.)

తే ప్రాపున్వంతి మామేవ సర్వభూతహితేరతాః ॥

(గీత. ౧౨-౪.)

తోమ్మిదవ యధ్యాయము

దేహబీజములు, భూతసూక్ష్మములు

జీవుడు యీశ్వరాంశమనియును, ఈశ్వరునియందు లీనమై యనుపాదకతత్త్వమున నుండుననియును, పాంచభౌతిక మగు ప్రపంచమున నభివ్యక్తమగుట కొక్కొక్క తత్త్వమునుండి యొక్కొక్క యణువును స్వీకరించుకొని దాని నాయాలోకమునందుపాధిగ నొనరించుకొనుచున్నాడనియును, ఆయణువులే జీవునకు రాజోవుకాలమునఁ గలుగఁజోవు శరీరములకు బీజములగు చున్నవనియును బూర్వాధ్యాయమున సూచింపఁబడియె. ఈవిషయ మిటు నించుక విస్తరింపఁబడును.

మొట్టమొదట జగదీశ్వరుఁడు సృష్ట్యన్ముఖుడై “ బహుస్యాం ప్రజాయేయ ” అని సంకల్పించఁగా తదంశము లగు జీవులును బహిర్ముఖము లై కాలక్రమమునఁ బాంచభౌతిక మగుప్రపంచమున నభివ్యక్తములై ఆకాశతత్త్వమున నొక భూతసూక్ష్మమును, వాయుతత్త్వమునం దొక యణువును, తేజస్తత్త్వమునుండి యొక యణువును స్వీకరించుకొని, యభివ్యక్తమగుజీవాత్మలు అగుచున్నారు. ఈయణు సముదాయమే జీవున కుపాధియై ముక్తిపర్యంతము జీవునినంటి

యుండును. ఇదియే అనాదియగు అవిద్యయై జీవునియంటి యుండును. మఱియు నిటులే పృథీవీతత్త్వమునుండి యొక యణువును, అస్తత్త్వమునుండి యొకయణువును, తేజస్తత్త్వస్థూలభాగమునుండి యొకభూతసూక్ష్మమును గైకొనుచు నన్నమయ కామమయ మనోమయ శరీరములకు బీజములుగఁ జేసికొనుచున్నాఁడు. ఈయణువులే జన్మజన్మమునను జీవుని నంటియుండి జీవుని శుభాశుభవాననల కునికిపట్టులై సమస్తశరీరములకు బీజరూపములై యుండును. కావుననే యివి వేదాంతగ్రంథములయందు దేహబీజములగు భూతసూక్ష్మములని నిరూపింపఁబడియున్నయవి. ఈవిషయము శ్రీశంకరభగవత్పాదులవారి ముండకోపనిషద్భాష్యమునకు శ్రీమదానందజ్ఞానులవారు టీకయందు విపులముగ వ్రాసియున్నవారు.

(ముండకోపనిషత్. 3. ౨-౭.)

“మాయామయ మహాభూతానామంకావప్తజేర్ణి వావిద్యామయభూతసూక్ష్మైః ప్రాతిస్వికైరదృష్టసహకృతైః ప్రాతిస్వికాః ప్రాణాదయ ఆరభ్యంతే” అని.

ఈయణువులు ముక్తిపర్యంతము వాయుతత్త్వప్రకృతి వికారమును, జ్యోతిర్మయము నగు నొక సూత్రముతో జీవాత్మకు గట్టఁబడియుండు నని దివ్యదృష్టిచేఁ జూచు మహాత్ములు చెప్పచున్నారు. జీవుఁడు శరీరధారియైనపు డీయణువునుండి ఆయాయణు మార్గముగా తదనురూపములై జ్యోతిర్మయములైన చిన్నసూత్రము లనేకములు బయలు వెడలి యాయాశరీర

ములను జ్యోతిర్మయమైన వలలవలె గట్టిగాఁ జుట్టిఁముండును. కనుక జీవితకాలమందు జీవుని యన్నమయ ప్రాణమయకోశ ములఁజుట్టి పృథివి యణు మార్గముగ నొక్కజ్యోతిర్మయమగు వలయును, భువర్లోకమందు కామమయ సంబంధమగు శరీర మును జుట్టి మఱియొక వలయును, సువర్లోకమందలి మనో మయ సంబంధమగు శరీరమును జుట్టి మూఁడవవలయు నుండును. స్థూలదేహ సంబంధమగు వల హృదయమునుండి బయలు వెడలి “ఆపాదతలమస్తకము” వ్యాపించియుండును. ఈ విషయ ముపనిషత్తులయందును శైష్వఁబడినదియే.

పద్మకోశ ప్రతీకాశగ్ హృదయంచాప్యథోముఖం ।

* * * * *

తస్య మధ్యే మహానగ్నిర్విశ్వాగ్నిర్విశ్వతోముఖః ॥

సోఽగ్రభుగ్విభజః తిష్ఠన్నాహారమజరః కవిః ।

తిర్యగూర్ధ్వమధక్కాయీ రశ్మయస్తస్య సంతతాః ॥

సంతాపయత్స్వందేహ మాపాదతలమస్తకః ।

నీలతోయద మధ్య స్థా విద్యుల్లేఖేవభాస్వరా ।

నీవారశూకవత్తస్వీ సీతాభాస్వత్యణూపమా ॥

తస్యాశ్శిఖాయామధ్యే పరమాత్మావ్యవస్థితః ॥

(తైత్తిరీయారణ్యక నారాయణము)

ఈస్థూలదేహసంబంధ మగు సూత్రము బంగారువర్ణమై కారుమేఘము మధ్యమున వెలుఁగు మెఱపుఁదీఁగెవలెఁ బ్రకాశించునదియై, నీవారభాస్వపుముల్లువలె నతినూత్నమై శరీర మునందంతట వ్యాపించి యాహారమును జక్కఁగ విభజించి

శరీరమును దపింపజేయు చున్నది. శరీరమునఁ గన్నడు నుష్ణమునకు నిదియే మూలమగుచున్నది. ఈసూత్రము జీవిత కాలమందు హృదయమునుండి పైభాగమునకు, అఘోభాగము నకును, ప్రక్కలకును, బ్రసరించుచున్నది ; మరణకాలమందు దేహమును వదిలి దేహబీజమగు నణువునుమాత్రము కైకొని దానిని గట్టిగఁ జుట్టియుండును. అంత శరీరముష్ణహీనము కాఁగా మృతినొందిన దనఁబడును. ఇటులే యూర్ధ్వలోకము నందు యాతనా శరీరముతోడ భువర్లోకానుభవము పూర్ణము కాఁగా పూర్వమువలె నాదేహసంబంధమగు వల యాశరీరమును వదిలి యాసూత్రము నస్తత్త్వ సంబంధమగు నణువును మాత్రము చుట్టుకొనియుండ యాతనాశరీరము పైతము జీర్ణమైనశించును. ఈతీరుననే స్వర్లోకానుభవము తుదముట్ట నాలోకశరీరము నావరించియుండిన యీవల ఆశరీరమునుగూడ వదిలి యాదేహబీజమగు నణువును మాత్రము చుట్టి యా సూత్రము పైఁజెప్పఁబడిన యణువులుమూడింటితోడ విజ్ఞాన మయకోశమునందుఁ జేరును. అంతటస్వర్లోక సంబంధమగు మనోమయశరీరము సహితము నశించును. జీవుఁ డీరీతిని కారణశరీరము (విజ్ఞానమయకోశము) నుజేరి ముందుజన్మమున కున్నుఖుండయియుండునపుడు రాఁబోవు జన్మమునఁ బొందఁ దగు సూలసూక్ష్మశరీరములకు బీజములగునణువులు గలవాఁ డగుటచేఁ బూర్వకర్మానుసారముగ శరీరములఁ గాలక్రమమున మరలఁ బొందఁ గలుగును.

మానవులు ప్రతిజన్మమునందును వివిధములగు కర్మములఁ జేయుచున్న వారు కదా! అట్టి కర్మముల కనుగుణమగు వాసనలంగలిగి జీవుఁడు జన్మాంతరము నొందుచున్నవాఁడు. ఆయా జన్మములయందలి స్థూలసూక్ష్మశరీరములు ఆయాజన్మాంతమున నశించుచుండఁగా పైనుదహరింపఁబడిన వాసనలు వాని యణువుల మూలమున జీవుని నంటియుండు. స్థూలశరీరముతోఁ జేయఁబడు సమస్తకర్మములును దానికిఁ గలుగు సకలానుభవములును, పృథివీతత్త్వసంబంధమగు నణువు నొకవిధముగ మార్ప, దానియందొకవిధమైన చలనము గలుగును. ఆ యనుభవములు మరల మరలఁ గలుగను గలుగను దదనుగుణమగు చలనము దానియందుఁ బుట్టుటచే నారీతిని జలించుస్వభావము దృఢమగుచున్నది. ఇట్లు జీవితకాలమంతయు స్థూలశరీరముచేఁ జేయఁబడుకార్యము లన్నియు, అనుభవింపఁబడు సుఖదుఃఖములన్నియు నాయణువునందుఁ జలనముఁ గలుగఁజేసి దదనుగుణమగు స్వభావమును గలుగఁజేయుచున్నవి. మరణకాలమున స్థూలశరీరము నశింప నీయణువుమాత్రము జీవుని నంటియుండు. భూలోకమునఁ బ్రవర్తింపనశక్తుఁడై జీవుఁడు యాతనాశరీరమున నూర్ధ్వలోకమున వర్తించుచుండును. ఆ కాలమున నీయణువు ఎవ్విధమగుకార్యము లేక నిద్రించునట్లుండును. భువర్లోక స్వర్గోకానుభవము లగు పాపపుణ్యములు క్షీణింప జీవుఁడు మరలి భూలోకమున జన్మించుటకు రాఁగా నీయణువునందుఁ బూర్వకర్మానుసారమగు చలనము మరలఁ

బ్రూరంభింప నాకర్మ మభివ్యక్తమగుటకుఁ దగిన ప్రకృతిసముదాయము భూలోకమునుండి యాకర్షింపఁబడి స్థూలశరీరముత్పత్తియగుచున్నది. కావున జీవుని శుభాశుభ వాసనలన్నియు నీయణువునం దిమిడియుండి యనంతరజన్మమునం దభివ్యక్తమై స్వభావమగుచున్నవి. శాస్త్రములయందు కర్మమనునది అపూర్వరూపముగ నిలిచియుండునని చెప్పియుండుట యీయర్థమునే సూచించుచున్నది.

శ్రీగీతాశాస్త్రమున మూడవ యధ్యాయమున,

సదృశం చేష్టతే స్వస్యాః ప్రకృతేర్జ్ఞానవాసపి,

ప్రకృతిం యాంతి భూతాని ।

(గీత. 3. 33.)

అను శ్లోకములందలి ప్రకృతిశబ్దమును, ౧౭ వ అధ్యాయమున,

త్రివిధా భవతి శ్రద్ధా దేహినాం సాస్వభావజా ।

(గీత. ౧౭. ౨.)

కర్మాణి ప్రవిభక్తాని స్వభావప్రభేదైర్గుణైః ॥

(గీత. ౧౮. ౪౦.)

లోనగు వాక్యములయందలి స్వభావశబ్దము నీయర్థమునే బోధించుచున్నది.

శంకర భాష్యము

ప్రకృతిర్నామ—పూర్వకృత ధర్మాధర్మాది (జ్ఞానేచ్ఛాది—ఆనందగిరి). సంస్కారో వర్తమాన జన్మాదావభివ్యక్తః సా ప్రకృతిః, “జన్మాంతరకృతో ధర్మాది సంస్కారో మరణకాలేఽభివ్యక్తః స్వభావ ఉచ్యతే”॥

(గీత. ౧౭. ౨.)

జన్మాంతరకృత సంస్కారః ప్రాణినాం వర్తమానజన్మని స్వకార్యాభి
ముఖత్వేనాభివ్యక్త స్స్వభావః ॥ అని.

(గీత. ౧౮. ౪౦.)

ఒకజన్మమునం దేవిద్యయందుఁగాని పరిశ్రమము ఎక్కు
డుగఁ జేయఁజేయ ఆకాలమునం దంతట నీయణువు దాని
కనుగుణముగ జలించుచు నేయుండును. అభ్యాసబలముచే మఱి
యెప్పుడైన నావిద్య నభ్యసింపఁ బూర్వాభ్యాస బలమున
నావిద్య యతిసులభముగ నలవడును. జన్మము మాఱి వేఱొక
శరీరమువచ్చినను భూతసూక్ష్మము జన్మజన్మమునకు శాశ్వత
ముగ నిలుచుటంజేసి పూర్వాభ్యాసవాసనాబలముచే నా
విద్య యాజీవునకు సులభ సాధ్యమగును. ఈరీతిని వివిధములగు
ననుభవములు, కర్మములు నీభూతసూక్ష్మమునందు స్థిరముగ
నిలిచి యనేక జన్మములకుం గారణము లగుచుండును. ఐనను
జీవుఁడు సుఖదుఃఖానుభవముచే జ్ఞానముకలవాఁడై యైహిక
విషయములయందు వైరాగ్యము నభివృద్ధిచేసికొనఁ గ్రమ
క్రమమున విషయవిముఖములగు వాసన లుత్పత్తియై వృద్ధి
యగును. పూర్వపు విషయవాసనలు కాలక్రమమున క్షీణిం
చును. ఈవిధమున వాసనాక్షయము కానుకాను జన్మరాహిత్య
మునకు హేతువగును.

మఱియు నిట్లు పురుషుఁడు కామక్రోధాదులకు లోఁబడి
నప్పుడెల్లను సూక్ష్మశరీరమునందుఁ జలనమును గలుగఁజేయ
నని ముందే వ్రాయఁబడియె. కావుననే, మనుష్యునందుఁ గావ

క్రోధాదులు, ఈర్ష్యాసూయలులోనగు నవి యుద్రేకమగుచో నాసూక్ష్మశరీరభాగమునఁ దదనుగుణములగు మార్పులు చలనవికారములుగఁ గలుగ నాచలనము సూక్ష్మశరీర బీజమగు భూతసూక్ష్మమును సోఁకి స్వభావమై యాగుణమును మరల మరల నంకురింపఁజేయును. కావున నవకాశము గలిగి నప్పడెల్ల నట్టిగుణములు పూర్వమునకంటె నెక్కుడుగ నుద్రేకమై యాదుస్స్వభావము వృద్ధియగునట్లు చేయును. ఇది యిట్లుండఁగా స్థూలశరీరపతనానంతరము సరకమునఁగలుగు దుఃఖానుభవము సైతము ఆయణువునందుఁ జేరియుండును. కాలక్రమమున భవర్లోకమందలి శరీరమునశింపఁగా భూర్భువర్లోక భూతసూక్ష్మములతో స్వర్లోక సంబంధమగు మనోమయ శరీరముతోడను, స్వర్గలోకమును జేరును. అచ్చట పూర్వాధ్యాయమునందు సూచింపఁబడియుండురీతిని సుఖానుభవము ననుభవించుట ద్వారా ఆలోకజ్ఞానమును బొందును. ఆయనుభవములన్నియు నాశరీరబీజమగు భూతసూక్ష్మమునందుఁ జలనము గలుగఁజేయుటచే నది ఆయామనోవృత్తులను, సంకల్పమును మరల మరల బుట్టించుస్వభావముగలది యగును. స్వర్గానుభవము తుదముట్ట నాశరీరముసైతము జీర్ణమై నశించును. ఆస్థితియందు జీవుఁడు విజ్ఞానమయకోశమునుండి పృథివ్యప్రేక్షోత్తర్వముల సంబంధమగు దేహబీజములం గలిగి రాఁబోవు జన్మమున కున్ముఖుఁడైయుండును. మరల గ్రమమున స్వర్లోక దేహబీజము కాలపరిపాకముచే స్వభావానుసార

ముగఁ జలింప స్వర్లోక ప్రకృతిని గొంతయాకర్షించుకొని రాఁ బోవుజన్మమున మనోవృత్తుల కునికిపట్టగు స్వర్లోక శరీరమును గల్పించును. ఆమీఁద అష్టత్వదేహబీజ మటులే చలించి భువర్లోక ప్రకృతి నాకర్షించుకొనఁగా భువర్లోక శరీర ముత్పత్తి యగును. ఆతీరుననే పృథివీతత్వ భూతసూక్ష్మము సైతము ప్రారబ్ధకర్మానుసారముగ కర్మఫలముల విధించు దేవతలచే నిర్దేశింపఁబడిన దేశమునందును, కుటుంబమునందును, తల్లి దండ్రులయందును బ్రవేశించి రాఁబోవు స్థూలశరీరమునకు బీజమగుచున్నది. జీవుని స్వర్గానుభవము పరిపూర్ణముకాఁగా జీవుఁడు పైని సూచింపఁబడినరీతిని పునర్జన్మమునకు వచ్చు మార్గము పంచాగ్నివిద్యయని యుపనిషత్తులు వర్ణించుచు న్నవి. అందు జీవుఁడు ద్యులోకము, పర్జన్యలోకము, పృథివీ లోకమున నోషధులు, ఆపైఁ దండ్రీదేహము, కడపట రేతో రూపమున మాతృగర్భమును వరుసగఁ బ్రవేశించి శరీరమును ధరించు నని నిరూపింపఁబడియున్నది.

తస్మా దగ్ని సమిధో యస్య నూర్యస్సోహతృర్జన్య ఓషధయః పృథి వ్యామ్ । పుమాన్ రేతస్సించతి యోషితాయాం బహ్వీః ప్రజాః పురుషాత్సంప్రసూతాః ॥

(ముండకోపనిషత్తు. ౨. ౧. ౫.)

మఱియు,

అసౌ వావ లోకో గౌతమాగ్నిస్తస్యాదిత్య ఏవ సమిద్రశ్మయో ధూ మోఽహరర్చి శ్చన్ద్రమా అక్షౌరానక్షత్రాణి విస్ఫులింగాః ॥ ౧ ॥

తస్మిన్నేతస్మిన్నగ్నౌ దేవాశ్చద్ధాం జహ్వతి తస్య ఆహుతేస్స
మోరాజా సమభవతి || ౪ ||

పర్జన్యో వావ గౌతమాగ్నిస్తస్య విస్ఫులింగాః ||౧||
తస్మిన్నేతస్మిన్నగ్నౌ దేవాస్సోమగ్ రాజానం జహ్వతి తస్య ఆహుతే
ర్వర్షగ్ సమభవతి || ౫ ||

పృథివీ వావగౌతమాగ్ని విస్ఫులింగాః ||౧||
తస్మిన్నేతస్మిన్నగ్నౌ దేవావర్షం జహ్వతి తస్య ఆహుతేరన్నగ్
సమభవతి || ౬ ||

పురుషో వావగౌతమాగ్నిస్తస్య విస్ఫులింగాః ||౧||
తస్మిన్నేతస్మిన్నగ్నౌ దేవా అన్నం జహ్వతి తస్య ఆహుతేశ్చ
తస్సమభవతి || ౭ ||

యోషావావ గౌతమాగ్ని విస్ఫులింగాః ||౧||
తస్మిన్నేతస్మిన్నగ్నౌ దేవారేతో జహ్వతి తస్య ఆహుతేర్గర్భ
స్సమభవతి || ౮ ||

(ఛాన్దోగ్యోపనిషత్తు, పంచమప్రపాఠకము, ౪. ౫, ౬, ౭, ౮ ఖండములు.)

ఇందు శ్రద్ధాశబ్దముచేఁ బూర్వవాసనాయుక్తమగు సువ
ర్లోక దేహబీజమగు భూతసూక్ష్మము బోధింపఁబడుచున్నది.
కాలపరిపాకమున జీవుఁడు జన్మమున కభిముఖుఁడు కాఁగా
ఈ సువర్లోక బీజమునందుఁ బైఁజెప్పినరీతిని జలనము కలుగ
సువర్లోక ప్రకృతినుండి కొంతభాగము నాకర్షించుకొని దేవ
తల సహాయముచే నాసువర్లోకశరీరమును గల్పించుకొనును.
ఇదియే రాఁబోవు జన్మమున మనోమయ కోశమున నొకభాగ

మగును. ఇదియే “ దేవాశ్చద్ధాం జహ్వాతి ” అను వాక్యము యొక్క యర్థమని తత్త్వవేత్తలు వచించుచున్నారు. ఈగ్రోత్త స్వర్లోకశరీరమే “ సోమోరాజా ” యనఁబడునది. పిదప భువర్లోక దేహాబీజమునందుఁ జలనము కలుగఁ బూర్వమువలె నాలోక ప్రకృతిసముదాయమున నొక కొంత యాకర్షించు కొని దేవతల సహాయముచేఁ గ్రోత్తశరీరమొకదాని (కామ మయ శరీరము) నేర్పఱచుకొనును. ఈరెండుభాగములు కలిసి మనోమయ కోశమగు. ఈతీరుననే వృథివీతత్త్వసంబంధమగు స్థూలదేహాబీజము వర్షబిందుమార్గమున భూమియందుఁ బడి యోషధులయందుఁ బ్రవేశించి కర్మదేవతల సహాయమున భవిష్యజన్మహేతువగు పితృదేహమున నాహారముగఁ బ్రవేశించి రేతోరూపమునఁ దల్లి గర్భమునఁజేరి పిండ ముత్పత్తి యగుచున్నది. అచ్చట నాపృథ్వీభూతసూక్ష్మము పైసూచింపఁబడినరీతిని బూర్వసంస్కారము ననుసరించి చలింప దాని కనుగుణమగు ప్రకృతి సముదాయము ఆకర్షింపఁబడి దేవతా సహాయమునఁ గ్రోత్త శరీరము వృద్ధియగుచున్నది. తరువాత శిశువు క్రమముగ జన్మింపఁ గొంతకాలమగు వఱకు జీవాత్మ సాక్షిమాత్రుఁడుగ నుండి శరీరస్థితికి వలయు తనశక్తిని మాత్రము నిచ్చుచుండును. జీవాత్మ సామాన్యముగ నేడేండ్లు గడచినవెనుకనే శరీరములందు యథార్థముగఁ బ్రవేశించి వాని నుపాధులుగ గ్రహించును. అట్లు గ్రహించుటయే జీవునకు వాస్తవముగ ద్వితీయ జన్మము. ఆకాల ముపనయనమునకు

ముఖ్యకాలము. ఆపిదప నే బాలుఁడు విద్యాభ్యాసమునకు సహిత మర్హుఁడు.

జీవుఁడు వాని యుపాధులతోఁ జేయు సమస్తకర్మములు రాఁబోవు జన్మములయందుఁ దన స్వభావమునకు హేతువు లగుచున్నవి. కావున నెల్లవారును దమతమస్వభావములను నిష్పక్షపాతముగఁ బరిశీలించుకొని యశుభవాసన లించుక యైననుండినచో వాని సధికప్రయత్నమున నశింపఁజేసి శుభ వాసనల వృద్ధిచేసికొనుటకుఁ బాటుపడవలయును. అట్లుచేసి దుస్స్వభావమును వదలించుకొని సత్స్వభావమును వృద్ధిచేసి కొనుచుఁ గ్రమమున నెల్లవారు నుత్తమమగు పురుషార్థమును సాధించుకొందురుగాక.

పదియవ యధ్యాయము

కర్మము

కర్మమనఁగా జేయఁబడునది. మానవుఁడు మనస్సుచేతను, వాగా దీంద్రియములచేతను, శరీరముచేతను జేయునదియంతయుఁ గర్మమనఁబడును. అట్టికర్మము లన్నియుఁ దదనుగుణములగు ఫలముల నిచ్చుచుండు. కావునఁ జేయఁబడు కార్యముతో దానిఫలముసయితము కర్మమనియే పిలువఁబడుచున్నది. యథార్థమునఁ జూడఁ జేయఁబడు కార్యమును, దానిఫలమును ఒక్కటిగ నే భావింపఁదగును.

లోకమున భూమియందు విత్తనము నాఁటినచో నద్దాని నుండి వృక్ష ముత్పత్తియై సకాలమునఁ బుష్పములు ఫలములు గలుగ నాఫలములనుండి మరల బీజములు గలిగి యం దొక్కొక్కటియుఁ దిరిగి వృక్షములకును ఫలములకును హేతువు లగుచున్నవి. ఎవ్విధమైనబీజము నాఁటిన నెవ్విధమగు వృక్షములు, ఫలములును నుత్పత్తియగు. ముష్టివిత్తనము నాఁటి మధురములగు మామిడిపండ్లు కావలయునన్న దొరకునా? కర్మమన నిట్టిదియే. కాఁబట్టి మానవుఁ డెట్టి ఫలముల నపేక్షించునో అట్టి ఫలముల నీగలుగు కర్మములను జేయ

వలయు. చేయఁబడు కర్మములు ఫలములనీయ నాఫలములు క్రొత్తకర్మములకు హేతువులగుచుండును. ఇట్లు కర్మములును ఫలములును, మరలఁ గర్మములును ఫలములును, అన్యోన్య సంబంధముగలవియై యుండును. ఈసంబంధము కార్యకారణ రూపమైనది. కారణములేకయే కార్యము గలుగ నేరదు.

అకారణం కథం కార్యం సంసారేత్ర భవిష్యతి ।

(దేవీభాగ.)

న హి కారణంవినా కార్యస్యోత్పత్తిః ।

(అని ప్రాచీనమూక్తి.)

మానవులు అనుభవించునుఖదుఃఖములన్నిటికి హేతు భూతములుగఁ గారణములుండియే తీరవలెనుగదా ! కారణములగు పూర్వకర్మముల నెఱుంగక ప్రస్తుతపు సుఖదుఃఖానుభవములు విధిక్రమములనియు, దైవికములనియును, దా మస్వతంత్రులనియును మానవులు విధిని దూఱుదురు. అట్లుదూఱుట యజ్ఞానముగాని వేఱుగాదు. ప్రపంచమంతయును గారణములేక కార్యము గలుగనేర దను న్యాయమునకు లోఁబడియే యున్నది. కావునఁగారణములను గలుగఁజేసిన తరువాత వాని ఫలముల ననుభవింపక తీరకపోయినను కారణములను గలుగఁజేయుటయందు మానవులు స్వతంత్రులు. ఈవిషయమున మానవులకుంగల స్వాతంత్ర్యపారతంత్ర్యముల కొక్కదృష్టాంతము చెప్పనగు. ప్రపంచమంతయు భగవదాజ్ఞకు లోఁబడియున్న దనుటకు సందియమే లేదు. అగ్నిని స్పృశించిన హస్తము

కాలును అనునది భగవదాజ్ఞయై యుండ నెవడుగాని నిష్పను దాఁకవలయు నను నిర్బంధము ఇంచుక యైనను లేదు. నిష్పను దాఁకుటకుఁగాని, తాఁకక యుండుటకుఁగాని స్వతంత్రుడై యుండ స్పృశించిన పిదప దానిఫలమును అనుభవింపక తీరదు. ఆలాగుననే శ్రుతి స్మృతులయందుఁ గొన్ని కార్యములు విధింపఁబడియు, మఱికొన్ని నిషేధింపఁ బడియు నున్నవికదా! శ్రుతి స్మృతులు భగవదాజ్ఞను సూచించునవికదా!

శ్రుతిస్మృతిర్మమైవాజ్ఞా యస్తాముల్లంఘ్య వర్తతే ।

అజ్ఞాచ్ఛేదీమమద్వేష్య స్సమేవధ్యతమౌమతః ॥

(శ్రీమహాభారతము.)

ఇందు నిషేధింపఁబడిన కార్యములు చేయఁబడినచో దుఃఖ హేతువులగుటచే నిషిద్ధములును, సుఖదాయకము లగు కార్యములు కర్తవ్యములుగ విధింపఁబడినవియు నగు. అజ్ఞుడగు శిశువునకు నిష్పను దాఁకఁగూడదని తండ్రి నిషేధించియుండ నట్టి యాజ్ఞోల్లంఘనముచే శిశువు బాధపడుట తాఁజేసిన కార్యమునకుఁ గలిగిన ఫలముగాని తండ్రి యాగ్రహమువలనఁ గలిగిన బాధకాదుకదా! ఆలాగే శ్రుతిస్మృతి నిషిద్ధములగు కార్యముల నజ్ఞానముచేఁ జేసినను నిష్పను స్పృశించిన శిశువు వలెఁ దదనుగుణమగు ఫలము ననుభవించువాడేగాని వేఱు గాదు. మానవులీన్యాయమును దెలిసికొను నంతవఱకుఁ గర్తవ్యకర్తవ్యముల నెఱుంగక ప్రకృతిబద్ధులయి వర్తింతురు. ఈన్యాయమును దెలిసికొనిన పిదప కోరుఫలముల నీఁజాలు

కర్మములను మాత్రముచేయుచు ననిష్టములగు ఫలముల నీడగు కర్మముల విడుచుచుందురు. లోకమున మానవులందఱు సదా సుఖమునే కోరువారు గావున నెట్టి కార్యములు తుదకు సుఖప్రదములగుటచేఁ గర్తవ్యములో, ఎట్టి కార్యములు విడువఁదగినవో తెలిసికొనుట యావశ్యకము.

ఎట్టి కర్మమునైనను జేయుటయందు మూఁడవస్థలుండును. మొట్టమొదట విషయేచ్ఛ కలుగఁగా దాని నీడేర్చుకొను విధమును మనస్సున సంకల్పించి యనంతరము కర్మమును బాహ్యముగఁజేయును. కావుననే బృహదారణ్యక శ్రుతి (౪-౪-౫) యందు

“కామమయ ఏవాయం పురుష ఇతి. స యథా కామో భవతి తత్క్రతుర్భవతి. యత్క్రతుర్భవతి తత్కర్మ కురుతే. యత్కర్మకురుతే తదభి సంపద్యతే”

అని చెప్పఁబడినది.

తా. ఈపురుషుఁడు కామస్వరూపుఁడు. కామానుగుణముగ సంకల్పించువాఁడు. సంకల్పానుసారముగఁ గర్మమును జేయుచున్నాఁడు. కర్మానుసారముగ ఫలము నందుచున్నాఁడు.

ఈ రీతిఁ గామము, క్రతువు లేక సంకల్పము, క్రియ యని కర్మము మూఁడవస్థలు కలదగును. ఇందు ౧. కామము. ఇచ్ఛామాత్రమనోవ్యాపారము. మానసిక కర్మము. ౨. సంకల్పము, విషయేచ్ఛ స్ఫుటమై దానిని గ్రియాదులచే నెఱవేర్చువిధమును బన్ని క్రియను జేయఁబూనుట. ఇదియే వాచిక

కర్మము. వాక్కనునది సర్వేంద్రియములను సూచించును. కామసంకల్పములు వ్యక్తములు కాఁగా వాక్కుతో వచించు నట్లు సర్వేంద్రియములతోను బనిచేయుట యింద్రియకర్మ మని చెప్పబడును. 3. క్రియ, బాహ్యమగుకర్మము, అనఁగా బయటచేయుపని, కాయకకర్మము. ఇది మూఁడవది. ఇట్లు మనస్సుచేతను, ఇంద్రియములచేతను, స్థూలమగుకాయము చేతను జేయఁబడు వ్యాపారములన్నియును మనోవాక్కాయ కర్మములని చెప్పబడు. వీనియం దొక్కొక్కటియుఁ దదను గుణమగు ఫలము నీయఁజాలియుండును. మానవుఁడు వాచిక కాయకకర్మములవలెఁ గేవలమనోవృత్తులచే నితరులకు మేలు కీడులు చేయఁగలిగియుండునని పూర్వాధ్యాయమున విస్తరించి వ్రాయఁబడి యున్నది. అట్లు ఇతరులకు మేలుకీడులు కలుగఁ జేయుటచే వారితోఁ గర్మానుబంధమును గల్పించుకొనుచుం డును. వాని ననుసరించియే పురుషుఁడు సుఖదుఃఖముల నను భవించుచుండు.

జీవుఁ డీశ్వరాంశమగుటచే సచ్చిదానంద స్వరూపుఁడు. ఈశ్వరునివగు నిచ్చాక్షాన క్రియాశక్తులు జీవునియందునుఁ బ్రతిబింబించియే యున్నయవి. ఇవి భూరాద్యఘోరోకముల యందుఁ గామములు, సంకల్పములు, క్రియలు అనుమూఁడు దశలుగఁ గన్పడుచున్నయవి. కావున మానసిక, వాచిక, కాయకములగు కర్మములు జీవాత్మయొక్క మూఁడులక్షణ ముల ననుసరించియుండు.

ఈమూఁడు కర్మములు ఎట్టి యెట్టిసందర్భముల నే యేఫలముల నీజాలునోయని యెఱుంగవలయు నన్న ముఖ్యముగ మూఁడున్యాయముల నెఱుంగవలయును.

౧. పురుషుఁడైయ్యై కామములకు లోఁబడునో యాయా కామవిషయములకు బద్ధుఁడై యవి యుండు ప్రదేశముల కాక రింపఁబడును.

తదేవసక్తస్సహకర్మజైతి లింగం మనోయత్ర నిషిక్తమస్య ।
(బృహదారణ్యకము.)

అనఁగా, మనస్సు ఏవిషయమునందు మగ్నమగుచుండునో ఆవిషయమును గూర్చి కర్మానుసారముగ జీవుఁడు పోవుచున్నాఁడు.

కామముగల జీవునకును, ఆయావిషయములకును దృఢమగు ననుబంధము కలుగుచున్నది. ఆవిషయములు కర్మఫలరూపములుగ ననుభవించుట విధియై యవి యుండుచోటికి విధివశముగ నీడువఁబడుచున్నవాఁడు. ఇట్లు కామము బంధమగుచున్నయది.

కామాక్ యః కామయతే మన్యమానః స కామభిర్జాయతే తత్ర తత్ర ।
(ముండకోపనిషత్. 3-౨-౨౦.)

ఏయేకామములను మనసా చింతించి కోరునో, ఆయాకోరికలతో ఆయాకామ్యవిషయములుండుచోట్ల, అనగా ఆకోరికవిషయములతో చుట్టఁబడినవాఁడై వుట్టును.

అయ్యుక్తః కామకారేణ ఫలేనక్తో నిబధ్యతే ।

(గీత. ౫-౧౨.)

ఇంద్రియమనస్సులను స్వాధీనముగ చేసికొననివాడు కామముచేత ప్రేరేపింపఁబడి, ఫలాపేక్షగలవాఁడై బద్ధుఁడగును.

ఆఫలము సుఖదాయకమైనను దుఃఖదాయకమైనను అనుభవింపక తీరదు. మానవుఁడు సార్వకాలిక సుఖమునే కోరుచున్నను అజ్ఞానముచేతఁ దాత్కాలికమగు నల్పసుఖమును గోరి పర్యవసానమున రాఁబోవుదుఃఖమును గమనింపమిచేఁ గాలక్రమమున నాయల్పసుఖము తుదముట్ట దాని ననుసరించి యుండుదుఃఖమును బొందుచున్నవాఁడు. కర్మఫలము సుఖరూపముగనుండిన నాకర్మము పుణ్యకర్మమనియు, దుఃఖరూపఫలమునిచ్చుకర్మము దుష్కర్మమనియు సామాన్యముగ నెఱుంగఁ బడుచున్నయది. ఈన్యాయమును జక్కఁగఁ దెలిసికొని, మానవుఁడు తనయందుఁబొడము కామములను జక్కఁగఁ బరిశీలించి శాశ్వతసుఖదాయకములగు విషయములనే కోరుచు ననిత్యములగు కామముల వర్జింపఁదగు. వాఁడు కోరినవిషయములు పరజన్మములయందు ద్దమంతటతాము ప్రాప్తించుచుండును.

౨. మనస్సుకల్పనాశక్తికలది. మనుష్యుఁ డెట్టి సంకల్పములను భావించుచుండునో ఆవిధముగ నగుచుండును. “యద్భావం తద్భవతి” ఎట్టిసంకల్పముల నిహజన్మమునఁ గలిగియుండునో పరజన్మమున నవి జీవునకుఁ గలుగును.

అథ ఖలు క్రతుమయః పురుషః యథాక్రతు రస్మిన్లోకే పురుషో
భవతి తథేతఃప్రేత్య భవతి ।

(3. ౧౪. ౧. ఛాందోగ్యము.)

తా. పురుషుడు క్రతుమయుడు—సంకల్పరూపుడు. ఇహజన్మమున నెట్టిసంకల్పములు గలవాడగునో శరీరపతనానంతర మట్టి స్వభావముగలవాడగును.

ఈశ్వరునియందు జ్ఞానశక్తివలె జీవునియందు మనస్సు క్రియాశక్తి ప్రతిబింబమగును. బ్రహ్మ తపస్సు చేసి ప్రపంచములనృజించిన రీతిని జీవుడు తన సంకల్పములచేతఁ దన్నుఁ జుట్టియుండు సందర్భములను గల్పన చేయుచున్న వాడు. జీవుడు తనమనస్సున నెట్టి గుణములను మననము చేయునో అట్టిగుణములుగలవాఁ డగు. కావున మనుష్యుని స్వభావము సంకల్పములచేఁ గల్పింపఁబడినది. పలుమాఱు సత్యము, భూతదయ, శాంతము లోనగు సద్గుణములను మననము చేయఁ గాలక్రమమున సత్స్వభావము కలవాఁ డగును. అటులనే యీర్ష్యాసూయలు, పరాపకారము మొదలగు దుర్గుణములను మననముచేయఁ గ్రమక్రమమున దుస్స్వభావము కలవాడగును. దీనిని దెలిసికొనిన మానవుడు తన స్వభావమును గోరినట్లు మార్చుకొనుటకు శక్తిగలవాడగును. ఎట్టిగుణములను దనస్వభావమునందు దృఢపఱచుకొన నిచ్చయించునో అట్టి గుణములను మనమున నెల్లప్పుడు మననముచేయ నా గుణములు జీవునిస్వభావముగ దృఢపడును. అటులే తనయం

దలి దుర్గుణములను విడువవలయు నను సంకల్పము దృఢముగఁ జేయ నాదుర్గుణములు సైతము కాలక్రమమున వదలిపోవును. జీవుఁడు పరిశుద్ధములును, యోగ్యములును నగు విషయములను, గుణములను, గార్యములను బలుమాఱు చింతించి సత్స్వభావమును వృద్ధిచేసిన మరలమరల నట్టి సంకల్పములనే సులువుగఁ జేయుచు రాఁబోవు జన్మములయందుఁ గూడ నట్టి శుభ వాసనలు దృఢముగఁ గలవాఁడగును. అటులే హేయములును, వర్జ్యములు నగు నీచగుణములను మననము చేయఁ దదనుగుణములగు నశుభ వాసనలతోటి ముందు జన్మించును. ఈశుభాశుభ వాసనలే పూర్వకర్మమని యెన్నఁబడును.

3. మఱియు జీవుఁడుచేయుక్రియల ననుసరించి బాహ్యములగుసందర్భాసందర్భములు కలుగుచున్నవి. జీవుఁడుచేయు కార్యము లితరుల సుఖదుఃఖములకు హేతువులగును గాన నితరులకు సుఖము గలుగఁజేయుచుండిన మానవుఁడు పరజన్మమునందును సుఖము ననుభవించు సందర్భములు గల్గి వుట్టును. అట్లుకాక లోకులకు బాధనుగలుగఁజేయువాఁడు దుఃఖమును బొందు సందర్భములుగలిగి వుట్టును.

యథా యథా కర్మగుణం ఫలాఢీ
కరోత్యయం కర్మ ఫలేనివిష్టః ।

తథా తథా యం గుణసంప్రయక్త
శ్శుభా శుభం కర్మఫలం భువన్తి ॥

(కాంతిపర్వము.)

తా. ఫలమునుగోరి జీవుఁడెట్టియెట్టి కార్యముల నొనరించు నో రాఁబోవుజన్మమున నట్టిశుభాశుభరూపకర్మఫలముల ననుభవించును.

నా బీజాజ్ఞాయతే కించిన్నాకృత్వా సుఖమేధతే ।

సుకృతై ర్విందతే సౌఖ్యం ప్రాప్య దేహక్షయం సరః ॥

(శాంతిపర్వము.)

తా. విత్తనములుచల్లక చెట్లు మొలవనియట్లు తానేమి యుఁజేయక యేసౌఖ్యమును బొందఁడు. సత్కార్యములచే దేహాంతమునందు సౌఖ్యము కల్గును.

ఈన్యాయములను దెలిసికొనిన జీవుఁడు మంచిచెడ్డలను జక్కఁగ విమర్శించి నడుచుకొనుచు రాఁబోవుజన్మముల యందుఁ గోరినట్లనుకూల ప్రతికూలములను గల్పించుకొనఁ జాలియుండును. అనఁగా సత్సంకల్పములచేత మంచిస్వభావమును, దుస్సంకల్పములచేత దుష్టస్వభావమును జీవుఁడు కల్పించుకొనినరీతినే సత్కార్యములచేత ననుకూల సందర్భములను, దుష్కార్యములచేతఁ బ్రతికూల సందర్భములను గల్పించుకొనును.

లోకమునందనేకులు బాల్యమునుండి నైజముగ మంచిగుణములు గలిగి యుండుటను, మఱికొందఱు దుర్గుణములు గల వారుగనుండుటను జూచుచున్నాముకదా! అట్టి సుగుణదుర్గుణములు పూర్వజన్మముల యందు వారుచేసిన మానసికములగు కర్మముల ఫలములని యెన్నఁదగి యుండును. మఱియుఁ

గొందఱుజీవులు యోగ్యతయుండినను లేకుండినను, నిరంతర సుఖము ననుభవించుటయును, మఱికొందఱెంత ప్రవీణులుగ నుండినను విఫలమనోరథు లగుటయును గన్నులారఁ గాంచు చున్నాము. ఇద్దియును బూర్వజన్మములయందలి కాయకమగు కర్మఫలమేయని యెఱుంగదగు.

ఇట్టి మూఁడున్యాయములును జీవుని యిచ్ఛాజ్ఞాన క్రియా శక్తుల ననుసరించునవి. ఈమూఁడుశక్తులును జీవునకుఁ బ్రతి జన్మమునందును కోరికలుగను, సంకల్పములుగను, బాహ్య కార్యములుగను గన్పడుచుండును. పైసూచింపఁబడిన మొదటి న్యాయము ననుసరించి కోరికలవలనఁ గోరునట్టి జీవునకు, కోరఁబడు పదార్థమునకును దృఢమగు ననుబంధము కలుగు చున్నది. అటులనే సంకల్పమువలన జీవునిస్వభావము నిరూపింపఁబడుచున్నది. కాయకములగు కార్యముల ననుసరించి బాహ్యములగు ననుకూల ప్రతికూలనిమిత్తము లేర్పడుచున్నవి. ఇట్లు మూఁడువిధములగు కర్మములఫలములు జీవుని ననుసరించియేయుండును.

జీవుఁడు ఎల్లప్పుడును క్రొత్తదియగు కర్మమును జేయుచుఁ బూర్వకర్మఫలము ననుభవించుచునే యున్నవాఁడు. పూర్వపు రాగద్వేష వాసనలతోడ జన్మింపకతీరదు. పూర్వపు సంకల్పములచేతఁ గల్పింపఁబడిన స్వభావమునకు సామాన్యముగ లోఁబడి వర్తించుచుండును. పూర్వపుఁ గార్యముల వలని ఋణానుబంధరూపములగు ననుకూల ప్రతికూలముల నిర్బంధ

ములకు లోనై యుండక తీరదు. ఐనను జీవాత్మ యీశ్వరాంశ మగుటచే స్వతంత్రుఁడుగ నున్నవాఁడు. పూర్వమేరీతి నిచ్చు యించెనో, సంకల్పించెనో, బాహ్యములగు కార్యముల యుందుఁ బ్రవర్తించెనో ఆలాగుననే వేఱువిధముగ నిచ్చు యించుటకును, సంకల్పించుటకును, కర్మములను జేయుటకును స్వతంత్రుఁడై యుండును. పూర్వపుఁ గర్మబంధములకు లోనై వర్తించుచుండినను తన స్వతంత్రమును గొంతవఱ కుపయోగించుటచే నాపూర్వపుబంధములఁ గ్రమక్రమమున వదలించు కొనుటకు శక్తికలవాఁడయ్యుండు. పూర్వకర్మానుసారమైన దుర్వాసనలు, దుస్స్వభావములు దృఢముగనుండినను ఈజన్మమునఁ బురుషప్రయత్నముచే నాస్వభావమునకు లోఁబడక మంచిమార్గమునఁ బ్రవర్తింపఁగలిగియుండును. జీవుఁడు పూర్వజన్మాంతమున నరకానుభవముచే విషయవాంఛలకు విశేషముగ లోఁబడుట బాధకరమను జ్ఞానముకలిగి వానిని వదలవలయు నను నిశ్చయమొక్కింతయైనను గలవాఁడయి యుండును. కావునఁ దరువాతి జన్మమునఁ బూర్వకర్మానుసారములగు దుర్వాసనలు దృఢతరములయి యుండినను, తనకుండిన స్వల్పజ్ఞానముచే నైనను మంచిమార్గము నవలంబింపయత్నముచేయుచుఁ గ్రమక్రమమున నశుభవాసనలను నశింపఁజేసికొనఁజాలును. కృషిచేయువాఁడు భూమిపై మొలచియున్న బీజాంకురములలో మంచి మొలకలను వృద్ధిచేయు ప్రయత్నములు చేయుచు, నితరములగు నంకురములను గ్రమ

ముగ నశింపఁజేయుటకుఁ దగినప్రయత్నములుచేసి తుదముట్ట
వాని నశింపఁజేయునట్లు జీవుఁడొక్కొక్క జన్మమునందును
దనశుభవాసనలఁ గ్రమక్రమముగ నభివృద్ధిచేసికొనుచు,
అశుభవాసనల సమూలముగ నశింపఁజేయవలయును. ఇదియే
విద్యాభ్యాసమువలని ముఖ్యప్రయోజనము. ఉపాధ్యాయులు
విద్యార్థిస్వభావమును గుర్తించి పరిశీలించి శుభవాసనలను
లాలనపాలనములచే వృద్ధిపఱచుచు, నశుభవాసనలుండిన
వానిని వృద్ధికాసీయక పోగొట్టుచుండవలెను. అట్లు చేయుటచేఁ
బూర్వపుఁ గర్మబంధముల నతిక్రమించుటకు జీవునకు శక్తి
గలిగియుండును. “శ్రద్ధానుసారిణీ విద్యా బుద్ధిః కర్మాను
సారిణీ” అనులోకోక్తి యర్థమింతియ. ఇందలిపూర్వార్థమును
నిరాకరించి రెండవభాగమును మాత్రము పలుమరు ప్రమాణ
ముగఁ గైకొనుచుఁ దమతమ కార్యములయందుఁ దమకు
స్వతంత్రము లేదనిభావించుచున్నారు. ఇయ్యది పొరపాటు.
ప్రతిజీవుఁడును బూర్వ కర్మానుసారముగనే నడుచుకొనుట
విధియైనచో శాస్త్రములయందలి విధినిషేధములన్నియు
నిష్ప్రయోజనములగును గదా! శాస్త్రములయందుఁ గొన్ని
కార్యములు కర్తవ్యము లని విధింపఁబడి మఱికొన్ని నింద్య
ములని నిషేధింపఁబడియుండుటచే నింద్యకార్యములయందుఁ
బూర్వకర్మానుసారముగ బుద్ధి ప్రసరించుచుండినను అట్లు ప్ర
కృతి బద్ధులయి వర్తింపక శాస్త్రములఁ బరిశీలించి శాస్త్ర
చోదితములగు కార్యములయందే వర్తింపవలయునని గ్రహింప

వలయును గదా! లేనిచో శాస్త్రములవలని ప్రయోజనము లేదు. స్వభావము శాస్త్రమునకు విరుద్ధముగ నుండినపుడెల్ల దానిని మార్చి శాస్త్రానుసారముగ జీవుండు వర్తింపవలయును.

యశ్శాస్త్రవిధిమత్స్యజ్య వర్తతే కామకారతః ।

న స సిద్ధిమవాప్నోతి న సుఖం న పరాం గతిమ్ ॥

తస్మాచ్ఛాస్త్రం ప్రమాణం తే కార్యకార్యవ్యవస్థితౌ ।

జ్ఞత్వా శాస్త్రవిధానోక్తం కర్మ కర్తుమిహర్హసి ॥

(గీత. ౧౬-అధ్యాయం)

తా. ఏపురుషుండు శాస్త్రనియమమును మీటి (పూర్వ కర్మ జనిత) యిచ్చానుసారము వర్తించునో వాడు ఫలసిద్ధి నొందఁడు. సుఖపడఁజాలఁడు. పరమగతి వానికి లభించదు. కావున నిదిచేయఁదగినదా, చేయఁదగనిదా యను సందియము గలిగినపుడు శాస్త్రమే ప్రమాణము. కాఁబట్టి యర్జునా! నీవు శాస్త్రములోఁ జెప్పియుండుదాని నెఱింగి కర్మము చేయఁదగి యుండువు.

ఈయర్థమే శ్రీమహాభారతమునందును విపులముగ నిరూపింపఁబడియున్నది. పురుషప్రయత్నము లేకయే కార్యసిద్ధి కానేరదు. కావునఁ బురుషప్రయత్న మెక్కుడుగ నుండవలయు. కార్యసిద్ధి నొనఁగూర్చుటయందుఁ బురుషప్రయత్న మాఱుభాగము లనియును దైవిక మొక్కభాగ మనియును పురాతనగ్రంథములయందు నిరూపింపఁబడినది.

పశ్చిర్మనుష్యయతైశ్చ సప్తమం దైవచింతనమ్ ।

కావువాఁడు పోలమును దున్ని విత్తి కలుపుతీసి మఱియు ననేక విధముల ప్రయత్నముచేయనియెడల దైవికమగు కాల నర్హములు కురిసియు సస్యములను ఫలింపఁజేయజాలవుగదా! పురుష ప్రయత్నములేనిచో దైవసహాయము వలని ఫలమెట్లు సిద్ధించును?

మఱియు హితోపదేశమునందు నీయర్థమే యెక్కుడుగ సిద్ధాంతికరింపఁబడియున్నది.

యథా హ్యేకేన చక్రేణ న రథస్య గతిర్భవేత్ ।
 తథా పురుషకారేణ వినా దైవం న సిద్ధ్యతి ॥
 పూర్వజన్మకృతం కర్మ తద్దైవమితి కథ్యతే ।
 తస్మాత్పురుషకారేణ యత్నైః కుర్యా దతంద్రితః ॥
 ఉద్యోగినం పురుషసింహ ముపైతి లక్ష్మీ
 రైవేన దేయ మితి కాపురుషా వదంతి ।
 దైవం నిహత్య కురు పురుషమాత్మశక్త్యా
 యత్నే కృతే యది న సిద్ధ్యతి కోఽత్రదోషః ॥

తా. ఒక్కచక్రముతో బండి సాగదు. అట్లే పురుషప్రయత్నములేక దైవముచేతనే ఫలసిద్ధిగలుగదు. తొలిజన్మమునఁ జేసికొనిన కర్మమే దైవమని చెప్పఁబడును. కావునఁ బురుషప్రయత్నమును పూనికతోఁ జేయవలయును.

పురుషప్రయత్నముచేయు పురుషునికి ఫలప్రాప్తిగలుగును. దైవముచే ఫలమియ్యఁబడుననుమాట అజ్ఞానులు చెప్పినది. దైవమును చంపి, యాత్మశక్తితోఁ బురుషముచేయుఁడు. యత్నము చక్కఁగఁ జేసియు ఫలించనిచో దోషములేదు.

శాస్త్రములును, శాస్త్రార్థములును దెల్పు నితరగ్రంథములును నీరీతి నుద్ఘోషింపుచుండ విధికృతము జరుగుచున్నదనియును, దానిని దాటుటకు మానవులకు శక్తిచాలదనియును, మానవులు ప్రవాహకాష్ఠములవలెను, గాలిచేఁదూలిపోవు తృణమువలె నున్నారనియు నెంచుట యెంతటి పొరపాటు? జీవుఁడు ధీరుఁడై యాత్మశక్తినివినియోగించి యత్యుత్తమమగు కార్యముల సాధింపవలయు. అట్లసాధ్యములని యెన్నఁబడిన ఘనకార్యముల సాధించిన మహాపురుషులయొక్కయు, మహాపతివ్రతలయొక్కయు, వృత్తాంతములు పూర్వగ్రంథములలో నిండి యున్నవికద! మార్కండేయుని యాయువు పదాఱు సంవత్సరములు మించదని పుట్టినప్పుడే విధినిర్దిష్టమై యుండినను స్వప్రయత్నము చేతనే పూర్ణాయువు నొందుటమాత్రమే గాక చిరాయువునుసైతము సంపాదించెనుగదా! మఱియును పతివ్రతాశిరోమణియగుసావిత్రి తనపూనికచేతను, ధైర్యము చేతను, యమునిచేఁజిక్కినప్రాణనాథుని ప్రాణములమరలించి దుస్తరమగు విధిలిఖితమును దరించునట్లు జేయలేదా!

కావున నుత్సాహముగలిగి పూనికతోడ నుద్యమించువారల కసాధ్యమెద్దియు నుండదు.

కర్మజేంద్రో భవేజ్జీవో బ్రహ్మపుత్రస్సకర్మణా ।

స్వకర్మణా హరేర్దాసో జస్మాదిరహితో భవేత్ ॥

స్వకర్మణా సర్వసిద్ధి మమరత్వం లభేద్ధృవమ్ ।

లభే తస్వకర్మణా విష్ణో స్సాలోక్యాది చతుష్టయం ॥

సురత్వం చ మనుత్వం చ రాజేంద్రత్వం లభేన్నరః ।

కర్మణాచ శివత్వం చ గణేశత్వం తథైవ చ ॥

(శ్రీదేవీభాగవతము, ౯-స్కం., ౨౭-అధ్యాయం.)

మఱియు యోగవాసిష్ఠమునందు,

పౌరుషేణ ప్రయత్నేన సహసాంభోరుహాస్పదం ।

కశ్చిదేవ చిదుల్లాసో బ్రహ్మతా మధిగచ్ఛతి ॥

సారేణ పురుషార్థేన స్వేనైవ గరుడధ్వజః ।

కశ్చిదేవ పుమానేష పురుషోత్తమతాం గతః ॥

పౌరుషేణ ప్రయత్నేన లలనాకలితాకృతిః ।

శరీరీ కశ్చిదేవేహ గతశ్చంద్రార్థచూడతామ్ ॥

తా. జీవుఁడు స్వకర్మవశమున నింద్రుఁడును, బ్రహ్మ
పుత్రుఁడును గావచ్చును, మఱియు హరిదాసుఁడునుఁ జన్మ
రహితుఁడును గావచ్చును. ఇంకను సకలసిద్ధులను బొందనగు.
అమరత్వమును బొందఁజాలును. సాలోక్యాది చతుర్విధముక్తు
లను జెందఁగలుగును. దేవత్వమును, మనుత్వమును రాజేంద్ర
త్వము మొదలగువాని నెల్లఁ బొందఁజాలియుండును. స్వకర్మ
బలముననే శివత్వమును, గణేశత్వమును బొందనగు. పురుష
ప్రయత్నముచేతనే యొకానొక జీవుఁడు బ్రహ్మత్వమును
బొందును. అటులనే శుద్ధమగు పురుషకారముచేతనే విష్ణుత్వ
మును బొందును. పురుషప్రయత్నముచేతనే యొకానొక పురు
షుఁడు శివత్వమునుబొందును.

కర్మవిషయమున నింకొక విధమగు దురభిప్రాయముగూడఁ
బలుపురమనస్సులయందుఁ బొడముచుండును. ఎవ్వఁడేని దాని

ద్రవ్యముచేఁ గాని, రోగాదులచేతఁగాని బాధపడుచుండ వానిం జూచువారు వానిని దైవోపహతునిగ భావించి వానికి సహాయముచేసిన నది దైవోద్దేశ్యమునకు విరుద్ధమగుననియు నెంచుట గలదు. అట్లెంచుట యజ్ఞానము. కర్మఫలానుభవము ఎపు డారంభమైనదియు నెపుడు పరిపూర్ణమగునదియును నజ్ఞులగు మనుష్యులకు సమగ్రముగఁ దెలియసాధ్యము కాదు కదా ; బాధితులబాధలను దొలఁగింప యత్నించుట మానవుల ధర్మమయియుండ నవకాశముగలిగినపు డట్టియత్నముచేయకయుండుట యధర్మము. బాధపడుచుండువారిని జూచినపుడు వారికి సాయముచేయుటకుఁ బ్రతిమానవుండును యత్నింపవలయును. బాధపడువాని కర్మము పరిపక్వము కానిచో నా సహాయము లభింపకపోయినను పోవచ్చును. సహాయమునొందుటకుఁ గర్మము పరిపక్వమయినదియు, కానిదియు సర్వజ్ఞులగుమహానీయులకును, దేవతలకును నెఱుంగనగుఁ గాని యితరుల కెఱుంగ నసాధ్యము. కావునఁ బ్రతిమానవుండును దుఃఖితులగువారిని జూచునపుడెల్లఁ దన ధర్మమును విడువక నడుపవలయును. అనుభవించువాని కర్మము పరిపూర్ణము కానిచో సహాయము చెందకుండఁజేయుట కర్మదేవతల ధర్మము. దేవతలద్దానిని జేయఁజాలియుందురు.

ఇదియునుంగాక మఱియొక సందియ మీవిషయమునఁ బొడముటయుం గలదు. ఒక్కొక్క జన్మమునందును జీవుండు చేయుకార్యములు గ్రహములచారము ననుసరించి యుండునని

యును, తమకు స్వతంత్రమేమియు లేదనియును, గ్రహములు కార్యములను జేయించువారనియును మనదేశమున విశేషముగ వాడుక గలదు. ఇంచుకయేని యాలోచించి చూచినచో నీయభిప్రాయము తప్పని స్పష్టమగుచున్నది. జననకాలగ్రహ సంపత్తి జీవుని పూర్వపురగర్మఫలమును సూచించునదియేగాని గ్రహములు ఫలముల నిచ్చువారుగారు. సాధారణముగ జన్మపత్తిక వ్రాయునపు డాదియందు వ్రాయఁబడు శ్లోకములీ యర్థమునే విస్పష్టముగఁ దెలుపుచున్నవి.

శ్రుతాసతీ సాధుజనానురంజకా పిత్రతంతరంగోత్పల చారుచంద్రికా ।

భావ్యర్థసంసూచనసచ్చకుంతికా విలిఖ్యతే సంప్రతి జన్మపత్తికా ॥

జననీ జన్మసౌఖ్యానాం వర్ధనీ కులసంపదామ్ ।

పదవీ పూర్వపుణ్యానాం లిఖ్యతే జన్మపత్తికా ॥

“ భావ్యర్థ సంసూచన సచ్చకుంతికా,” “ పదవీ పూర్వ పుణ్యానాం ” అనుపదములవలనఁ బూర్వకర్మఫలములను గ్రహములు సూచించునదియేగాని ఫలముల నిచ్చునది గావని స్పష్టమగుచున్నది. కావునఁ గొందఱు మానవులు అకృత్యములం జేసి తమజాతకరీతిచే గ్రహము లట్టి కృత్యములను జేయించిరని చెప్పట యశాస్త్రియము. పూర్వకర్మానుసార మగు శుభాశుభవాసనలను, మనశ్శక్తులను, జాతకమువలనఁ దెలిసికొనఁదగుఁ గాని జీవుఁడా ఫలములఁ దన ప్రయత్నముచే మార్పఁజాలఁడని చెప్పరాదు. జాతకమునుబట్టి జీవున కెదియేని యశుభవాసన లున్నట్లు తెలియవచ్చినచో వానిని

నశింపఁజేయు విద్యను బూనికతో నభ్యసించి యాదుష్టవాస
నల నశింపఁజేసికొనవలయు. ఇందుకు దృష్టాంతముగ నొక
పురాతన కథ గలదు. తొల్లి యొక రాజసంస్థానమునఁ నొక్క
జ్యోతిష్కుఁ డుండెను. అతనికిఁ బుత్రజననము కాఁగాఁ
దత్కాలమును బరికించి జాతకము వ్రాయుచుండఁగా శిశు
విరువది వత్సరముల వ్రాయము గలవాఁడై నపుడు చోరుఁ డగు
నని తెలిసెను. దానికిం జింతించి యాచార్యవృత్తి పుత్తున
కలవాటు పడకయుండఁ దొలఁగింపవలయు నని యుద్దేశించి
దీర్ఘముగ యోచించి విద్యాభ్యాసమువలనఁగాని దానిని దొల
గింపరాదని నిర్ణయించి యదిమొదలు విద్య చెప్పచున్నపు
డనేకనీతులను బోధించుటలోఁ జౌర్యవృత్తి నీచమనియుఁ
బాపహేతువనియు, నపకీర్తికరమనియు నిట్లనేకవిధముల లక్ష్య
లక్షణ పురస్కరముగ బోధించుచు నేయే పదార్థముల నప
హరించిన నేయేదోషములు రాఁగలవో, యెట్టిశిక్షలు గలుగఁ
గలవో వానినెల్ల నొక్క నొక్క చెప్పచు వచ్చెను. ఆబాలుఁ
డానంగతినే దృఢముగ నేర్చుకొని క్రమముగ విద్వాంసుఁ
డయ్యెను. కాని పూర్వకర్మవశమున నాకాలమురాఁగా దొంగి
లించవలయు నను బుద్ధి యుదయించెను. ఆరాత్రి యెరు
లెఱుంగకుండ రాజమందిరమును జొచ్చి యచ్చటచ్చట వెదకి
ధనాగారమును ప్రవేశించి దానియందలి వస్తువుల నొక్క
టొక్కటి చూచుచురాగాఁ దనకుఁ దండ్రిబోధించిన విషయ
ములు జ్ఞప్తికివచ్చెను. రత్నాదు లపహరించుటవలనఁ గలుగు

పాపములు శిక్షలు తలంపునకు వచ్చినందున సదోషములని
వానినెల్ల నపహరించుట మాని మరలి వచ్చుచు నొకమూల
రాసిగాఁ బోసియున్న వరిపొట్టును జూచి దానియం దేమియుఁ
దండ్రీ దోషమును జెప్పియుండలేదు కావున దోషములేదని
యపహరించి యింటికిం బోవుచుండెను. రాజగృహము
వెడలుతఱిఁ గావలియున్న సేవకుఁ డాతనిం బట్టుకొని కట్టిపెట్టి
యుదయమున రాజు సమ్ముఖమున నిలిపెను. రాజు తన
యాస్థానపండితుని పుత్తుఁ డిట్టిపని చేసినందుల కాశ్చర్యపడి
యేమి ఇది యని నడుగ నతఁడు నిజస్థితిని జెప్పెను. నిశ్చయ
వార్త నెఱుంగఁగోరి యాతని నొకచోట నునిచి తండ్రిని
బిలుపించి రాత్రివృత్తాంతమును నెఱింగించెను. శ్వేతిష్కుఁడు
జాతకదోషమును జెప్పచు స్తేయదోషమునే విద్యాభ్యాసకాల
మునఁ బలుమాట నొక్కిచెప్పిననియు నతఁ డా విషయము
నెఱింగియున్నవాఁడు కావున నావృత్తికిఁ బోఁడని నిశ్చయిం
చితి ననియుం జెప్పెను. రాజు సత్యము నెఱింగి విప్రకుమారుని
విడిచిపెట్టెను. దీనినుండి పూర్వకర్మానుగుణములను నశుభ
వాసనలను విద్యాభ్యాసమువలన విశేషముగ మార్చి కాల
క్రమమునఁబూర్ణముగ నశింపఁజేసికొన సాధ్యమగునని స్పష్ట
మగుచున్నది కదా! ఉపాధ్యాయు లగు వారలు విద్యార్థి
జాతకలక్షణముల నెఱింగియుండుట యెంత ప్రయోజనకారి
యైనదియు, నెంత యావశ్యకమైనదియు నీ యితిహాసమునుండి
స్పష్టమగుచున్నది. పాఠశాలలయం దుపాధ్యాయులు పైని

నూచించిన రీతిని విద్యార్థుల నొక్కొక్కరిని బ్రత్యేకముగఁ బరిశీలించి వారియందలి యశుభవాసనల నెఱింగి యాయశుభవాసనలఁ దుదముట్ట నశింపఁజేయుటకును, శుభవాసనల బీజావాపమునేయుటకును, బీజరూపముగ నుండు శుభవాసనల దిన దిన ప్రవర్ధమానములుగఁ జేయుటకును సదా యత్నింప వలయును. విద్యాభ్యాసమువలని ప్రయోజనము తాకిక జ్ఞానము నభివృద్ధిచేయుటమాత్రమే గాదు. విద్యార్థిని సుశీలునిగఁ జేయుట ముఖ్యోద్దేశ్యము. పూర్వము గురుకులవాసము వలన నిది సమకూరుచుండెను. ఇప్పుడు పాఠశాలలయందుఁ బెక్కండ్రు బాలు రొక్కయుపాధ్యాయుని యొద్దఁ గొద్ది కాలము మాత్రము విద్యను గ్రహించుచుండుటచే నా ముఖ్య ప్రయోజన మంతగ సమకూరుట గానము.

అయినను విద్యార్థివసతిగృహముల నేర్పాటుచేసి పాఠశాలాధికారుల విచారణలో నుంచి, విద్యార్థులకు గురువుల సాంగత్యము, ఎల్లపుడు గలుగునట్లుచేయుట ద్వారా వారల ప్రవర్తనమును చక్కగ చేయదగు. ఈవిషయము ౧౧ వ అధ్యాయమున బ్రహ్మచర్యాశ్రమధర్మములక్రింద విస్తరింపఁ బడియున్నది.

కర్మములు ఫలమునిచ్చు శక్తినిబట్టి మూడు విధములుగ విభజింపఁబడియున్నవి. ప్రారబ్ధము, సంచితము, క్రియమాణము అని. ప్రారబ్ధమనఁ జక్కఁగ నారంభమయినది. అనఁగా ననుభవమునకు వచ్చిన పూర్వకర్మము. సంచితమన ననుభవ

మునకు రాక చేరియుండు ప్రాక్కర్మము. ఇది సాధారణముగ జీవుని స్వభావముగను, శుభాశుభవాసనలుగను, మనశ్శక్తిగను గన్పడుచున్నయది. క్రియామాణమనునది వర్తమాన కర్మము. అనఁగా నీజన్మమునందుఁ జేయఁబడుచుండునది.

అనేకజన్మసంజాతం ప్రాక్తనం సంచితం స్మృతమ్ ।
క్రియమాణంచ యత్కర్మ వర్తమానం తదుచ్యతే ॥
సంచితానాం పునర్మధ్యాత్సమాప్యత్య కియత్కిల ।
దేహరంభేన సమయే కాలఃప్రేరయతీవ తత్ ॥
ప్రారబ్ధం కర్మవిజ్ఞేయమ్ ।

(దేహిభాగవతము ౬ స్కం., ౧౦. అధ్యాయం.)

సంచిత కర్మమన ననేకకొటి జన్మములయందుఁ జేసిన కర్మ ఫల మనుభవించగా మిగిలియుండు కర్మశేషము. ప్రారబ్ధమన్న నట్లు శేషించియుండు కర్మమునుండి యాజన్మమునందు ననుభవమునకు వచ్చుభాగము. గృహకర్త దీర్ఘకాలానుభవమునకుఁ దగినట్లు సేకరించిన పదార్థతుల్యము సంచితము. దానినుండి యుష్ప డష్ప డుపయోగముకొఱకు విభజించి తీసికొనఁబడు పదార్థమువంటిది ప్రారబ్ధము. అనేక జన్మములయందనేకులతో సంసర్గము కలిగి వారితోఁ గర్మానుబంధము లేర్పడి యుండును. అట్టి జీవులందఱు సేకకాలమునందు జన్మించుటయు, జన్మించినను భిన్న భిన్న ప్రదేశములయందుండుటచే నొకరితో నొకరు కలియుట కవకాశముండుటయును దట్టింపదు. ఇది మొదలగు దేశకాల నిమిత్తములచే నొక్కొక్క-

జన్మమున నేయేజీవులతోటి ఋణానుబంధములను దీర్చుకొనుటకు సాధ్యమగునో అట్టి జీవుల నొకచో జన్మించునట్లు చేయుట చేతను, లేక మఱియేవిధమునైనను వారలు గలియునట్లు చేయుటచేతను, కర్మశేషమునందుఁ గొంతభాగ మనుభవమునకు వచ్చితీరునట్లు కర్మఫలప్రదాతలగు దేవతలు నిరూపింతురని చెప్పియున్నాము కదా! అట్లొక్కొక్క జన్మమునందు ఫలానుభవమునకు వచ్చిన కర్మభాగము ప్రారబ్ధమనఁబడును. అనఁగాఁ జక్కఁగా ఫలమునిచ్చుట కారంభమైనది. అనఁగా ఫలభూతమగు కర్మము. జీవునకుఁ గలుగు శరీరసౌష్ఠ్యము, మాతాపితలు, దేశకాలములు లోనగునవి యన్నియు నాప్రారబ్ధకర్మము ననుసరించియే కలుగును. వింటి నుండి విడువఁబడిన బాణమువలెఁ బ్రారబ్ధ మనుభవమునకు రాకతప్పదు. ప్రారబ్ధమునుమార్చుట కెవ్వరికిని సాధ్యముకాదు. తనఫలమును దానిచ్చియే తీరును. “ప్రారబ్ధకర్మణాం భోగా దేవక్షయః” అని. ఇదియుఁగూడఁ బ్రయత్నముచే మార్ప సాధ్యముకావచ్చును గాన ప్రారబ్ధఫలమును, పురుషప్రయత్న ఫలమును రెండును గలిసి ఫలరూపముగఁ బరిణమించును. ఒకతాయని ఋషి దానిని నిరాటంకముగాఁ బోనిచ్చినచో నది పోదగుస్థానమునకుఁ బోవకనిలువదు. అట్లుగాక దానికడ్డముగా మఱియొకతాయని ఋషిన నారెండును నొకటితో నొకటి దగిలినచో మొదటితాయి తాఁబోదగు ఫలమును బొందదు. రెండవతాయి స్వేచ్ఛగాఁ దాను బోదగు

ఫలమునకుఁ బోదు. రెండును తమ మార్గములు విడిచి మఱియొక మూలగాఁబోవును. ఈరీతినిఁ బ్రారబ్ధము తన ఫలము నియ్యక తీరకయుండినను, పురుషప్రయత్నముచే దాని మార్ప నసాధ్యమని యెంచక పురుషప్రయత్నము చేసినచోఁ బ్రయోజనము కలుగకపోఁజాలదు. ప్రయత్నములేనిచో దాని ఫలము తానే వచ్చును. కొన్ని ప్రారబ్ధములు మనకుఁదెలియక యే పైఁబడ వచ్చును. నానిని నిలుపబ్రయత్నముచేయను మన కవకాశమే కలుగదు. సంచితకర్మ మిట్లుగాదు. సంచితకర్మము ఫలస్వరూపముగఁ బరిణమించనిది. దానిని ప్రయత్నముచేత ననఁగా వర్తమానకర్మముచేత మార్పఁదగు. సంచిత కర్మమున స్వభావరూపముగఁ గన్పడఁదగినదంతయు నారూపముగఁ గన్పడుచున్నదనియు, వర్తమానజన్మమునందుఁ జేయుప్రయత్నముచే నాస్వభావమును మార్పఁదగుననియును నిరూపింపఁబడి యున్నయది కదా! ఇంతియగాక సంచితకర్మము త్తమమగు నాత్మజ్ఞానమువలన నశించును.

యథైథాంసి సమిథోగ్నిర్భస్మ సాత్కురుతేజ్జన ।

జ్ఞానాగ్నిస్సర్వకర్మాణి భస్మ సాత్కురుతే తథా ॥

(గీత. ౪-3౭)

తా. దీప్తాగ్ని కఱ్ఱలను ఎట్లు భస్మముగఁజేయునో అట్లే యర్జునా! జ్ఞానపావకుండు సర్వకర్మములను భస్మముచేయును.

చేయఁబడు కర్మమంతయు ఫలమునీయకతీరదను సిద్ధాంతమొకటి యుండ జ్ఞానముచేత మాత్రము కర్మ మెట్లు నశించు

సని యడుగవచ్చును. సంచితకర్మము ఫలమున కున్ముఖము కాక యుండుటచే నింకను బీజరూపముగనున్న దనఁదగు. ఇంద్రియములచేతను, మనస్సుచేతను జేయఁబడు కర్మమంత యును జీవునకు స్వభావరూపముగనుండుటచే నెల్లప్పుడును మార్పఁదగియేయున్నది. కాఁక కర్మము మాత్రము ఇతర జీవులకు సుఖదుఃఖకారణమై యుండియుండుటంబట్టి యాయా జీవులు భూలోకమున జన్మించి యుండుకాల మాఋణాను బంధములఁ దీర్చుకొనుట కవకాశముల నిచ్చును. తనతోఁ గూడ జన్మించియుండు జీవుల ఋణములుమాత్రము ప్రారబ్ధ మునందుఁ జేరియుండుటచే నాజన్మమునఁ దీర్పఁబడును. ఇతర జీవులు భూలోకమున జన్మించియుండమిచే, వారల ఋణములు మాత్రము సామాన్యులగు జీవులకుఁ దీర్చుట కవకాశము గలుగదు. ఐనను సత్కర్మానుష్ఠానముచేతను, ధ్యానయోగా దులచేతను, భక్తిజ్ఞానములచేతను బక్వచిత్తుడైన యొకా నొకమహాపురుషునకుమాత్రము పూర్వజన్మజ్ఞానము గలుగ, నాతం డాసంచితమును నశింపఁజేయగలుగు. పూర్వజన్మ ములం దేయజీవులతో నేయేయనుబంధము లేయేరితిని గలిగి నదియు, వాని దివ్యదృష్టికి గోచరమగును. కాన వాడే యే కర్మములచే నీయనుబంధములు గలిగినదియు, ఏరాగ ద్వేషము లీకర్మములకు బీజములైనదియు నెఱింగి యాయాబీజములను బ్రయత్నముచే నాశము చేసికొనవచ్చును. ద్వేషపూర్వక మగుననుబంధ మెవరితోనైనఁ గలిగియుండినయెడలఁ బ్రేమ

పూర్వకములగు సంకల్పములచే నాద్వేషబీజమును నశింపఁ జేయును. అజ్ఞానపూర్వకమగు ననుబంధము కల్పించికొని యుండినచోఁ దత్త్వజ్ఞానముచే నాకర్మబీజమును నశింపఁ జేయును. ఈరీతిఁ గర్మబీజముల నన్నింటిని నశింపఁజేసినట్టా యెనా దగ్ధబీజములవలె నాయాకర్మములు ఫలదాయకములు గాక నశించిపోవును. ఫలాభిముఖము కాకయుండు కర్మము మాత్ర మివిద్విధమున జ్ఞానసహాయముచే నశింపఁజేయ సాధ్యముకాని ఫలాభిముఖమైయుండు ప్రారబ్ధకర్మమునుమాత్రము ఫలమీయకుండునట్లు చేయ సాధ్యముకాదు. ఒకదృష్టాంతముచే నీవిషయము స్పష్టమగుచున్నది. ఎవ్వఁడేని బుద్ధిపూర్వకముగ విషభక్షణముసేయ నిచ్ఛయించి విషమును నేకరించి యుంచెననుకొందము. ఆవిషము లోపలికిఁ దీసికొనక ముందు దానిని నశింపఁ జేసి దానిఫలము రాకుండ నిలుపవచ్చును గాని దానిని ద్రావినవెనుక దానిఫల మది యీయకతీరదు. అట్టిసమయమందు విఱుపుమందు నిచ్చి దానిఫలమును గొంత మాత్రము మార్పనగును. విషము దేహమంతయు వ్యాపించి మీఱిపోయినచోఁ బ్రతిక్రియ నిష్ప్రయోజనమగును. తీసి యుంచిన విషతుల్యము సంచితము. తీసికొన్న విషతుల్యము ప్రారబ్ధము. దానిఫలమేదోయది పుట్టింపకవిడువదు. దాని నొక పప్పుడు ప్రయత్నముచేమార్పవచ్చును. మఱియొక పప్పుడు మార్ప నలవిగాకుండును. సంచితమును మాత్రము పురుషప్రయత్నముచే బొత్తుగా ఫలమీయకుండఁ జేసినను జేయవచ్చును.

జ్ఞానోదయాత్పురారిభం కర్మ జ్ఞానాన్న నశ్యతి ।
అదత్వా స్వఫలం లక్ష్మ్య ముద్దిశోత్సప్తబాణవత్ ॥
వ్యాఘ్రబుద్ధ్యా వినిర్ముక్తో బాణః పశ్చాత్తు గోమతౌ ।
న తిష్ఠతి ఛినత్త్యేవ లక్ష్మ్యపేగేన నిర్భరమ్ ॥

తా. జ్ఞానము గలుగకముందు ప్రారంభించిన కర్మము జ్ఞానమువలన, గుఱిచూచి ప్రయోగించిన బాణమువలె, ఫలము నీయక నశించదు. తొలుత వ్యాఘ్రమనుకొని బాణప్రయోగమునేసి తరువాత గోవునిదెలిసి నిలుపఁజూచిన నాబాణము లక్ష్మ్యపేగముచే నాపరాక పోయి యాగోవును జంపును.

పైని వ్రాయఁబడినదంతయు నాయాజీవుని ప్రత్యేకకర్మమును గుఱించినది. ఇదిగాక జనసముదాయముచే ననుభవింపఁబడు కర్మము సంఘాతకర్మ మనఁబడుచున్నది. ఒకానొక సమయమున గొప్ప జలప్రవాహముచేతఁగాని, భూకంపము చేతఁగాని, లేక ధూమశకటము లోనగువానికి హానికలుగుట చేతఁగాని పెక్కు జను లేక కాలమున బాధనొందుటయు, నశించుటయును గని వినియున్నాము. అటులనే యొకానొకప్పుడు ప్రభుసందర్శనాది కాలములఁ బెక్కండ్రు జను లనేక మహిమాత్సవములఁ జూచుట మొదలగు సుఖములఁ జేరి యనుభవించుటయుఁ గలదు. ఈసుఖదుఃఖము లన్నియు సంఘాతకర్మ మనఁబడుచున్నవి. ఎప్పుడేనియుఁ బెక్కండ్రు జీవులొక్కవిధమైన కర్మానుభవమునకుఁ బాత్రులు కావలసి నట్లుండినఁ గర్మఫల ప్రదాతలగు దేవతలు ఆజీవుల నందఱ నొక్కస్థలమునఁ జేరునట్లు సమకూర్చి యట్టి సుఖదుఃఖముల

ననుభవించునట్లు చేయుదురు. అట్టియనుభవమునకుఁ బాత్రుఁ
డుకాని జీవుఁ డొక్కఁ డా సముదాయమునం దుండినను,
ఎద్దియో యొక కారణముచేత నాసంఘాతకర్మమునుండి దైవిక
ముగాఁ దొలగింపఁ బడును. ఓడయందుఁ బ్రయాణముచేయు
జనులలో నొకఁ డెచ్చటనేని దిగిపోయిన మఱునిముసమందే
యాయోడ మునిగిపోవుటగలదు. అపుడు పూర్వక్షణమున
దిగిపోయినవాఁడు ఈసంఘాతకర్మమునకుంబాత్రుఁడై యుండ
లేదని యెన్నవలయును. అట్లే కొందఱు పొగబండిప్రయాణము
నుద్దేశించి పయనమై దైవికముగ నేదియో యొక యసందర్భ
ముచే నిలిచిపోయి, నాటిదిన మాపొగబండి కపాయము
సోకి యాబండి నశించినయెడల నాపయనముచేయక నిలిచి
పోయిన వారు సంఘాతకర్మమునకుం బాత్రులు గామిచేఁ
గర్మదేవతలవలనఁ దొలగింపఁబడిరని యెన్నఁదగు. ఆలాగు
ననే మార్గమున నొకానొక స్థలమునఁ గొందఱు జను లాబం
డిలోఁ బ్రవేశించి సంఘాతకర్మ ఫలమగు మరణము నొంది
యుండవచ్చును. ఇట్లే భూకంపముచే నొక్కస్థలమున వేల
కొలది జనులు స్వల్పకాలముననే నశింపఁగా ముందుదినమున
నెందఱో యా స్థలమును విడిచిపోయి యుండుటయు, మఱి
కొందఱు అచ్చటికిఁ బూర్వక్షణముననే వచ్చియుండుటయుం
జూడఁ గర్మఫలప్రదాతలగు దేవతలు కర్మానుసారముగఁ
గొందఱిని దొలగించి కొందఱు నచ్చటకుం జేర్చియున్నవా
రని స్పష్టమగుచున్నది.

జీవుఁడు కర్మముల నెల్లప్పుడు చేయుచుండియుఁ గర్మబంధములనుండి యెట్లు విముక్తుఁ డగు ననువిషయము విచారింపఁదగియున్నది. సామాన్యముగా నొక బ్రహ్మాండమునం దుండు వఱకు నీశ్వరుని యాజ్ఞ నతిక్రమించుటకు బ్రహ్మాదులకు సైతము శక్యముగాదు. ఈశ్వరాజ్ఞకు లోఁబడియే వర్తింపవలయును. అంతమాత్రము జీవులకు పారతంత్ర్యమున్నట్లు చెప్పవలసియేయున్నది. ఆయాజ్ఞ నతిక్రమించక బ్రహ్మాండమునందు వర్తించుటలో జీవునకుం గల స్వాతంత్ర్యవిషయ మిదివఱకే విశదీకరింపఁబడి యున్నది. సంచితప్రారబ్ధకర్మములు జీవునిచేఁబూర్వము చేయఁబడిన మనోవాక్కాయ కర్మములేగాని నిర్బంధముగ జీవుని బంధించు భిన్నమగు విధికృతములు గావు. విధియనఁగా చట్టము. కర్మమునకుఁ దగినఫలము తప్పక కలుగుననునది యీకర్మవిధి. కావున విధిశబ్దముచేత జీవుని పురాకృత కర్మములే తెలుపఁ బడుచున్నవి గాని యితరము గాదు. కావుననే యోగవాసిష్ఠ మను వేదాంతగ్రంథమున సంచిత ప్రారబ్ధకర్మములు ప్రాక్తన పౌరుషేయము లని నిరూపింపఁబడియున్నవి.

“కర్మణా బధ్యతే జంతుః” అను వాక్యము సామాన్యముగ లోకమున వాడుకలో నున్నదియేకదా! కర్మము చేయునంత కాలము కర్మబంధములనుండి విముక్తియే లేదా యనుసందియము వాపుటకు శ్రీభగవద్గీతయందు

యజ్ఞార్థాత్కర్మణోన్యత్ర లోకోయం కర్మబంధనః ।

తదర్థం కర్మ కాంతేయ ముక్తసంగ స్సమాచర ॥ (గీత. 3-౯)

అని యుపదేశింపఁ బడియున్నది. అనఁగా నీశ్వరార్పణ బుద్ధితో స్వప్రయోజనము నత్యల్పమైనను అపేక్షింపక కర్మ మం దభిమానములేక చేయఁబడు కర్మము తప్ప తక్కినకర్మములు జీవులను బంధించుచుండును. కావున నీశ్వరార్పణ బుద్ధితో రాగద్వేషములు లేక కర్మము చేయవలయునని తాత్పర్యము.

ఏ ప్రయోజనము నుద్దేశించి జీవుఁడు కర్మమొనరించు వాఁడో ఆప్రయోజనమును భగవంతుఁ డనుగ్రహించుచున్న వాఁడు.

“యే యథా మాం ప్రపద్యంతే తాం స్తథైవ భజాన్యహమ్” ఫలాధుల కిష్టభోగములను, జిజ్ఞాసువులకు జ్ఞానమును, ముముక్షువులకు మోక్షము ననుగ్రహించును. కావున జీవుఁడు ఫలాభిసంగ రహితముగఁ జేయు కర్మములు బంధరూపములు గావు. అట్లుచేయఁబడు కర్మములు యథార్థముగఁ గర్మము లనఁబడఁజాలవు. అట్టి వాఁడే కర్మమం దకర్మమును జూచువాఁడని యెన్నదగు. అతఁడే నిజమైన సన్న్యాసియు, యోగియు నని భగవంతుఁడు భోధించియున్నాఁడు.

కర్మణ్యకర్మ యః పశ్యే దకర్మణి చ కర్మ యః ।

స బుద్ధిమాన్ మనుష్యేషు స యుక్తః కృత్సన్నకర్మకృత్ ॥

(గీత. ౪-౧౮.)

అనాశ్రితః కర్మఫలం కార్యం కర్మ కరోతి యః ।

స సన్న్యాసీ చ యోగీ చ సనిరగ్నిర్నచాక్రియః ॥ (గీత. ౬-౧.)

ఇవిధమగు కర్మము జీవుని బంధింపదు. లోకసంగహార్థము చేయఁబడునది. అట్టికర్మములు సంపూర్ణముగ కామవివర్జితములైయుండుటచే బంధరూపములు కాకపోవుటయే గాక బ్రహ్మప్రాప్తికరములుగూడ నగుచున్నవి.

యదా సర్వే ప్రముచ్యంతే కామయేఽస్య హృది స్థితాః ।

అథ మర్త్యైఽమృతో భవత్సత్ర బ్రహ్మ సమశ్నుతే ॥

(కతోపనిషత్తు. ౨-౬-౧౪.)

ఎపుడైతే హృదయగతమగు కామము లన్నియు వదలిపోవునో అపుడు మర్త్యుడు అమృతత్వమును పొందును. ఇచ్చటనే (అనఁగా జీవించియుండగనే) బ్రహ్మమును పొందును.

ఈయర్థమే శ్రుతులయం దచ్చటచ్చట విశేషముగ నొక్కిచెప్పఁబడియున్నది. గీతాశాస్త్రమునందును బెక్కుమాటులుదాహరింపఁబడియున్నది.

యస్య సర్వే సమారంభాః కామసంకల్పవర్జితాః ।

జ్ఞానాగ్ని దగ్ధకర్మాణం తమాహుః పండితం బుధాః ॥

(గీత. ౪-౧౯.)

త్యక్త్వా కర్మఫలాసంగం నిత్యతృప్తో నిరాశ్రయః ।

కర్మణ్యభీప్రవృత్తోపి నైవ కించిత్కరోతి సః ॥

(గీత. ౪-౨౦.)

శారీరం కేవలం కర్మ కుర్వన్నాప్నోతి కిల్బిషమ్ ।

(గీత. ౪-౨౧.)

సమ స్సిద్ధావసిద్ధావ కృత్వాపి న నిబధ్యతే ॥

(గీత. ౪-౨౨.)

గతసంగస్య ముక్తస్య జ్ఞానావస్థితచేతసః ।

యజ్ఞాయాచరతః కర్మ సమగ్రం ప్రవిలీయతే ॥

(గీత. ౨౩.)

బ్రహ్మోర్పణం బ్రహ్మహవి ర్బ్రహ్మగౌ బ్రహ్మణాహుతమ్ ।

బ్రహ్మైవ తేన గంతవ్యం బ్రహ్మకర్మసమాధినా ॥

(గీత. ౨౪.)

బ్రహ్మణ్యాధాయ కర్మాణి సంగం త్యక్త్వా కరోతి యః ।

లిప్యతే న స పాపేన పద్మపత్త్రమివాంభనా ॥

(గీత. ౫.౧౦.)

ఇట్లు ఫలాపేక్ష లేక చేయఁబడుకర్మములు ఆదియందుఁ జిత్తశుద్ధిసాధనములై యాపిదప నాత్మజ్ఞానహేతువులై మోక్ష సాధనము లగుచున్నవి. చిత్తశుద్ధికాకపూర్వమే కర్మములను విడుచుట సైతము బంధకారణమే యగు. చిత్తశుద్ధిగలిగి కామమును సంపూర్ణముగ జయించి భగవంతుఁడు లోకానుగ్రహార్థము నిర్వేతుకకరుణతో లోకమునందు వర్తించురీతి లోకమునఁ బరమేశ్వరప్రీతికొఱకు స్వామిభృత్య న్యాయమునఁ గర్మములను జేయుచు వర్తించుమహానుభావుఁడు బంధ విముక్తుఁడై పరమపురుషార్థమును జెందును. అట్టి మహాత్ముని గుఱించియే “అత్ర బ్రహ్మసమశ్నుతే” అని చెప్పఁదగు. అనఁగా నిక్కడనే (ఈశరీరమునందుండఁగానే) బ్రహ్మానందము ననుభవించుచున్నవాఁడు. వీరలే జీవన్ముక్తులనఁబడు వారలు. అట్టిపదవిని బొందినపిదప నాయానందము ననుభవించుచు నుండిన నుండఁగలరు. లేక బ్రహ్మాండమునందు

నీశ్వరుఁడు వర్తించునట్లు నిర్వాజకరుణతో లోకోపకారము
కొఱకుఁ గర్మమును జేయుచునుండఁగలరు.

న మే పార్థాస్తి కాస్తేయ త్రిషు లోకేషు కించన ।

నానవాప్తమవాప్తవ్యం వర్త ఏవ చ కర్మణి ॥

(గీత. 3-౨౨)

అని భగవంతుఁడు తనదృష్టాంతముచే నర్జునుని గర్మమం
దుత్సాహముగలవానినిగాఁ జేసెనుగదా!

ఈకాలమునందును స్వప్రయోజనపరులుగాక లోకోప
కారముకొఱకుఁ బాటుపడఁ బెక్కిండు మహాత్ములు కావలసి
యున్నవారు. కావున జిజ్ఞాసువులగు నెల్లవారును లోకహి
తార్థము కర్మములజేయుచుఁ దాము పరిశుద్ధులై పరమపురు
షార్థము జెందుటయేగాక యెల్లరకు నట్టిపదవి గలుగఁజేయు
నంతవఱకు శ్రమపడి భగవద్దేశ్యమును సఫలము చేయు
దురు గాక.

పదియవ యధ్యాయము

ధర్మము

ధర్మమన జీవుఁ డేకాలమునందుఁ గాని యుండుస్థితినుండి యంతకంటె సుతక్ష్మప్రమగుస్థితికిఁ దేదగునుపాయము. లోకమునందలి భూతము లన్నియు సనేకతారతమ్యములు గలిగి యుండును. ధర్మము లోకమును ధరించుచున్నది. అనఁగా ధర్మానుష్ఠానముచేతనే లోకము సుఖతరముగ వృద్ధియగుచున్నది.

ధారణా ధర్మ మి త్యాహు ర్ధర్మో ధారయతి ప్రజాః
ప్రభవార్థాయ భూతానాం ధర్మప్రపచనం కృతమ్ ।
య స్యాన్య త్రప్రభవసంయుక్తః స ధర్మ ఇతి నిశ్చయః
ధారణా ధర్మ మి త్యాహుః ధర్మేణ విధృతాః ప్రజాః ।
య స్యాన్య ధారణసంయుక్త స్స ధర్మ ఇతి నిశ్చయః ॥

(శాంతిపర్వము.)

అను వచనము లీయర్థమునే స్పష్టపఱచుచున్నవి. సమస్త భూతములు వానివాని ధర్మములను జక్కఁగ ననుష్ఠించుచుండుటచే లోకవ్యాపారము సమంజసముగ నెఱవేఱుచుండ నందఱును బురుషార్థములఁ జెందఁజాలుదురు. లోకమునందలి జీవుల తారతమ్యముల కనుగుణముగ నిరూపింపఁబడినధర్మ

ములే వర్ణాశ్రమధర్మములని యెఱుంగఁబడుచున్నవి. పరికించి చూడ ధర్మమెల్లప్పుడును సుఖమునిచ్చునదియును, అధర్మము దుఃఖప్రదమును నగు. భరతఖండమున వర్ణాశ్రమధర్మములు ప్రత్యేకముగ నిరూపింపఁబడియుండినను, ఇతరదేశముల నట్లు లేమిచే నాదేశస్థులయం దిట్టితారతమ్యములు లేవని యెంచ రాదు. సనాతనధర్మశాస్త్రకర్తలు దృశ్యాదృశ్య ప్రపంచ తత్త్వములను జక్కఁగ నెఱిగినవా రగుటంబట్టి జీవుల సుత్తమస్థితికిఁ దేదగు సుపాయముల నిశ్చయముగఁ దెలిసి నిరూపించియున్నవారు. ఇతరదేశములయం దిట్టి ధర్మనిరూపణము పరిశీలించి చేసియుండమిచే జీవులు తమయోగ్యతకుఁ దగిన ధర్మమును బాగుగ నిశ్చయింపఁజాలక యనేక కష్టములఁ బడుచున్నవారు. ఐనను హిందూశాస్త్రములలో నిరూపింపఁబడిన ధర్మము లన్నియు మానవకోటి యందఱిచే ననుష్ఠింపఁబడదగినవియే.

సామాన్యముగఁ బరిశీలించి చూచిన జీవులలోఁ గొందఱు జ్ఞానమున మునిగి, జడత్వమునుబొంది, నిద్రాలస్యములే స్వభావముగఁ గలిగియున్నవారు. మఱికొందఱు ప్రతికార్యమునందు నతిప్రవృత్తి కలిగి, యుక్తాయుక్త వివేకజ్ఞానము విశేషముగ లేక స్వప్రయోజనపరులై కామక్రోధాదులకు లోబడివర్తించువారు. మఱికొందఱు జ్ఞానస్వరూపులై శమదమాది సద్గుణసంపన్నులై విజితమత్సరులై శాంతాత్ములై యున్నవారు. ఈతారతమ్యముల ననుసరించియే చాతుర్వర్ణ్య

విభాగము చేయఁబడియె. ఈవిభాగము సృష్ట్యాదినుండి
ఏర్పడినదేగాని మధ్యకాలమున మనుష్య మాత్రులచే జేయఁ
బడినది కాదు. ఉత్తమపురుషార్థ సాధనముగ నేర్పడినదిగాని
యైహిక ప్రయోజనము మాత్రము నుద్దేశించి చేయఁబడినది
గాదు.

చాతుర్వర్ణ్యం మయా సృష్టం గుణకర్మవిభాగశః ।

(గీత. ౪-౧౩.)

అని భగవంతుడు గీతోపనిషత్తునందు వక్కాణించియున్న
వాడేకదా !

ఈమూఁడు తరగతుల జీవులు తమోగుణ ప్రధానులనియు,
రజోగుణ ప్రధానులనియు, సత్త్వగుణ ప్రధానులనియు నెఱుం
గఁబడుదురు. ఈ గుణవిభాగము లన్ని దేశములందుండు జీవు
లందఱకును సామాన్యమే కదా ! ధర్మము లన్నియును మొట్ట
మొదటఁ దమోగుణ ప్రధానులుగనుండు జీవులయందలి తమ
స్వస్వ అనఁగా జడత్వమును, నిద్రాలస్యములను దొలఁగించి
రజోగుణ ప్రధానులుగఁ జేసి కడపట సత్త్వగుణ ప్రధానులుగ
జేయుటకు సాధనములుగ నున్నయవి. ఆదియందు జీవులు
కేవల పశుప్రాయులుగనుండి జ్ఞానహీనులై శరీరపోషణమునకు
వలయు నిద్రాహారములను, గామ్యక్రియయుం దప్ప నితర
వ్యాపారములేవియు లేక జడస్వరూపులుగ నుందురు. పూర్వా
నుభవస్మృతిగాని రాజోవు కాలమును గుఱించిన చింతగాని
వారియందేమాత్రమును గానము. అట్టి జడస్వరూపులను జ్ఞాన

వంతులుగఁ జేయవలసినచో మొట్టమొదట వారి తమస్సును పోఁగొట్టు నుపాయము లావశ్యకములు. కావుననే భగవంతుఁడు ప్రపంచమునందెల్లయెడలను సుఖకరములును, రుచికరములును, మనోహరములును, సుందరములును నగు పదార్థజాలముల నిండింపఁజేసియున్నాఁడు. రుచిర పదార్థానుభవమున సుఖించుచు నాసుఖస్మృతిచే నావస్తువుల నాశించుచు వానికై పాటుపడుదురు. పశుప్రాయులగు వారలకు తాత్కాలిక విషయానుభవము తప్ప వేఱుచింత యుండదు. వారికి విషయానుభవమువలనఁ బ్రపంచ జ్ఞానము వృద్ధి కాఁదగియుండును. ఆహారమునందుఁగాని, చేష్టలయందుఁగాని నియమములు లేవు. ఇష్టానుసారము వర్తించుటయే వారల ముఖ్య లక్షణము. అట్టివారలకు ధర్మాధర్మముల కట్టుబాట్ల నేర్పఱచుటకు సాధ్యమే కాదు. మంచిచెడుగులు వారల కిట్టి యనే కానుభవమువలనఁ గలుగవలసినదియేకాని వేఱువిధమునఁ గానేరదు. ఐనను ఇష్టానుసారముగ వర్తించుచో కొన్ని కార్యములు దుఃఖమును గలుగఁజేయుటచేతను, మఱికొన్ని సుఖకారణము లగుటచేతను, ఈ సుఖకరములగు కార్యములే చేయఁదగినవనియును, దుఃఖహేతువు లగు కార్యములు చేయరానివనియును, నెఱుంగుదురు గదా; అట్టి జ్ఞాన మంకురించుచు రాఁగా, పెద్దలగు వారు కొన్ని కార్యములు ధర్మవిరుద్ధములగుటచేఁ జేయరానివనియును, మఱికొన్ని ధర్మము ననుసరించియుండుటచే గర్తవ్యములనియును బోధింపఁ దమ యను

భవమునకును, పెద్దల యుపదేశమునకును, సమన్వయము చేసి కొని యాపెద్దల వాక్యమునందు విశ్వాసబుద్ధిగలవారగుదురు. జడులగువారికి యుక్తాయుక్తజ్ఞానము విశేషముగ లేకపోవుటచే నాపులగు పెద్దలవాక్యమునందు భక్తివిశ్వాసములును వారియందు గురుత్వబుద్ధియు గలిగి వారి యనుమతికి లోబడి యుండి వారలకు శుశ్రూషచేయుటయు ముఖ్య ధర్మములగు.

ఈధర్మములవలనఁ దమోగుణజాతములగు జడత్వమును, నిద్రాలస్య ప్రమాదములును క్రమముగ క్షీణింప విశేషముగఁ గార్యప్రవృత్తి గలవారలగుదురు. తమోగుణ ప్రధానులగు జీవులకు విధింపఁబడిన ధర్మములన్నియుఁ దమోనివృత్తిసాధనములుగ నుద్దేశింపఁబడినవి. తమోగుణము నివృత్తియగుటకు సేవకావృత్తి ముఖ్యసాధనము. ఆవృత్తియం దితరులకు లోబడియుండుట, ఇతరుల యిష్టానుసారము వర్తించుట, కాలము నతిక్రమించక విధింపఁబడిన కార్యముల నెఱవేర్చుటయు నీ మొదలగు ధర్మములచేతను, ఈకృత్యము లొనరించుటయం దించుకయైనను లోపము గలిగినచో దానికి విధింపఁబడు దండనవిధులచేతను, పై కృత్యములను సకాలమున నేర్పఱతోఁ జేయఁబడినపుడు గలుగు సన్మానములు, బహుమతులు మొదలగువాని చేతను, పూర్వపు నాలస్యము, సోమరితనము, మైమఱపు లోనగునవి క్రమక్రమమున నశించును. ఇట్లు సన్మానమునందలి ప్రీతిచేతను, దండమునందలి భీతిచేతను, దమోగుణము తగ్గి రజోగుణము వృద్ధియగుచుండును. ఇట్టిజీవులకు

నాచార వ్యవహారములయందును, ఆహారవిహారములయందును విధినిషేధములు శాస్త్రములలో విశేషముగఁ జెప్పఁబడియుండలేదు. వీరే శూద్రజాతీయందు జన్మించువారని స్మృతులయందు వక్కాణింపఁబడియున్నది. ధర్మశాస్త్రములయందు వారలకు విధింపఁబడియుండు ధర్మములు పై నుదహరింపఁబడిన ప్రయోజనమును గలిగించునవియై యున్నవి.

పరిచర్యాత్మకం కర్మ శూద్రస్యాపి స్వభావజమ్ ।

(గీత. ౧౮-అధ్యాయం.)

రెండవ తరగతి జీవులు రజోగుణ మొక్కవగాఁగలవారు. తమస్సంబంధములగు గుణములనుఁ గ్రమక్రమమున జయించిన జీవుఁడు పూర్వముకంటె నించుక యుత్తమజన్మమున కర్హుఁడగుచున్నాఁడు. అట్టిస్థితియందు జీవునకు ద్రవ్యమును సేకరించుటయం దుత్సాహము స్వాభావికముగ నుండు. జగమంతయు ధనమూలముగావునఁ గృషి, వాణిజ్యము, గోరక్షణము మొదలగు వృత్తులు ధనార్జనమునకే ముఖ్య సాధనములగుటచే నవి వారికి ముఖ్యకర్తవ్యములుగ విధింపఁబడియున్నవి. ద్రవ్యము సుఖసాధనమై యుండుటచే దానికొఱకు నెక్కుడగు ప్రయత్నములు చేయుచు నార్జింపఁబడిన ద్రవ్యమునందు విశేషమోహము గలిగి సదా ద్రవ్యకాముఁడై వర్తించుచుండును. ధనమునందుఁ గామము, ధనార్జనమునందుఁ బ్రతికూలములు సంభవించినచోఁ గోపము మొదలగు గుణములు ఈ జీవునకు సహజములుగ నుండు. ఇతఁడు స్వాభావికముగ

ధనార్జనమే పరమార్థముగా గ్రహించి దానికై యితరుల సుఖ దుఃఖముల నించుకయేని విచారింపక బ్రహ్మవిధప్రయత్నములు చేయుచుండును. అట్టి ప్రవర్తనమువలనఁ గేవల స్వప్రయోజనపరిత్యము, ఇతరులతో విరోధము, మాత్సర్యము లోనగు నవి యన్నియుఁ గొంతకాలము వృద్ధియగుచుండును. ఈరీతి ధనార్జనమువలని సుఖము గలిగినను, బ్రహ్మవిధములుగ నితరులకు దుఃఖహేతువులగు కార్యములు చేయుటచేఁ దనకును దత్ప్రతిఫలములగు కష్టములుకొన్ని సంభవింపక తీరవు. అట్టి సుఖదుఃఖానుభవములవలనఁ గొన్ని కార్యములు దుఃఖహేతువులనియును, మఱికొన్ని సుఖహేతువులనియును గ్రమక్రమముగ నెఱుంగఁగలఁడు. కామక్రోధాదులవలనఁ గలుగు కీడులను దెలిసికొని వానిని జయించుటకు శాస్త్రమునందు సూచింపఁబడిన ధర్మము అనుసరింపఁదగిన దనియు ననుభవమువలన నెఱుంగును. ఈతరగతి జీవులకు నైజముగ నర్థకామములు ముఖ్యపురుషార్థములుగఁ దోచుచుండ వారు కుటుంబములందును, జనసంఘమునందును, అన్యోన్య సుఖప్రదముగనుండుటకుఁ గొన్నికట్టుబాటులకు లోఁబడి వర్తింప వలసియుండుటావశ్యకము. కావున ధర్మము మొదటి పురుషార్థముగ నేర్పడుచున్నది. జీవుఁడు తా సుత్తమస్థితిని బొందుచు నితర జీవులకు సుఖప్రదముగ నుండునట్లు ప్రవర్తించుటయే ధర్మమార్గము. అధర్మమువలన జీవుఁడు మునుపటికంటె నీచస్థితి నొందుటయేగాక యితరులకు హింసచేయును.

ఈజీవులకు ధనము సంపాదించుటయు, సుఖముల ననుభవించుటయు, గోరికల నీడేర్చుకొనుటయు ముఖ్యధర్మములని చెప్పఁబడియెను, గాని యీ ధనార్జనమునందును, సుఖానుభవమునందును, ధర్మము ననుసరించి కొన్ని విధినిషేధములు ఆవశ్యకములగుచున్నయవి. ద్రవ్యమును సేకరించుటయం దితరులకునష్టమును గలుగఁజేయకుండవలయును. సుఖముల ననుభవించుటయందును, ఇతరుల సుఖములకుఁ బ్రతిబంధము లేకుండునట్లు నడచుకొనవలయును. ఇట్టి నిబంధనల ననుసరించుటచేఁ గ్రమక్రమమున జీవుఁడు కేవల స్వప్రయోజనపరత్వమును వదిలి యితరుల సౌఖ్యమునుగూడ గమనించి ధర్మమార్గమున నడువవలయునని తెలియునట్టి స్థితికివచ్చును. పిదపఁ గాలక్రమమునఁ బరోపకారబుద్ధి వృద్ధియై “పరోపకారార్థ మిదంశరీర” మ్మను న్యాయము ననుసరించును.

ఈరీతి నాజీవుఁడు కేవల అర్థకామములకు లోఁబడకయుండునటుల ధర్మము మొదటి పురుషార్థముగ నిరూపింపఁబడియున్నది. ధనము నార్జించుటయందు ధర్మమునుదప్పక ఆర్జింపవలయును. సుఖము లనుభవించుటయందును ధర్మమార్గమును మీఱక యుండవలయును.

ధర్మావిరుద్ధో భూతేషు కామైస్త్మి భరతర్షభ । (గీత. ౩-౧౦.)

ఈస్థితియందుండు జీవులకు ధర్మవిరుద్ధముకాని కామము యిక్కిలి యావశ్యక మగుటచే నది తన స్వరూపమేయని భగవంతుఁడు గీతాశాస్త్రమునందు వక్కాణించి యున్నాఁడు.

కాఁబట్టి ధనార్జనమునందును, కామోపభోగమునందును జీవు లిష్టానుసారము వర్తింపక యుండుటకు ధర్మము నతిక్రమింపక యుండవలయు ననునిర్బంధము మొట్టమొదటిది. మఱియును ఆర్జితద్రవ్యమునందుఁ గొంతభాగమైనను బరోపకారమునకు వినియోగించుట యీజీవులకు ముఖ్యధర్మము. ద్రవ్యమూర్జిత పఱచుట ముఖ్యవ్యాపారముగ నుండునపు డార్జితవీర్తము తనకు మాత్రమే యుపయోగింపవలయు ననుట యంత మంచిది గాదు. అతిజాగరూకతతో ధనమును భద్రపఱచుట, వ్యయ మొనరించుటయం దిష్టము లేకయుండుట యట్టిజీవులకు సహజ గుణములుగ నుండు. ఐనను అట్టివారికి పరోపకారము కొఱ కల్పముగ నైన ధనవ్యయము చేయఁబడినచో భగవంతుఁడు ప్రీతినొంది పెక్కుమడుంగులు ద్రవ్యమును బ్రతిఫలముగ నిచ్చుచుండును. దేశకాలపాత్రములెఱింగి భగవదర్పణముగ దానము లోనగునవి చేసినచో నిహపరసుఖములు గలుగు నను ధర్మము లనుభవజ్ఞులును, తత్త్వవేత్తలు నగువారు శాస్త్ర ములయందుఁ బ్రతిపాదించి యుండుటచేఁ బరోపకారమున నెక్కుడాసక్తి కలుగును. ఈ రీతి గ్రమక్రమమునఁ బరోప కారబుద్ధి వృద్ధియగుచుండును. కాలక్రమమునఁ బరోపకార బుద్ధి వృద్ధి కానుకాను ధనమునం దభిమానము, మమత్వబుద్ధి వదలుచువచ్చును.

మఱియు శరీరసుఖమును గొంతవఱకు వదలినం గాని ధనార్జనమునందు నేర్పటి కాఁ జాలఁడు. కాఁబట్టి దేహసుఖ

మునంతగాఁ గోరక కార్యనిర్వహణమందు జాగరూకతను, పూనికను అభ్యసించి పరిజనుల విషయమై యేయే మనుష్యులచే నెట్టిపనులెంతెంత యెప్పుడెప్పుడు చేయించవలయునో, హెచ్చుతక్కువలు లేక యెంతమాత్రము వారికి వేతనమియవలయునో తెలిసి యప్రమత్తతో వర్తింపవలయును. ఇతరులతోఁజేయు క్రయవిక్రయాదివ్యాపారమునందు న్యాయమును మీఱరాదు. ఆర్జించిన ద్రవ్యమును సద్వినియోగము చేయవలయు. ఈ మొదలయినవి యీజీవులయందు వృద్ధి కాదగిన లక్షణములు.

ఇట్టి జీవులు వైశ్యజాతియందు జన్మించువారలని పిందూమతగ్రంథములయందు నిరూపింపఁబడి యున్నది. ఏదేశమునందైనను జీవులు రజోగుణప్రధానులయి ద్రవ్యమును సేకరించుటయే ముఖ్యవృత్తిగ నుండువారలు వైశ్యజాతివారని భావింపఁదగు. ధనము నార్జించి యూర్జితముచేసి యుచితమగు మితవ్యయము చేయుటయు, పరోపకారముకొఱకును, దేశక్షేమముకొఱకును, విద్యాభివృద్ధికొఱకును, ఆర్జితద్రవ్యమును వినియోగించుటయు క్రమక్రమముగ ధనమునం దున్న మోహమును వదిలి కొంత నిస్పృహత్వము నొందుటయే దీనికి ముఖ్యపురుషార్థము.

ఈజ్ఞానము కొంతవఱకు వృద్ధి కానుకాను జీవులు ఇంతకంటె నుత్కృష్టమగు జన్మము నొంద నర్హులగుచున్నారు. ద్రవ్యమునం దున్న మోహ మించుక క్రమక్రమమున వదలు

చుండినపుడు దేహాభిమానము వదలియుండదు గాన దేహము నహితము పరుల మేలుకొఱకు వినియోగము చేయఁదగినదను జ్ఞానము వృద్ధి కావలయును. అట్టి సితియందు జీవుఁడు త్కృతియ జాతియందు జననమొందఁ దగియున్నవాఁడు. త్కృతియులు ధనమునం దభిమానము కొంత తగ్గియు నెక్కుడుగఁ గీర్తికాములై ప్రజలఁ దమ యాజ్ఞావశవర్తులను జేయ నిష్ఠముగలవారగుదురు. ప్రజాపరిపాలనను చేయుచు ధర్మరక్షణమునఁ బ్రజల మేలును ఎల్లప్పుడు కోరుచుఁ దమమహిమ వృద్ధిగ నుండవలయు ననునభిలాష గలిగియుందురు. త్కృతియులు శౌర్య ధైర్య దార్యములు లోనగు వానియందుఁ దానకాన్నత్యమున నుండఁ దలంతురు. ప్రజలను రక్షించుటయం దధికాభిమానము గలిగి వారలకించుకయేని యపాయము గలిగిన దానిని దొలఁగించుచు, ఒకప్పుడు వారికై ప్రాణత్యాగము చేయవలసి వచ్చినను వెనుదీయక వర్తింతురు. ఇందును గ్రమక్రమమున ధనమునం దభిమానము వదలినరీతినే శరీరమునం దభిమానముకూడ వదలించుకొనుట యీ ధర్మమువలని ముఖ్యప్రయోజనము. ఈసితియం దుండుజీవులు తమకుఁ గల యధికార గర్వముచేతఁ దమ యాజ్ఞకులోఁబడిన ప్రజలను క్షోభింపఁ జేయుచుఁ దమ సంపత్తునంతయు స్వప్రయోజనమునకే వినియోగించుచుఁ దమయున్నత ధర్మమును మఱచినను, బహువిధానుభవములచే నామార్గము అధర్మమని తెలిసికొని ప్రజాక్షేమము కొఱకే భగవంతునిచే సృజింపఁబడితిమని యెఱింగి

సర్వస్వము బరులకై యుపయోగముచేయుచుఁ గట్టకడపట దేహమునందలి యభిమానమును యుద్ధాదులయందు వదలుచు, సంతకంటె నెక్కుడగుజన్మము నొందుటకు నర్హులగుచున్నవారు.

ఆదియందు జీవుఁడు కేవలవిషయాసక్తుఁడుగనుండి యుక్తము క్తము లొకించుకయైన నెఱుంగకవర్తించి, వివిధానుభవములచే నల్పముగ జ్ఞానము నొంది, పిదప సేవకావృత్తియందుఁ ననకంటె నుత్తములగు జీవులకు శుశ్రూషచేయుచు వారి మూఙ్గకు లోఁబడి వర్తించుచుఁ దమోగుణజాతములగు నిద్రా లస్యప్రమాదములను దరించి, స్వతంత్రవృత్తి కర్తుఁడై, రజోగుణవశవర్తియై, ధనార్జనమున కనుకూలమగు వృత్తులయందుఁ బ్రవర్తిల్లుచు సర్థమే పురుషార్థముగ భావించుచు, దానికై పాటుపడుచు, ద్రవ్యమునందు విశేషమగు నాశయు మోహమును గొంతదనుక కలిగియుండి కాలక్రమమున వివిధానుభవముల వలన నాయర్థమువలనఁగలుగు సౌఖ్యములు నశ్వరములను జ్ఞానము దృఢము కానుకాను క్రమక్రమమున ధనమునందలి మమకారాదుల వదలించుకొని, యంతకంటె నుత్తమమగు జన్మమున జన్మించి, ప్రజాపరిపాలనము మొదలగు ధర్మక్షేత్ర కార్యములలో వర్తించుచు శౌర్యధైర్యాదులు గలిగిన మేలుకంటెఁ బ్రజారక్షణము నెక్కువగ భావించుచు, తపశ్శౌర్యధైర్యములను, శరీరపాటవమును, శక్తిహీనులను గాపాడుటకై యుపయోగించుచు, దనయధీనమగు ద్రవ్యము ప్ర

జలమేలుపొంటె వినియోగించుచు, తనశరీరమును సహితము ప్రజారక్షణమునకై త్యజించుట కుత్సాహము గలవాఁడగుచు, గ్రమక్రమమునఁ బూర్వము ద్రవ్యమునందలి యభిమానమును వదలినట్లే దేహాభిమానమునుగూడ వదలి, పూర్వజన్మంబు లన్నింటికంటె సుత్తమమును, సత్త్వగుణ ప్రధానము నగు జన్మమును బొందుటకు జీవుఁ డర్హు ఁడగుచున్నవాఁడు.

యథార్థముగ ఇంతమట్టుకు పరిపక్వమయిన జీవుఁడు విషయసుఖములయం దాశయు, నైహికసుఖసాధనమగు ధనమునందభిమానమును, దేహాభిమానమును గొంతవఱకు జయించియే యుండును. ఇట్టి లక్షణములతోఁ గూడినజీవుఁడే యుత్తమజాతి జీవుఁడనిపించుకొనును. ఇట్టి పదవినిొందిన జీవుఁ డితర జీవులకు జ్ఞానమును బోధించుటకు సర్వుఁడు. జీవుఁడు నిద్రా లస్యాదులవలని సుఖంబును, ధనార్జనమువలని మోదమును, దేహాభిమానమువలని సంతోషమును నస్థిరములని దెలిసి, స్థిర సుఖమెద్దియో యని వెదకుచు నది జ్ఞానసాధ్యమని తెలిసి, జ్ఞానార్జనమునం దత్యుత్సాహముగలవాఁడైయుండు. మొదట మొదట విద్యావంతుఁడ నను నభిమానముకొంత గలిగి యుండినను గ్రమక్రమమునఁ దనజ్ఞానమంతయుఁ బరుల మేలు కొఱ కుపయోగించుటకు నేర్చుకొనును. బహుకాలము నానా విధములగు శాస్త్రములు మొదలగు నపరవిద్యలనేర్చి సకల విద్యాపారంగతుఁడై యావిద్యలన్నియు స్థిరసౌఖ్యమున కాధారమగు పరమార్థతత్త్వమును బూర్ణముగ బోధింపఁజాల.

వని తెలిసి “సకలవిద్యా ప్రతిష్ఠ”యగు పరవిద్యయొకటి యుండవలయును గదా యని యెఱింగి, యాపరవిద్యను గురుముఖమున స్వీకరించుటకు యత్నించును. ఇపుడు జీవునకు వేద శాస్త్రములను జదువుటయు, నితరులకు వానిని జెప్పటయు, లోకహితము నుద్దేశించి దేవయజ్ఞములు మొదలగువానిని జేయుటయు, ఇతరులచేఁ జేయించుటయు ముఖ్యములగు బాహ్యధర్మములు. మఱియు ఇంద్రియములను విషయాసక్తములను గాకయుండ నియమించు కొనుటయు, ఇంద్రియములతోఁ జేరి వానికి లోబడి వర్తింపకయుండునట్లుల మనస్సును మరల్చుకొనుటయు, ఇంద్రియములను దమకధిపతియగు మనస్సునకు లోబడి వర్తించునట్లు చేయుటయు నివి పట్టుదలతో నభ్యసించగిన యంతరంగధర్మములు.

ఇట్టి పదవింబొందిన జీవుడు జ్ఞానమును అభివృద్ధి చేసికొని భగవద్భక్తిని, క్షమ (అనగా నితరులయందున్న లోపముల నోర్చుస్వభావము)ను, సర్వభూతహితత్వమును ముఖ్యముగ ననుష్ఠింపవలెను. పూర్వజన్మములయందు విత్తము మొదలగు వానియం దభిమానమును, దేహాభిమానమును, కామ క్రోధములను కొంతవఱకు జయించియుండుటచే నిపుడు సర్వభూత హితుండగుట కర్హుడై యున్నవాఁడు. కామక్రోధములను సంపూర్ణముగ జయింపఁ బ్రయత్నముచేయవలయును. ఎల్లప్పుడును శరీరమును, ఇంద్రియములను, మనస్సును స్వాధీనము చేసికొనుచు విషయ విముఖుండగుచుండవలయును. వేగిరపడి

యేకార్యమునైనఁ జేయరాదు. సదా శాంతిస్వరూపుఁడుగను,
శుద్ధుఁడుగను నుండఁదగు. ఉత్తమజానమును బురుషార్థసాధన
ముగ భావించుచు నద్వానికంటె శ్రేష్ఠమగు విత్తము వేటొకటి
లేదను మనోనిశ్చయము గలిగియుండవలయును.

శమోదమస్తపశ్శౌచం త్వాంతి రార్జవ మేవ చ ।

జ్ఞానం విజ్ఞాన మాస్తిక్యం బ్రహ్మకర్మస్వభావజమ్॥ (గీత.౧౦-౪౨.)

నైతాదృశం బ్రాహ్మణస్యాస్తి విత్తమ్

యథైకతా సమతా సత్యతా చ

శీలం స్థితి ర్దండనిధాన మార్జనమ్

తత స్తపశ్శోపరమః క్రియాభ్యః ॥

(పురాణవాక్యము.)

తా. ఏకత్వము, సమత్వము, సూన్యతోక్తి, సదాచారము,
స్థిరత్వము, మొదలగు వానితో సమానమగు ద్రవ్యము బ్రా
హ్మణునకు వేటొండు లేనేలేదు.

ఈలక్షణములతోఁగూడిన జీవుఁ డుత్తమజాతి జీవుఁ డని
పించుకొనును. ఏదేశమునందు జన్మించినను ఇట్టిలక్షణములు
గల జీవులే యగ్రజాతి జీవులని యెన్నఁదగుదురు. ఈలక్షణ
ములు అర్యసంఘమునందలి బ్రాహ్మణులయందు స్వాభావిక
ముగ నుండవలయును. ఇవి లేకపోయినయెడల వాని నభివృద్ధి
చేసికొనుటకు వలయు ప్రయత్నము చేయవలయు. అట్లుకా
నిచో బ్రాహ్మణజాతియందు జన్మించినను బ్రాహ్మణుఁడని
యెన్నఁబడుట కర్హుఁడు కాఁడని స్మృతులయందును, పురాణ
ములయందును దృఢముగఁ జెప్పఁబడియున్నయది.

ధర్మములను నివి జీవుని సుత్తమాస్థితికిం దెచ్చుటకుఁ దత్త్వ వేత్తలగు మహర్షులచే విధింపఁబడిన మార్గములు. జీవుని పూర్వజన్మ సంస్కారమును దెలిసి గుణకర్మ విభాగములు సేసి ఆర్యసంఘమునఁ దొలుతఁ జాతుర్వర్ణ్య విభాగముచేయఁబడిన దని భగవద్గీతయం దుదాహరింపఁబడియున్నది. పూర్వకాల మున మానవులు శాస్త్రములయందు విశ్వాసము గలిగి శాస్త్ర విధులగు స్వధర్మముల సుల్లంఘింపక యనుష్ఠించుచుండుటం బట్టి సామాన్యముగ జీవునియంతరంగస్వభావము ననుసరించియే బాహ్యమగు జన్మము లభించుచుండెను. అనఁగాఁ దమోగుణ ప్రధానులుగనుండు జీవులు శూద్రజాతియందును, రజోగుణ ప్రధానులుగ నుండుజీవులు వైశ్యక్షత్రియ జాతులయందును, సత్త్వగుణ ప్రధానులుగ నుండు జీవులుమాత్రము బ్రాహ్మణవర్ణమునందును జన్మించుచుండిరి. వారియందుఁ గామము హెచ్చనుహెచ్చను వారు స్వప్రయోజనపరులై ధర్మము నతిక్రమించుటచే వర్ణసంకరము కలుగసాగెను.

జీవుఁడు తాఁబుట్టిన వర్ణమునకు విధించిన బాహ్యధర్మముల ననుష్ఠింపక పోవుట వర్ణసంకరమని సామాన్యముగాఁ జెప్పచున్నను, జక్కఁగ విచారించినచో జీవుఁడు తన స్వభావమునకు సరిపోని వర్ణమునందుఁ బుట్టుటయే వర్ణసంకరమని యెఱుంగవలయును. కామములకు లోనై శాస్త్రవిహితము లగు ధర్మముల నతిక్రమించి విచ్ఛలవిడిగ వర్తించుటచే ననేకవర్ణములవారితో నానావిధములగు ఋణానుబంధములు

కల్పించుకొనుటచే నీసంకరము ప్రాప్తించుచున్నది. ఐనను కర్మాధిదేవతలు ముందు సూచించినరీతి నేయేకాలమున నేయేధర్మముల ననుష్ఠించుట యేయేజీవులకు నిశ్చేయకారణమగునో వానిని జక్కఁగఁజూచి వారి కనురూపమైన వర్ణములయందు వారిని బుట్టునట్లు చేయుచున్నారు. కావున స్థూలముగాఁ గనఁబడు బాహ్య సంకరమును మాత్రము పాటించి శాస్త్రసమ్మతముగను, యుక్తియుక్తముగను జేయఁబడిన వర్ణవిభాగమును బొత్తిగా ననాదరణచేయుట సమంజసముగాదు.

ఇక్కాలమున నీదేశమున నాయావర్ణములయందు జన్మించియుండు జీవులు వర్ణధర్మములఁ జక్కఁగ ననుష్ఠింపకుండుట చేత వర్ణవిభాగమునం దాదరణము తగ్గెననియును, ఈవిభాగము యుక్తియుక్తమనియు నెఱింగి దానివలని ప్రయోజనముల నుపలక్షించి యెల్లవారలు తమతమ వర్ణధర్మములను సాధ్యమగునంత శ్రద్ధతో ననుష్ఠించుచు, స్పృతికర్తలగు మహాత్ముల యుద్దేశముల నెఱవేర్చి వర్ణవిభాగము నిర్దుష్టముగ నుండునటులఁ జేయుటకు మహాప్రయత్నము చేయవలయును.

పైనుదహరింపఁబడిన ధర్మములన్నియుఁ బరిశీలించి చూడముఖ్య విషయ మొక్కటి గానవచ్చుచున్నది. ఒక్కొక్క వర్ణమునకును ధర్మములు విధింపఁబడియున్నవి. అనఁగా నొక్కొక్కవర్ణమువారును జేయవలయు కర్మములును, వారియం దుండవలసిన గుణవిశేషములును విధింపఁబడియున్నవి గాని యాజాతివారికింగల యధికారమును గుఱించి యింపుక

యైనను శాస్త్రములయందుఁ జెప్పఁబడియుండలేదు. ఒక్కొక్క జాతివారును వారి వారికి విధింపఁబడిన కార్యముల నించుక యేని లోపములేకుండఁ జేయుచు, నిషేధింపఁబడిన పనులను బొత్తిగవదలుచు, వారివారి యందుండఁదగిన యంతరంగ లక్షణముల నభివృద్ధి చేసికొనుటకు యత్నించుచుండిరి గావున దేశమునందలి ప్రజలందఱును సమరసభావముగలిగి శరీర మునం దంగములువలె జనసముదాయమునకు క్షేమము నొనఁ గూర్చుచుండిరి. శరీరమందలి యంగము లన్నియు నన్యోన్యమునుకూల్యము గలిగి శరీరసౌఖ్యముకొఱకుఁ బాటుపడుచుండి ననే శరీరమునకును, ఒక్కొక్క యంగమునకును క్షేమముగలు గును గాని యొక్కొక్క యంగము ఇత రాంగముల కొఱకుఁ బాటుపడఁదలంపనిచో సమష్టిశరీరమునకు క్షేమము లేకపోవు టయేగాక యొక్కొక్కయంగమును గృశించి నశించును గదా! అట్లే జనసముదాయము శరీరమునకును, జనులు ఆ శరీరమందలి యవయవములకును బోల్పఁదగినవారు. జనులం నఱు వారివారి యోగ్యతానుసారముగఁ దమతమధర్మముల నెఱింగి చక్కఁగ నాచరింప సమష్టిరూపమగు జనసముదాయ మునకు సేమము గలుగుటయేగాక జనులకు సహితము సుఖం నొనఁగూడును. అట్లు అన్ని వర్ణములవారును దమతమధర్మ ములఁ జక్కఁగ నాచరించుచు, నితరులయందలి దోషదర్శన పరులుగాకుండునంతకు హిందూదేశమున జనసంఘము అస హన సుఖము ననుభవించుచుండెను. అట్లుగాక నొక్కొక్క

రును తమతమ ధర్మములం దశ్రద్ధచేసి, బరులనుమాత్రము వారిధర్మముల నాచరించునట్లుచేసి దానినుండి తమకు రాఁదగు లాభమును మాత్రము కోర నారంభించుటచే నిప్పటి దుర వస్థగల్గెను. ఈరీతి సర్వజనులును తమతమ ధర్మములను వదలి పరస్పర స్పర్ధలతోఁ జెడిపోయిరి. జనసముదాయమునకును దదంగములగు జీవులకును క్షేమము క్రమక్రమమునఁ దగ్గిపో యెను. శరీరమునందలి యవయవము లొక్కొక్కటియు శరీర పోషణమునకుఁ బాటుపడుటలోఁ దమతమకార్యముల నేమి అకచేయుచుండవలయునేగాని తమవృత్తులం దుత్తమమధ్యమ నీచములనుభావములఁ జర్చింపరాదు. అట్లే చాతుర్వర్ణ్యవి భాగమునందును ఒక్కొక్కజాతివారును వారివారి ధర్మము లను బరిపాలించుటకు బహువిధముల యత్నింపవలయునుగాని, కొందఱుత్తము లనియు, మఱి కొందఱ అధము లనియు భావించుటగాని, కొందఱుమాత్రము పూజ్యులనియు, తక్కినవారు వారిని బూజించుచుండవలయుననియును ఎంచుట శాస్త్ర సమ్మతముగాదు. ఎవరికిఁగాని తమధర్మములను లోపములే కుండ నాచరించుటచేఁ బూజ్యతయున్నది గాని జన్మమున మాత్రము పూజ్యత నొందఁజాలరు. శమదమాదిగుణసంపన్నుఁడై లోకోపకారపరాయణుఁడై సత్కర్మనిరతుఁడై యుండు బ్రాహ్మణుఁడును, స్వప్రయోజనము నించుకయేని గోరక ప్రాణమునం దభిమానము పైతము విడిచి, ప్రజారక్షణ తత్పరుఁడై యుండు భూపాలుఁడును, ధర్మము సతిక్రమించక

యర్థము నార్జించుచుఁ గుటుంబమునందుఁ గోశాధిపతివలె జన సముదాయమంతయు నొక్క-గుటుంబముగ భావించి యా గుటుంబమునందుఁ దాను గోశాధిపతిననియెంచి నిష్పక్షపాతముగ యోగ్యత ననుసరించి పాత్రతనెఱింగి యెల్లర డ్దేమము కొఱకు ధనమును వ్యయించుచుండు వైశ్యుఁడును, జాగరూకుఁడై ప్రమాదమొకించుకేని లేక తనకు విధింపఁబడిన కార్యములన్నింటిని యథావిధి నెఱవేర్చుచుండు శూద్రుఁడును బూజింపఁబడదగుదురు గాని యోగ్యతలేకయున్నను జన్మమున మాత్ర ముత్తమజాతివార మనియు, పూజ్యులమనియు నెన్నువారందఱు పూజ్యులు కాఁజాలరు.

యథాకాష్ఠమయో హస్తీ యథాచర్మమయో మృగః ।

యశ్చ విప్రోఽనధీయాన స్త్రయస్తే నామధారకాః ॥

యో ఽనధీత్య ద్విజో వేద మన్యత్ర కురుతేశ్రమమ్ ।

స జీవన్నేవ శూద్రత్య మాశు గచ్ఛతి సాన్వయః ॥ (మనుస్మృతి.)

యథోక్త గుణసంపన్నుఁడుగాని బ్రాహ్మణుఁడు బ్రాహ్మణుఁడుకాఁడు, మ్రానితోఁజేయఁబడిన యేనుగు ఏనుగుకాదు. చర్మ నిర్మితమగు జింక జింక కాదు. ఇవియన్నియు నామము మాత్రములే. అధ్యయనము చేయని బ్రాహ్మణుఁడు యథార్థముగ బ్రాహ్మణశబ్దవాచ్యుఁడు కాఁడని మనుస్మృతియందు స్పష్టముగఁ జెప్పఁబడియున్నది. ఈయర్థము స్మృతులయందును బురాణములందును ఇతిహాసములందును వివరింపఁబడియున్నది.

శ్రీమహాభారతమున నరణ్యపర్వమునందు యుధిష్ఠిరాజ
గర సంవాదమున నిట్లు వివరింపఁబడియున్నది.

సత్యం దానం క్షమా శీల మాన్యశంస్యం తపో ఘృణా ।
దృశ్యంతే యత్ర నాగేంద్ర స బ్రాహ్మణ ఇతి స్మృతః ॥
శూద్రో తు యద్భవే ల్లక్ష్యం ద్విజే తచ్చ న విద్యతే ।
నైవ శూద్రో భవేచ్ఛూద్రో బ్రాహ్మణో న చ బ్రాహ్మణః ॥
యత్రైత ల్లక్ష్యతే సర్వ వృత్తం స బ్రాహ్మణః స్మృతః ।
యత్ర నైతద్భవే త్సర్వ తం శూద్ర మితి నిర్దిశేత్ ॥

(మహాభారతము, వనపర్వము, ౪౩-అ., ౨౧-౨౫-౨౬.)

న యోని ర్నాపి సంస్కారో నశ్రుతం న చ సంతతిః ।

కారణాని ద్విజ త్వస్య వృత్తమేవ చ కారణమ్ ॥

(మహాభారతము, వనపర్వము, ౩౧౩-అ., శ్లో. ౧౦౮.)

తా. సత్యము, దానము, ఓర్పు, శీలము, సామ్యభావము, తపస్సు, భూతదయ యివి యన్నియు నెవనియం దున్నవో అతఁడు బ్రాహ్మణుఁ డనఁ దగును. ఈ గుణసముదాయము శూద్రునియందు గోచర మయ్యెనేని యతఁడు శూద్రుఁడు కాఁడు. శూద్రాధికుఁ డనుట. ఇవియన్నియు బ్రాహ్మణుని యందు గోచరములు కావేని యతఁడు బ్రాహ్మణుఁడు కాఁడు. శూద్రతుల్యుఁ డనిభావము.....పుట్టుకయు, సంస్కారములును, పాండిత్యము, గోత్రము నను నివి బ్రాహ్మణత్వమునకుఁ గారణములు కావు. సద్వృత్తియే ముఖ్య హేతు వని భారతవచనాభిప్రాయము.

మఱియు శ్రీవిష్ణుభాగవతమునందు,

యస్య యల్లక్షణం ప్రోక్తం పునో వర్ణాభివ్యంజకం ।

యదన్యత్రాపి దృశ్యేత తత్తే నైవ వినిర్దిశేత్ ॥

(భాగవతము, ౭-౯-౩౫.)

తా. పురుషునకు జాతిసూచకముగ నేలక్షణములు చెప్పఁబడినవో యవి యితరునియందుఁ గూడఁ గనఁబడు నేనియతఁ డాజాతివాఁడని విష్ణుభాగవతాభిప్రాయము.

ఇట్లగ్రజాతివారు పూజ్యుల మని యితరులనుండి సన్మానమును బలాత్కారముగఁ గోరుట ధర్మము గానట్లు, వారలయందు దోషాగోపణము చేయుటయు నీర్వాసూయలు గలిగియుండుటయు నితరులకును ధర్మముగాదు. అన్ని జాతులవారును సోదరభావమును గలిగి పరస్పరమైత్రినభివృద్ధిచేసికొనుచుఁ దమతమ ధర్మముల లోపములు లేక జరుపుచుండినయెడల జనసముదాయమంతయు క్షేమమును బొందఁగలదు.

ఆశ్రమధర్మములు

పైసూచించిన వర్ణవిభాగమున జీవునకు మనుష్యజన్మము ప్రాప్తించినది మొదలు ముక్తిప్రాప్తి పర్యంతము జీవునియాశ్రమాల్లుభాగములుగ విభజింపఁబడి యున్నది. మఱియును ప్రతి జన్మమునందును జీవితకాలము, అనఁగా, స్థూలశరీరముతో భూలోకమునందు వర్తించుకాలమంతయు, పై విభాగమున కనురూపముగ నె నాల్గుభాగములుగ నేర్పడుచున్నది.

ఆదియం దేలాటినియమములకు లోబడక యిచ్చాను సారము వర్తించుచుఁ దలిదండ్రుల పోషణమునకుఁ బాత్రుఁడై శైశవము గడపి పిదప కొంతకాలము విద్యాస్వీకారము సేయుచు, గురుగృహమునందు నివసించుచు, గురువునాజ్ఞకు లోబడి వర్తించుచు, గురుశుశ్రూషచేయుచుఁ బూర్వమున శూద్రసమమగు జన్మమునందు జీవుఁ డుండినకాలమునఁ బొందిన జ్ఞానమును మరలఁ బ్రతికొత్తజన్మమునందును దృఢపఱచుకొనుచుండును. ఇదియ ఆర్యధర్మములందు బ్రహ్మచర్యాశ్రమధర్మమని పిలువబడుచు దేశాంతరములందు విద్యార్థిధర్మమనఁబడుచున్నది. గురుగృహమునందుఁగాని లేక దేశాంతరములయం దుండురీతిని బాతశాలాధికారుల విచారణకు లోబడిన నివాసములయందుఁగాని విద్యార్థినివసించుచు, ఉపాధ్యాయుల యాజ్ఞకులోబడియుండి కాలనియమము తప్పక కాలోచితకార్యముల నెఱవేర్చుచు, సదా గురువుల సత్సంగత్యమునఁ గలుగు మేలు నొందుచు నుండుటచేఁ గ్రీడాసక్తి, ప్రమాదము లోనగుబాలుని నైజగుణములను దరించి యుక్తవయస్కుఁడైనపుడు పారతంత్ర్యమునందుండి వదలి స్వతంత్రముగఁ గార్యనిర్వాహకము చేసికొనుటకు వలయు సుగుణసంపత్తిని బొందఁగలిగియుండును. ఇట్టియేర్పాటులు పశ్చిమదేశములయందుఁ జేయఁబడుచున్నవి. పూర్వకాలమున హిందూదేశమునందును గురుకులవాసముచే నీ ప్రయోజనము లెక్కుడుగ సిద్ధించుచుండెను. ఇక్కాలమున

గురుకులవాసము గానరాదు. బాలురు స్వగృహములయందు నివసించుచుఁ దలిదండ్రులయు బంధువులయుఁ బ్రేమాతిశయములకుఁ బాత్రులగుచు, నతిసుకుమారముగఁ బెంపఁబడుచు, లేక యితర గ్రామములయందు విక్రయాన్నభోక్తలయి, యింటియందలి నిబంధనలు సైతము లేక, పాఠశాలలకుఁ బోవు నల్పకాలమునందుఁ దప్ప తక్కినకాలముల విచ్చల విడిగ వర్తించుచుఁ, గాలోచితకార్యములఁ జేయించి విచారించువారు లేక, యున్నవారు. కాఁబట్టి పూర్వులయం దున్న సుగుణసంపత్తి యిక్కాలపువారియందు లేకయున్నది. బాలునకు నడఁకువ, అలోలత, విద్యానక్తి, సుఖేచ్ఛ లేకయుండుట, పాటుపడుట, ఇవి ముఖ్యలక్షణములుగ నుండఁదగు. ఈలక్షణముల నభ్యసించి దృఢపఱచుకొనినచో స్వతంత్రముగఁ గార్యభారమునువహించుట కర్హుఁడగు. ఇవిధమున గురుకులవాసము చేసి సంసారభారమును వహించుటకు నర్హుఁడైనచో, వివాహితుఁడై గృహస్థాశ్రమ ధర్మముల ననుష్ఠింపఁదగియుండు.

ఇవిషయమున ముఖ్యముగ గమనించఁదగిన విషయ మొకటియున్నది. పూర్వకాలమున నీయాశ్రమధర్మములు ఒకటివెనుక నొకటి వరుసగ ననుష్ఠింపఁ బడుచుండెనుగదా ! బ్రహ్మచర్యము పూర్ణముగ జరిపి, విద్యాభ్యాసము గురుగృహమున నలిపి పూర్తి అయిన పిదప గురుపునాజ్ఞ వడసి, కొంతవరకు తీర్థయాత్రలమూలమున నానాదేశ సంచారముచేసి, తద్వారా తన జ్ఞానమును అభివృద్ధిచేసికొనిన యనంతరము

యుక్తవయస్కుడైన పురుషుడు వివాహితుడై గృహస్థ ధర్మానుష్ఠానమును ప్రారంభించుచుండెను. ఇపుడన్ననో బ్రహ్మచర్యము నామమాత్రమైయున్నది. విద్యాభ్యాసము ప్రారంభించిన అల్పకాలములోపలనే వివాహము అననేమో అర్థమైనను తెలిసికొనజాలని బాలునకును, అంతకంటె చిన్నదియగు కన్యకును వివాహము చేయఁబడుచున్నది. అదియును నామమాత్ర కన్యాదానముతో నిలువక, విద్యాభ్యాస కాలములో, తరుచుగ గర్భాధానము పైతము జరుపుచున్నారు. శరీరమనశ్శక్తుల నంతయు విద్యాస్వీకారమున నుపయోగించుచుండవలసిన కాలములో, బాలుఁడు పూర్ణగృహస్థధర్మమునం బ్రవేశించి కుటుంబభారమువహించుటవలన శరీరపాటవమునకును, మనశ్శక్తికిని రెంటికిని కీడుకలుగును. విద్యాభ్యాసమునకు భంగముగలుగుటయేగాక పురుషులును, స్త్రీలును, పూర్ణయౌవనమున నుండదగు వయస్కురాక పూర్వమే సంతానము కలవారగుటవలన బలహీనులై వార్ధిక్య దశయందుండు స్థితిని చెందుచున్నారు. పూర్వముకంటె నిపుడు జనులకు సరాసరి ఆయుర్దాయము తక్కువ అయి యున్నది. హైందవజనాంగమున కిట్టిదురవస్థ వచ్చియుండుటకు సనాతనములగు ఆశ్రమధర్మములను ఉపేక్ష చేయుటయే కారణము. దేశాభిమానులందరు, ఈవిషయమును బాగుగయోచించి, పూర్వమువలె బ్రహ్మచర్యధర్మమును చక్కగ రక్షించి, బాలురును బాలికలును, యుక్తవయస్కులై పూర్ణయౌవనమును చెందినం

దాక గృహస్థధర్మమునం బ్రవేశించక యుండచేసినచో, శ్రీఘ్ర కాలమున నె యువకులును యువతులును శరీరపాటవమును, ఇంద్రియనిగ్రహము మనశ్శక్తియు గలిగి, వీర్యవంతులై, దృఢ గాత్రులగు సంతానము నుత్పత్తిచేయ గలుగుదురు. ఇది దేశాభివృద్ధికి మిక్కిలి అవశ్యము. ఇవ్విషయమున శ్రద్ధగొను వారు యథార్థముగ దేశసేవాతత్పరు లగుదురు.

గృహస్థునకుఁ గుటుంబమును భరించుట మొదటిధర్మమగు చున్నది. ఇందును అనుష్ఠింపఁబడు సర్వధర్మములును, చేయఁ బడు సర్వకర్మములును జీవులకు బరమార్థసాధనమగు జ్ఞానమును పృథ్విచేయు నుద్దేశము గలవియే. వివాహము కేవల మైహిక సుఖసాధనముగ నెంచరాదు.

ధనము నార్జించుటయు, ధర్మవిరుద్ధము కాకయుండ నైహిక సుఖముల ననుభవించుటయు, ఆర్జించిన ద్రవ్యమును గేవల స్వశరీరపోషణమునకు మాత్రముగాక క్రమక్రమమునఁ బరోపకారముకొఱకు వినియోగించుటయు, గృహస్థువున కభివృద్ధి కారణము లగుధర్మములు. మొదటమొదట తనకు సుఖమూలకములగు దారసుతాదుల సుఖమును ఆత్మసుఖమువలె భావించుటయు, క్రమక్రమమున బంధుమిత్రాదుల సుఖమును గోరుటయు నీమొదలగునవియు వానికి నైజమగు స్వప్రయోజనపరత్వమును వదలించి పరోపకారబుద్ధిని వృద్ధిచేయును. కాలము గడువనుగడువను గామసంకలితముగాని ప్రేమ యభివృద్ధి యగు. గృహస్థధర్మమునందు స్వతంత్రముగ నార్జనము

చేయు సామర్థ్యము గలిగియుండుటచేత గృహస్థు వనేకులగు నితరజీవులకు నాధారమగుచున్నాడు. ధనార్జనచింతలేక విద్యాస్వీకారము చేయుచుండు బ్రహ్మచారికిని, సంసారతాపత్రయమునుండి విరమించుకొని తాకికవ్యాపార విముఖుడై వైదికకృత్యములయందుఁగాని, లేక స్వప్రయోజనమును మాని లోకహితముకొఱకుచేయు తాకిక కార్యములయందుఁగాని కాలము గడుపుచుండు వానప్రస్థునకును, సర్వసంగపరిత్యాగియై యైహికముగాని అముష్మికమునుగాని స్వప్రయోజనము నించుకయేని యభిలషింపక సదా లోకోపకారపరాయణుడై ధ్యానయోగవరుఁ డగుసన్న్యాసికిని గృహస్థువు ముఖ్యాధార మగుచున్నాడు. ఇట్లెల్లవారికిని సహాయము చేయుటచేత ధనమునం దభిమానము వదలును. తనకంటె నుత్తము లగుననేకుల సాంగత్యము పలుమరు కలుగుచుండుటచే నహంకారము నశించి భక్తిజ్ఞానములు వృద్ధియగు. చిన్నలగు విద్యార్థులు మొదలగువారలకు సహాయము చేయు నవకాశము గలుగుటచేత కరుణ వృద్ధియగు. ఇట్లు సర్వభావముల నిష్కామప్రేమ దినదిన ప్రవర్ధమాన మగుచుండు.

ఈగృహస్థధర్మమును జక్కఁగ ననుష్ఠించుటచే ధనము నార్జించుశక్తిగలవారియందు సామాన్యముగఁగన్నట్లు స్వప్రయోజనపరత్వము, అహంకారము, కామక్రోధలోభములు క్రమక్రమముగా మార్పునొంది పైన సూచింపఁబడిన భక్తిప్రేమానురాగములు కరుణ లోనగునట్టి సుగుణములు అభ్యు

దయ మొందుచుండును. కాఁబట్టి యీధర్మము జీవునకుఁ గాలక్రమమున నుత్తమపురుషార్థసాధన మగుచున్నదియే గాని మోక్షమార్గమునకుఁ బ్రతిబంధము కానేరదు. జీవుఁడు పగవ పురుషార్థమును సాధించుటకు వలయు నానావిధానుభవములు గృహస్థధర్మమునందే పొందఁ దగియున్నవి. ఆ యనుభవములును, వానినుండి పొందఁదగిన జ్ఞానమును గృహస్థువుగ నుండి పొందనిచో నాస్థితకన్న నుత్తమములగు వనస్థ యతి ధర్మముల సనుష్ఠించుట కర్హుఁడు కాఁజాలఁడు.

మొట్టమొదట గృహస్థువు కుటుంబభారమును వహించి యుండు వాఁడగుటచేఁ దనపోషణమునం దుండువారిసౌఖ్యమును నిత్యము సమకూర్చుటయే ప్రధానకార్యము గలవాఁడగుటంబట్టి కుటుంబ సంరక్షణమునందు మనఃపూర్తిగ స్వప్రయోజనపరత్వము వదలక తీరదు. తాను బ్రేమించు దార సుతాదులను, తన గృహము నాశ్రయించి వచ్చు బంధు మిత్రాతిథులను సంతృప్తిపఱచనిచోఁ దాను బరిపూర్ణసౌఖ్యము నొందఁజాలఁడు. కాఁబట్టి కుటుంబియగువాఁడు తనకోరికను గొంత క్లప్తపఱచుచు, నితరులకు సుఖమును గోరుచుండుటచే వానియందు నిష్కామ ప్రేమ యభివృద్ధియగుచుండు.

మఱియుఁ గుటుంబమున కంతకు నధిపతియై యుండుటచేతఁ దన్నాశ్రయించియుండు వారియందుఁ గరుణ వర్ధిల్లుట కాస్పదముగలిగి క్రమక్రమమున బీదలయందును, శక్తిహీనులయందును, మరి ఏవిధముననైన తనకంటె దక్కువగ నుండువారి

యందును, దయయు, అనుకంపయు వృద్ధియగు. మఱియు నితరుల యందలి లోపముల విషయమున సహనముగూడ వృద్ధియగుట కవకాశముగలుగు. ఇట్టిసుగుణములు కుటుంబిగనుండియే యభ్యసింపసాధ్యముకాని యితరాశ్రమములలోనుండి వీని సభ్యసింప నవకాశము చాలదు. ఇంతియగాదు. గృహపతి యగువాఁడు ఇంటియందుండు వారినందఱను, సేవకులను గూడఁ, భోషించుటమాత్రముగాక వారలను మంచిమార్గమున నడపుచు శిక్షించుచు వారల నందఱను తమగతిని బొందించుట యతని ధర్మము. ఇంటియందుఁ బలువురతో వసించియుండుటచే ననేకములగు నిర్బంధనల నోర్చుకొనవలసియుండును. ఏకాకియగు వాని కవి యుండవు. దినదిన మట్టి యిబ్బందులను సహించుకొనుచు మనస్సమాధానము సభ్యసించుటచే తిఠీక్షయు, నుపరతియు నలవాటు చేసికొనుటకు గొప్పయవకాశముగలుగు.

ఒకానొక సమయమున తొందరపడి తెంపుచేసి సస్వయింపిన వానికి గృహవస్తువాహనాదులు ఒక్కటియైన లేమింజేసి వానియందలి సంగమున కవకాశము లేకుండ వచ్చును. కాని యంతమాత్రమునఁ దాను నిజముగ విరాగినై తినని భ్రమించరాదు. ఏలయన నెప్పుడేని విషయస్వర్కము కలుగవైరాగ్య భంగమైనను గాఁదగు. అట్లుగాక గృహస్థువుగ నుండి ధనము నార్జించుచు, భోగ్యములుగలిగి యుండియు వానిపై నాసక్తి క్రమక్రమమున తగ్గించుకొనుచు నిస్సంగము

నభ్యసించుటచే నిజముగ మైరాగ్యము వృద్ధియగును. అట్టి వాఁడు “అంతస్త్యాగీ బహిస్సంగీ” యనిపించుకొనును. అటు వంటి త్యాగము మోక్షసాధనముగాని యంతస్సంగము గలిగి “బహిస్త్యాగి”యై సంతమాత్రమున పూర్ణుఁడుకాఁ జాలఁడు. ఈకారణమునుబట్టి పరిపక్వముగాని జీవునకు సన్నాహముకంటె గృహస్థ ధర్మమున నిష్కామముగ కర్మయోగ మభ్యసించుట నిజముగ మోక్షసాధనము.

గృహస్థ ధర్మానుష్ఠానమువలన వేఱొక ప్రయోజనము గూడఁ గన్పట్టుచున్నది. దినదినము గృహమును గూర్చి వచ్చుచుండు సతిభ్యభ్యాగతులను ప్రీతిపూర్వకముగ సత్కరించుటచేఁ గ్రమక్రమమున సంపూర్ణమగు నౌదార్యము వృద్ధియగుచున్నది. అతిథి భగవత్స్వరూపుఁడని శాస్త్రములయందు నిరూపింపఁబడియున్నది కదా! గృహమునకు వచ్చిన యభ్యాగతులకు గృహస్థువు ఉదకము, ఆసనము, ఆదరముతోఁ గూడిన మృదు మధురోక్తులు, ఇంతమాత్రమైన సమర్పించవలయు నని స్మృతు లుద్ఘోషించుచున్నవి. కావున గృహస్థువు అతిభ్యభ్యాగతులను సత్కరించుటకు ధనవంతుఁడుగా నుండుట సైత మనావశ్యకము. ప్రీతిపూర్వకమయిన సంభాషణము వలన వారు తృప్తులయినట్లు ఆదరణము లేని యన్నాది దానములచేఁ దృప్తులుకాఁజాలరు. “అన్నంబు జీర్ణమగు, ఆదరణంబు శాశ్వతంబు” అన విందుముకదా! ఇవ్విధమున నొక్కఁడు నిష్కామముగ సత్కరింపఁబడినచో, నాతఁడు మా-

నవకోటికిఁ బ్రతినిధియగుటచే, మానవకోటి యంతయు సత్కరింపఁ బడినదని యెన్నఁదగు. ఇదియు భగవత్ప్రీతికరము. మఱియు నతిథ్యభ్యాగతులుమాత్రముగాక గృహస్థుని యింటి చుట్టుఁ దిరుగుచుండు కాక శునక బిడాలాదులు¹ సహితము ఆయింటినాశ్రయించి జీవించుచునేయున్నవి. ఆర్యధర్మము ప్రకారము ద్విజులగువారలు దినదినము చేయు బలిదానము శునక వాయసాదుల సంరక్షణము నుద్దేశించియే చేయఁబడుచున్నదగుట శాస్త్రములనుండి స్పష్టమగుచున్నది. ఇవిధమున బీదలయందును, పరదేశీయులయందును, అల్పజంతువులయందును, ప్రీతియు, కరుణయు నభివృద్ధి యగుటయేగాక జీవుని నానావిధములగు ఋణములు సహితము తీఱుచున్నవి.

ఇక్కాలమున మనభరతఖండమున గృహస్థధర్మమువలని ముఖ్యప్రయోజనముల కొన్నింటిని మరచియున్నారు. కుటుంబమునందలి వారందరు అన్యోన్యప్రేమానుబంధములతో కట్టుఁబడియుండదగునుగదా! పెద్దవారు చిన్నవారియందును, చిన్నవారు పెద్దవారియందును జూపదగుప్రేమ యెట్లుండవలెనో కొంచెము యోచింపదగు. భార్యయందు భర్తకును, బిడ్డలయందు తండ్రికిని ఉండదగుప్రేమ యెట్లుండవలయును? ప్రేమవలన ఉభయుల మనస్సులుకలిసి, ఒండొరులయెడ పూర్ణమగు నమ్మకము పుట్టవలయును. ఇపుడు తరుచుగ అట్లుకానరాదు. భర్త భార్యవిషయమునను, తండ్రి పుత్రులవిష

¹ పిల్లి.

యమునను అధికారమును సాగించుచు, భయమునుపుట్టించుచున్నారనిగాని, నిష్కల్మషముగు ప్రేమరూపముగుభక్తిని కలిగించుటకానము. కుమారునికి తండ్రికంటె నావుడు వేరొకరుండరుగదా! పిల్లవాడు తనకష్టదుఃఖములను తండ్రియొద్ద మనసువిచ్చి చెప్పకొనుటకు మారుగ, భయపడి, తండ్రిని చేరక, దుస్సాంగత్యమునకు పాలుపడుట సామాన్యముగ నున్నది. బాలురును యువకులునునగు పుత్రులమనోభావములను, వాంఛలను ప్రీతితోనూహించి, వారలకు దగు ప్రోత్సాహముచేసి యుక్తమగు బోధచేసి, దుస్సాంగత్యమునుండి ప్రీతితో మరలించి వారికివలయు సహాయముచేసి, సౌఖ్యము నొనగూర్పవలయును. అట్లుచేయక, చిన్నవారిని దూరముగనుంచి, భయముతో పెంచుటవలన అనేకానర్థములు కలుగుచున్నవి. బాలురయెడ పెద్దవారు నిష్కల్మషముగు ప్రేమచూపుచోట్ల బాలురకును పెద్దవారియందు పూర్ణముగ భక్తిరూపముగు ప్రేమ అభివృద్ధియయి, తమ మనోభావములను, వాంఛలను జంకులేక పెద్దవారికి తెలుపుకొందురు. అట్టివేళల నవి సదోషములుగ నుండినచో, పెద్దవారు దానిం జూపి తగినబోధచేసి మంచిమార్గమును చూపగలుగుదురు. ఇట్టి సంకోచములేని ప్రేమ అభివృద్ధిగావలెను. లేనిచో నిజముగ గృహస్థధర్మము పూర్వపు ఉన్నతస్థితికి రాజాలదు.

ఈ విషయము కర్మయోగాధ్యాయమున, విస్తరించి వ్రాయఁబడును.

ఈ రీతిని జీవుఁడు పూర్వము వైశ్య ధర్మమునుష్ఠించు కాలమునఁ బొందిన జ్ఞానమునంతయు నీజన్మమున గృహస్థాశ్రమమున మరలఁ బొందుచున్నవాఁడు. జీవుని దీర్ఘ యాత్రయందు వైశ్యధర్మమెట్టిజ్ఞానమును వృద్ధిచేయఁదగునో, ఎట్టిసద్గుణముల నెఱ్ఱుకొలుపఁ జాలునో, ఆజ్ఞానమును, ఆగుణములను బలపఱచుటయందు గృహస్థ ధర్మము సమర్థముగనున్నది.

ఈ ధర్మమునఁ బొందఁదగిన జ్ఞానమునంతయుం బొంది యైహిక సుఖములయందును, లౌకికకర్మములయందును గొంత వైరాగ్యము గలుగ నాసుఖములనుండియు, ఆకార్యములనుండియు విరమించుకొనఁదగిన సమయము కావున నపుడు లౌకిక వ్యవహారములనుండి విరమించుకొని సంసారభారమును యుక్తవయస్కులగు సుతులయం దునిచి యహంకార మమకారములను విడనాడి జ్ఞానమునందుఁగాని వయస్సునందుఁగాని తనకంటెఁ జిన్నులగువారలకు బోధచేయుచు, వారలచే ధర్మముల ననుష్ఠింపఁజేయుచు, వారియందు యుక్తాయుక్త జ్ఞానము వృద్ధిచేయుచు, తాను భగవద్ధ్యానము మొదలగు సత్కార్యములయందుఁ గాలము గడపుచుఁ గ్రమక్రమమున సంసారమునుండి సంపూర్ణముగ విరమించుకొనుట కర్హుఁడగుచున్న వాఁడు. ఇదియ యార్య ధర్మమునందుఁ దృతీయాశ్రమమగు వనస్థధర్మము. ఇందు జీవుఁడు లౌకిక కార్యముల నెల్ల విడిచి వివాహకాలమున స్వీకరించిన యగ్నిహోత్రాదులతోడ భార్యయుఁ దానును పట్టణ గ్రామ వాసములను

వదలుకొని యడవులయందుఁ గాని, గిరిగుహలయందుఁ గాని నివసింపననువగు నాశ్రమమును గల్పించుకొని వసించుచు, వైదికకర్మములను మాత్రము నడుపుచు, వన్యము లగు నాఁకలములను, కందమూలములను, ఫలములను ఆహారములుగఁ బరిగ్రహించి కాలము గడుపుచుండఁ దగు. ఇక్కాలమున నీ ధర్మమాచరణమునఁ గన్పడదు. కాలానుసారముగ జనులెక్కుడుగ విషయాసక్తులై యంత్యకాలము వఱకు విషయేచ్ఛలయందే కాలము గడుపుట సాధారణముగ నున్నయది. పుత్రులకు సంసారభారమును వహింపఁజాలు వయస్సురాగా, లేక పౌత్రులుకలుగఁగ, మఱియు తనకు “వలీపలితములు” అనగా నరిసినవెండ్రుకలు చర్మమున ముడతలు లోనగు అవర వయస్సు చిహ్నములు కనుపడగానే గృహస్థువు వనస్థధర్మము నవలంబింప సమయమని మనుస్మృతి బోధించుచున్నది.

గృహస్థ స్తు యదా పశ్యేత్ వలీపలిత మాత్మనః ।

ఆపత్యస్య తథా పత్యమ్ తదారణ్యం సమాశ్రయేత్ ॥

(మనుస్మృతి. ౬-౨౨.)

ఈ ధర్మమును జక్కఁగ ననుష్ఠించుటయందు ముఖ్యమగు నుద్దేశమెద్దియనఁగా జాయాపతు లొక్కప్రదేశమున వసించుచుండియు, విషయసుఖముల నభిలషింపక గురుశిష్యన్యాయమునను, సోదర సోదరీ న్యాయమునను బ్రవర్తించుచు, స్త్రీ పురుషులు విషయసాన్నిధ్యమున నుండియు భోగేచ్ఛ లేకయుండుట నభ్యసించుటయే. ఈయభ్యాసము యథార్థ సన్న్యాస

మునకు జీవుని పక్షపరచుటకు మిక్కిలి యావశ్యకమని చెప్ప నేల? ఈ ధర్మమున నరణ్యగమనమే ముఖ్యాంశముకాదు. విషయసాన్నిధ్యమున విషయేచ్ఛలేకుండుటయు, సంసారమున నుండియుఁ దాపత్రయ రహితుఁడుగ నుండుటయు, భగవద్ద్యా నము చేయుచుఁ బరతత్త్వమును బోధించుగ్రంథములఁ బఠించుచు, మనననిదిధ్యాసములు చేయుచుఁ గాలము గడుపుట యే ముఖ్యాంశము. కావునఁ బరమార్థ చింతగల వారెల్లరు నపరవయస్సు ప్రాప్తించగనే విషయేచ్ఛలను వదలుకొని భగవద్ధ్యానాదుల నభ్యసించుటకు విశేషప్రయత్నము చేయఁదగు.

క్రమక్రమముగ ద్రవ్యార్జనమునం దాశ వదలదగు. గృహమునందు యాజమాన్యము (అధిపత్యమును) వదలి యుక్తవయస్కులగు పుత్రులయందుగాని 'యోగ్యులగు' మరి యితరులయందుగాని సంసారభారమునునిలిపి గృహస్థువు వీనినుండి విరమించుకొని నివృత్తిమార్గమున ప్రవర్తించుటకు యత్నింపదగు. అట్టిస్థితియందు తాము సంసారతాపత్రయములనుండి విముక్తులై, పారమార్థిక విషయములయందు మనస్సు వినియోగించుచు, శ్రవణమనననిదిధ్యాసములయందును, భగవద్ధ్యానమునను కాలముగడపుట ద్వారా తాము పూర్ణులగుటకు యత్నించుచు, తాకికవ్యవహారములయందు తమకు ఇంచుక యైన నాసక్తి లేకపోవుటబట్టి స్వార్థత్యాగులును, లోకసంగ్రహ పరాయణులును, కేవల ధర్మకాములు నగుటచే తాకిక

మగు తమ పూర్వానుభవజన్యమయిన జ్ఞానమును తమకంటె బిన్నులగు గృహస్థులకు బోధచేయుచు, వారలకు మార్గమును చూపుచు, పెక్కువిధముల లోకక్షేమముకొఱకు పాటుపడవలయును. వానప్రస్థ ధర్మ మివ్విధమున, కాలానుసారముగ పైసూచించిన విధమున పునరుద్ధారణము చేసినచో భరతఖండ మెంతయు అభ్యుదయమును పొందును.

ఇది వర్ణధర్మములయందు క్షత్రియధర్మమును బోలినదై యున్నది. పిదప జీవుడు సర్వసంగపరిత్యాగముచేసి సన్న్యసింప నర్హుడగుచున్నాడు.

అంతట వైరాగ్యము దృఢము కాఁగా సంసార సంస్పర్శ మించుకయైనను లేక సదా భగవద్ధ్యాన పరుడైయుండుట కవకాశముగల వాడగును. ఐహికములగు విషయముల నొక్కటి నైనను గోరడు. ఐహికసుఖములందువలె స్వర్గసౌఖ్యములయందు సహితము దృఢ వైరాగ్యముగలిగి స్వర్గసుఖమునకంటె నుత్తమమగు ముక్తిపదమును గూర్చి బహుప్రయత్నమును జేయుచుండును. అపుడు భిన్నభావము సంపూర్ణముగ వదలుచు, సర్వభూతములయందు నాత్మస్వరూపమును జూచుచు, సర్వభూతములయందున్న యాత్మయు, తనయందుండు నాత్మయు నొక్కటియేయని తెలిసికొని సదా ఆత్మతత్త్వమును బోధించుగ్రంథముల నాలోచించుచు, శ్రవణమనననిదిధ్యానముల నభ్యసించుచు, ప్రపంచమునందుఁ గన్నడు నానాత్వమునం దేకత్వమును జూచుచుఁ గడపట “ సర్వం ఖల్విదం

బ్రహ్మ” “నేహ నానాస్తి కించన” అను మొదలగు మహా వాక్యసారమును స్వానుభవమునఁ దెలిసికొనుచు, నాత్మావ లోకన పరాయణుడైయుండు. అట్టివారియందు “అహ” మ్మను ప్రత్యయము లేకమైననుండదు. సర్వమునం దేకత్వ మును జూచుచుండుటచేతను, భిన్నభావమించుకయైనను లేమి చేతను, అట్టివారు కర్మమార్గమున కతీతులైన వారనఁ దగి యుందురు. అట్టివారికి శోక మోహములు సంపూర్ణముగ నశించినవియే.

యస్మిన్ సర్వాణి భూతా న్యత్యై వాభూ ద్విజానతః ।

తత్ర కో మోహః క శోక ఏకత్వ మనుపశ్యతః ॥

(ఈశావాశ్యము.)

తా. ఏపదవియం దేకత్వమునే చూచుజ్ఞానికి సకలభూత ములు ఆత్మగ నేయగునో అట్టి స్థితియందు మోహ శోకము లెట్లు కలుగును?

ఈస్థితినిబొందినజీవుఁడు సర్వత్ర ఏకత్వమును జూచువాఁ డగుటంబట్టి జాతిభేదముల నతిక్రమించినవాఁ డనఁదగు. ఎవ్విధ మగు ఫలాపేక్ష లేమింజేసి యీవురుషునకుఁ గర్మము లేవ్వి యును విధింపఁబడియుండలేదు. లోకసంగ్రహము నుద్దేశించి పరోపకారసాధకములగు కర్మములఁ జేయుచుండినను ఆకర్మ ములచే బద్ధుఁడుకాఁడు. నశ్వరమగు పదార్థమం దభిమానము నుంచుకొనఁడు. శరీరము ధర్మసాధనములలో మొదటిదగు టచే శరీరపోషణము మాత్రము భితౌన్నభోజనముచేఁ జేసి

కొనును. అందునుగూడ యదృచ్ఛాలాభ సంతృప్తుడై యుండఁదగు. ఈధర్మమును జక్కఁగ ననుష్ఠించువారే పరమార్థ సన్న్యాసులు. ఇదియ ఆర్యధర్మమునఁ దురీయాశ్రమ మను యత్యాశ్రమము. ఇందు ఇంద్రియములను, మనస్సును జక్కఁగ నియమనము చేసికొనుటకు సర్వప్రయత్నములు చేయుటయే ముఖ్యలక్షణము.

ఈయాశ్రమమునందును యోగాభ్యాసాదులచేఁ బొందఁ బడిన యాత్మజ్ఞానమునందలి తారతమ్యములను బట్టి యతుల యందును తారతమ్యములు గ్రంథములయందు సూచింపఁబడి యున్నవి. వీరు కుటీచక బహూదక హంస పరమహంసలను భేదముల నొప్పుచుండు వారు. వీరి పరిపక్వస్థితి ననుసరించి ధర్మములు సహితము భిన్నభిన్నములుగ నుపనిషత్తులయందు విధింపఁబడియున్నవి. ఐనను అందఱును నివృత్తిమార్గమునే యనుసరించువారు. ఎల్లప్పుడు భగవద్ధ్యాన పరులై తపస్సంపన్నులై తపోధ్యానముల ఫలములను సహితము లోకమునకు మేలుచేయుటయందు వినియోగము చేయుచుందురు. యోగ్యులగు శిష్యులను వెదకుచు నట్టివారు దొరకిన వారల కాత్మజ్ఞానమును బోధించుచు భగవంతునివలె లోకమునందుండు సర్వభూతముల శ్రేయోవృద్ధిని గూర్చి లోకమునందు లోక సంగ్రహార్థము భగవంతుని ప్రతినిధులుగ వర్తించుచుందురు. వీరలే భగవంతుని జన్మకర్మములస్వరూపమును యథార్థముగ నెఱింగి జీవించియుండు కాలముననే ముక్తి సుఖము ననుభ

వింశ జీవన్ముక్తులని పిలువఁబడువారు. ఇట్టివారి నుద్దేశించియే
గీతాశాస్త్రమునందు

జన్మకర్మ చ మే దివ్య మేవం యో వేత్తి తత్త్వతః ।

త్యక్త్వా దేహం పునర్జన్మ నైతి మా మేతి పాండవ ॥

(భ. గీ., ౪-౯.)

అని శ్రీకృష్ణుఁడు చెప్పియున్నాఁడు. ఇట్టిమహనీయులే జన్మ
రాహిత్యమున కర్హులగుచున్నవారు. యథార్థముగ వారు
సర్వభూతసేవా తత్పరులు. దానియందే పూనికతో వర్తిం
తురు. కేవలమజ్ఞానదశయందు శూద్రుడు తన పునోవృద్ధికై
ఇతరులకు పరిచర్యచేయుననియును, అట్లే బ్రహ్మచారి తన
యభివృద్ధినుద్దేశించి గురుశుశ్రూష చేయుననియును ముందు
చెప్పఁబడియె. పరమార్థసంన్యాసి స్వార్థమును పూర్ణముగ
త్యాగముచేసినవాడుగానను సర్వభూతాత్మ భూతుడైయుం
డుటఁ బట్టియు, తనకైకొరునది యొక్కటియు లేమింజేసియు,
సర్వభూతహితేరతుడై వర్తించువాఁడు, కాన యథార్థముగ
లోక సేవకుడు. శూద్రధర్మమగు సేవ ఉత్తమసంన్యాసియందు
పరిపూర్ణముగ శోభించును. శ్రీమద్భాగవతమున తృతీయ
స్కంధమున శ్రీకృష్ణుడు దేవహూతికీ యర్థమును నొక్కివక్కా
ణించియున్నాఁడు.

అహం సర్వేషు భూతేషు భూతాత్మా వసితస్సదా ।

త మవిజ్ఞాయ మాం మర్త్యః కురు తేర్చావిడంబనమ్ ॥

యో మాం సర్వేషు భూతేషు సంత మాత్మాన మిశ్వరం ।
హిత్యాఽర్చాం భజతే మాధ్యాత్ భస్మ శ్లేష జాహోతి సః ॥
(భాగవతము.)

అనిశము సర్వభూత హృదయాంబుజవర్తి యనం దనర్పు
నీశునను నవజ్ఞచేసి మనుజుండొగి మత్ప్రతిహర్చనావిడం
బనమున మూఢుడై యుచితభక్తిని నన్ను భజింపడేని న
మృనుజుడు భస్మకుండమున మానకప్రేల్చినయట్టివాఁడగుకొ ॥
(అ-భాగవతము.)

శివాయ లోకస్య భవాయ భూతయే
య ఉత్తమ స్లోక పరాయణా నరాః ।
జీవంతి నాత్మార్థ మసౌ పరాశ్రయం ।
ముమోచ నిర్విద్య కుతః కశేబరమ్.
(శ్రీభాగవతము. ౧౦-౧౨.)

ఉత్తమ కీర్తులైన మనుజోత్తము లాత్మహితంబులెన్నడుకొ
చిత్తములందు గోరరు హసించియు లోకులకెల్ల నర్థ సం
పత్తియు భూతియుకొ సుఖము భద్రము గోరుదురన్యరక్షణా
త్మత్తమ మైన మేను విభుడూరక యేల విరక్తిబోసెనో ॥

ప్రవృత్తినివృత్తిమార్గములు

జీవుఁ డభ్యసించు ధర్మములలోఁ గొన్ని ప్రవృత్తిధర్మము
లనియుఁ గొన్ని నివృత్తిధర్మములనియు ధర్మములు రెండువిధ
ములు. మొదట జీవుఁడు వాంఛాప్రేరితుడై సర్వత్ర స్వప్రయో
జనమును గోరుచు, నితరులలాభముకంటె తనలాభ మెక్కు
డుగ భావించుచు, స్వప్రయోజనమునకై పాటుపడునుగదా!

ఇది యంతయుఁ బ్రవృత్తిమార్గమనఁదగు. మనుష్యజన్మము ప్రాప్తించినది మొదలనేకజన్మములందు వివిధ సుఖదుఃఖానుభవములుగలిగి వానినుండి పొందఁదగు జ్ఞానమభివృద్ధియై నిజమగువైరాగ్యము దృఢమగు సంతవఱకును బ్రవృత్తిమార్గముననే జీవుఁడు తిరుగుచుండును. ఐహికములగు సుఖముల నెక్కుడుగ వాంఛించి వానికొఱకు బహుప్రయత్నములుచేయును. ఆసుఖములు లభించినపుడు సంతోషించుచు వానియందే రమించును. వానియందత్యంతానురాగము గలిగి వానివియోగము నించుకయైన నోర్వక దృఢములగు ననుబంధములచే వానికి బద్ధుఁడైయుండు. ఐనను కాలక్రమమున నందెద్దియేని నశింప విశేషముగ శోకముతోఁ దపించి దీనభావమునుజెందు. ఈయనుభవము మాటిమాటికిఁ గలుగను దనకు నుత్తమ సుఖసాధనములని భ్రమించి ప్రేమించుచుండిన విషయములన్నియు సంతములు గలవియగుటచే క్షణభంగురములనియును, నశ్వరములనియును జ్ఞానముకలిగి వైరాగ్య మించుకయంకురించును. కాలయాపనమున దుఃఖము క్షీణింప నావిషయముల యందుమరల మమకారము క్రమక్రమమున వృద్ధియై బీజమాత్రముగనున్న వైరాగ్యము మఱుఁగుపడిపోవును. ఇట్టి వైరాగ్యమే ఔత్సుక్యమాత్ర వైరాగ్యమని పిలువఁబడును. ఇట్టివియె పురాణవైరాగ్యము, శ్మశానవైరాగ్యము నని లోకమునఁ బ్రసిద్ధముగ నుండునవి. అనేకజన్మములం దిట్టి యనుభవములు మరల మరల గలుగను గలుగను వైరాగ్యము

మరల మరల నంకురించి ప్రతిపర్యాయము క్రమక్రమమున దృఢతరమగుచు, నైహికములగు సుఖములన్నియు దుఃఖములములను జ్ఞానము దృఢతరమగును. అప్పుడుగలుగు వైరాగ్యము స్థిరమై తీవ్రమై మోక్షమార్గమునఁ బాటుపడుట కుత్సాహమును గలిగించునదియగు.

యే హి సంస్పర్శజా భోగా దుఃఖయోనయ ఏవ తే ।

ఆద్యంతవంతః కాంతేయ న తేషు రమతే బుధః ॥ (గీత. ౫-౨౨.)

ఈవైరాగ్యము గలుగునంతకుమున్ను తఱచుగ స్వప్రయోజనముకొఱకుఁ బాటుపడుటయు బాహ్యములగు విషయములను గ్రహించుటయు ననుభవించుటయు జీవుని ముఖ్యలక్షణములు. అట్లనుభవించుటచేతనే అప్పటికి జీవుఁడు వృద్ధికాదగు. అజ్ఞానదశయందు గడుచుజన్మములందును బిదప ప్రతిజన్మమున బాల్యయావనములందును బైసూచించినరీతిని బాహ్యవిషయములగ్రహించి యనుభవించుట జీవుని యభివృద్ధికి హేతువగుచున్నది. వీనిముఖ్య ప్రయోజన మేమనఁగా భూలోకమునందలి సుఖదుఃఖములు జ్ఞానవృద్ధికి హేతువులనియు నందలి ప్రకృష్టసుఖములకంటె మిగులసారవంతములు శాశ్వతములు నగు సుఖము లున్నవనియును దెలిసి యథార్థవైరాగ్యము దృఢపడుటయే.

ఈజ్ఞానము గలుగునంతవఱకు ప్రవృత్తిమార్గము జీవున కభివృద్ధికారణము. విషయసుఖములను సంపూర్ణముగ ననుభవించి వానియందలి దోషములను జక్క-గ నెఱింగి తీవ్రవై

రాగ్యము వృద్ధియగునంతవఱకుఁ బ్రవృత్తిధర్మమును వదలక
యుండవలయును. అంతకుఁ బూర్వమే ప్రవృత్తిధర్మమును
విడుచుటచేఁ బరిపక్వముగాని కాయను పండవేయ ఘలింపక
చెడిపోవురీతిని జీవున కధోగతి ప్రాప్తమగునుగాని యుత్తమ
గతి కది సాధనము గానేరదు. ఇక్కాలమున హిందూదేశ
మునఁ బలువురు యుక్తవయస్కులుగాకయు, పరిపక్వజ్ఞానులు
గాకయు, నిజమగువైరాగ్యములేకయు సన్న్యసించుటచే
నుత్తమమగు తురీయాశ్రమమునకు నపవాదము కలిగియున్నది.
తీవ్రవైరాగ్యము కలుగకమున్న సన్న్యసించుటచే యథార్థ
ముగ యతిధర్మముల ననుష్ఠించుట యసాధ్యముకావున
“కామిగాక మోక్షగామి గాడు” అను లోకోక్తి ప్రసిద్ధముగ
నున్నది. సన్న్యసించిన పిదప శరీరపోషణముకొఱకు నిత
రుల నాశ్రయించియుండుట విధియైయుండఁ దన్నుపచరింపఁ
దగు గృహస్థువులు లోనగువారికిఁ బెక్కుమడుంగు లెక్కువ
మేలుచేయు సామర్థ్యము గలిగియుండినఁగాని యాయాశ్రమ
స్వీకారము సార్థకముకానేరదు. ఏలయనఁగా సదా భగవ
ద్ధ్యానపరుఁడై సర్వభూతహితరతుఁడై సర్వభూతహితము
కొఱకే భగవంతుని బ్రార్థించుచు నెల్లరకు జ్ఞానదాతయై
మార్గదర్శియై యితరులకు మేలుచేయు సామర్థ్యముకలిగి యా
సామర్థ్యమును జక్కఁగ వినియోగింపనిచో నితరులనుండి తా
గొను భిక్షున్న కాపీనాదులు నూతనములగు ఋణానుబంధ
హేతువులగుటచేఁ గర్మబంధములగుచున్నవి. కావున నిజమైన

వైరాగ్యము గలిగినపిదప ప్రవృత్తిమార్గమును వదలి నివృత్తి మార్గమున వర్తింపఁదగు.

నివృత్తిమార్గమున స్వప్రయోజనము నపేక్షింపక పరోప కారమును గోరుచు నితరులనుండి తానుగ్రహించు ప్రయోజన ములకంటె నితరులకు నెక్కుడగు మేలుచేయుట ముఖ్యలక్షణము. మొదట నితరులవలనఁ దానుబొందులాభములమేలును, ప్రయోజనములను దెలిసికొని వానికి సమానముగ నైనఁ బ్రత్యుపకృతిచేయుట యావశ్యక మని నివృత్తిమార్గమునఁ బ్రవర్తించువాఁడు కొంచెమైనను లోపములేక న్యాయమును బరిపాలించుచుండును. జ్ఞానము వృద్ధి కానుకాను అజ్ఞానదశ యందును, బాల్యయావనములయందును నెక్కుడుగ నితరుల నుండి తాఁ బొందినమేలును ఈక్షించి తద్వారాగలిగిన ఋణా నుబంధములను దీర్చుకొనవలయు నని యెక్కుడుగఁ బరోప కారబుద్ధికలవాఁ డగు. అప్పు డితరులవలనఁ దనకుఁ గలిగిన మేలుకంటె నెక్కువగ నితరులకు మేలు చేయుచుఁ గాలక్రమ మున స్వప్రయోజనము నించుకేని గోరక పరుల కుపకృతి చేయుటయే ముఖ్యధర్మముగ నభ్యసించును. ఈరీతి నాది యందుఁ దాఁ జేసికొనిన ఋణములన్నియుఁ గొంచెముగూడ లోపములేక వృద్ధితోఁ గూడఁ దీర్చి తుదకు ఋణవిముక్తుఁ డగుటకుఁ బ్రయత్నించును.

ఈవిధమున మనుష్యజన్మము గలిగినది మొదలు ముక్తుఁడగు సంతవఱకు జీవుని కాలమంతయుఁ బూర్వభాగము ప్రవృత్తి

మార్గమనియు, రెండవభాగము నివృత్తిమార్గమనియు నెఱు
గఁదగు. పూర్వభాగమున నీశ్వరుని మాయాశక్తి జీవుని
నవిద్యారూపమునఁ గప్పి ప్రకృతిబద్ధునిగఁ జేయుచుండును.
రెండవభాగమున నామాయాశక్తియే విద్యాస్వరూపిణియై
జీవునిసంసారమునుండి మరలించి యాత్మాభిముఖునిగఁ జేయు.
ఈరీతి జీవునియాత్రయంతటను ఒక్కొక్కజన్మమునను ఒక్కొక్క
క్కయోశ్రమమునను బ్రవృత్తినివృత్తిమార్గములు రెండును
జూపింపనగు.

ఎల్లవారును ఈధర్మస్వరూపమును జక్కఁగఁ దెలిసికొని
తమతమధర్మములను జక్కఁగ ననుష్ఠించుచు, యథాశక్తిగ
నితరులకుఁ బోధించుచుఁ దాము కృతార్థులగుటయే గాక యిత
రులను గృతార్థులను జేయుచు, సనాతనములగు నీధర్మములఁ
బరిపాలించుట ద్వారా ఆదియందు నీ ధర్మములఁ బ్రతిపాదిం
చిన మహర్షుల ఋణమును దీర్చుకొనినవారగుదురు గాక.

పండ్లండ్లవ యధ్యాయము

మోక్షమార్గత్రయము

జీవుఁ డీశ్వరాంశమనియు, ఈశ్వరశక్తులన్నియు జీవుని యందు బీజరూపముగ నున్నవనియు, ఆ బీజరూపముగ నుండు శక్తులన్నియు సంపూర్ణముగ నభివ్యక్తమగుటకొఱకు జీవుఁడు పాంచభౌతికమగు ప్రపంచమునఁ బ్రవేశించి సంసారచక్రమునఁ బరిభ్రమించు చున్నాఁడనియును దాని ప్రయోజనము మోక్షముఁ బొందుటయే, అనగా పరిపూర్ణుఁడగుటయే యనియు, బూర్వాధ్యాయముల సూచింపఁబడియె. ఆదియం దీశ్వరాంశమగుజీవాత్మ క్రమక్రమమున స్థూలము, స్థూలతరము, స్థూలతమమునగు ప్రకృతియందుఁ బ్రవేశించి యనేకలోకములయందు నాయాలోక సంబంధమగు ప్రకృతిలో నొకకొంత భాగమును జేర్చుకొని దాని నుపాధులుగ నొనర్చుకొనుచు నన్నిటికంటె స్థూలమగు భూలోకమునఁ బ్రవేశించి కొంత కాల మచేతనము లగు మృత్యాపాణాదులయందును, మఱి కొంతకాల మోషధి వనస్పతులయందును, పిదప జంగమములగు తిర్యగ్గంతువులయందును నివసించి యనేకవిధానుభవములఁ బొంది కట్టకడపట మనుష్యశరీరమును ధరించు

చున్నాడు. జీవాత్మ సచ్చిదానంద స్వరూపుడయ్యు మృత్పాషాణదులయందు సత్తామాత్రముగ నావిర్భవించి యున్నవాడు. స్థూలమగు ప్రకృతియందుఁ బ్రకాశరహితముగ నుండుటవలన వీనియందాత్మ యున్నదా యనుసందియమొందఁదగినంత యంతర్భూతుడైయున్నవాడు. ఈస్థితియందు యథార్థముగ జీవత్వమున్నదా అని చెప్పట కవకాశము చాలకయుండు. ఐనను గాలక్రమమున మృత్పాషాణదుల నతిక్రమించి యోషధివనస్పతులయందుఁ బరిణమించు కాలమున వానియందు ద్రవసంచారముచే నవి ప్రాణభృత్తులనఁదగియున్నవి. తిర్యగ్గుంతువులయందు శ్వాసనిశ్వాసరూపమగు ప్రాణము కన్పడును. చిత్తమంతగాఁ గానరాదు. జంతువులయందును బ్రవృత్తిరూపకసంచారముచేతను, గ్రోధహర్షాదులచేతను జిత్తము కొంచెము కనఁబడుచుండును. ఐనను మనుష్యశరీర ధారియైనప్పుడే మనశ్శక్తి స్పష్టముగాఁ గనఁబడుచున్న యది. అపు డింద్రియములచేత బాహ్యప్రపంచమును దెలిసికొనుటకును, తెలిసికొన్న విషయములను వాక్కుతో వివరించుటకును గడచిన విషయముల స్మరించుటకును రాజోపు విషయముల నూహించుటకును సమర్థుడగు. ఈ మనశ్శక్తి యుదయించిన పిదపనే జీవాత్మ మనుష్యలోకమున నున్నవాడనియు, చేయుకర్మములయందు స్వాతంత్ర్యము గలిగియుండుటచే ఫలానుభవమునకు బద్ధుడై వివిధసుఖదుఃఖానుభవములచే జ్ఞానము నభివృద్ధి చేసికొని బీజరూపముగ

నున్న యాత్మశక్తులనుగ్రహక్రమముగ నభివ్యక్తములుగఁ జేసి
కొనుచున్నవాఁడనియు గ్రహించుటొప్పు. సంసారచక్రము
నందుఁ దిరుగునంతకాలము జీవాత్మకుఁ గలుగు బహువిధ
సుఖదుఃఖములును, మఱియు జీవుని యోగ్యతానుసారము
విధింపఁబడియుండు విధినిషేధరూపములగు ధర్మములును, బీజ
రూపముగనుండు నాత్మశక్తుల నభివ్యక్తములుగఁ జేయుటకొఱ
కు దేళింపఁబడినవి.

మానవజన్మము ప్రాప్తించినది మొదలు ముక్తిసాన్నిధ్య
మును బొందువఱకు జీవుఁ డనుష్ఠించు మార్గములలో ముఖ్య
ముగ మూఁడుమార్గములు గానంబడుచున్నవి. ఈమార్గము
లన్నియు గడపట జీవాత్మకుఁ బరమాత్మ సంయోగమును
గావించుటకు సమర్థములయినవి. ఈ సంయోగమునకే యోగ
మనిపేరు. ఈయోగము నొనఁగూర్చుటకు సాధన మగుటం
చేసి యీమార్గత్రయము యోగసాధనముగ నెన్నఁదగియున్న
యది. ఆమార్గములు కర్మమార్గము, భక్తిమార్గము, జ్ఞాన
మార్గ మనునవి. ఒక్కొక్కమార్గము తుది నొక్కొక్కయో
గము సిద్ధించుచున్నయది. కర్మమార్గము తుదిఁ బొందఁదగి
నది కర్మయోగము, భక్తిమార్గము కడపట నొందఁదగినది
భక్తియోగము, జ్ఞానమార్గము కడపటఁ జెందఁదగినది జ్ఞాన
యోగము.

ఇట్లు మార్గములు మూడైయున్నను గమ్యస్థాన మొక్క
టియే. ఏమార్గమున నడిచినను తుద నీశ్వరసాన్నిధ్యమును

జెందుటయే దానికి ఫలము. ఈమార్గములు మూడును సమములే. వానిలో హెచ్చుతక్కువలు లేవు. ఆయాజీవుల స్వభావమును బట్టి ఆయామార్గము వారవలంబించి శ్రేయఃప్రాప్తిని జెందుదురు. ఈమర్మము తెలియనివారు తమతమ మార్గమే శ్రేష్ఠమనియు తక్కినవి దానికంటె తక్కువయనియు భ్రమించి వృథావివాదములతో కాలహరణము చేయుదురు. కర్మమార్గమునఁ బ్రవర్తించుకర్మి కట్టకడపటఁ గర్మయోగముచే పరిపూర్ణుఁడుకాఁగా భక్తిజ్ఞానములు వానియం దభివ్యక్తములయి ప్రకాశించును. భక్తిమార్గమునఁ బ్రవర్తించు భక్తునకు భక్తిహెచ్చనుహెచ్చను బాహ్యములగు నైహిక సుఖములయందుఁ బ్రీతితగ్గును. అట్టి భక్తుఁడు సర్వకర్మములను భగవంతునియం దర్పించి సదా భగవత్సాన్నిధ్యమును గోరుచు సాయుజ్యము నొందును. అప్పుడు జ్ఞానము తనంతటఁ దాను వానియందుఁ బ్రకాశించి భక్తిజ్ఞానములు రెండును బరిపూర్ణములుకాఁగాఁ సర్వభూతహితము గోరి జనకాదులవలెఁ గర్మములందుఁ బ్రవర్తించును. మఱియు జ్ఞానమార్గమునబోవు జ్ఞాని విచారముచేత నిత్యానిత్యవివేకజ్ఞానము గలిగి క్రమక్రమమున సత్త్వరములగు విషయముల నన్నింటియందు వైరాగ్యము సభివృద్ధి చేసికొనుచు, నావిషయము లన్నింటి ననాత్మగా నెఱిగి శరీరమును నింద్రియములను, మనోబుద్ధ్యహంకారములను వరుసగ ననాత్మగ నెఱుంగుచుఁ గట్టకడపట నొక్కటయగు నాత్మస్వరూపమును దెలిసికొనియు నాత్మైతరపదార్థ

మొక్కటియు లేదని నిశ్చయించిన నాస్థితీయం దుత్తమోత్తమ మగు పరమభక్తియు సభివ్యక్తముకాక తీరదు. అట్టిజీవుఁడు లోకానుగ్రహ తత్పరుడై కర్మములందు సహితము ప్రవర్తించును. ఇట్లొక్కొక్కమార్గమును వేఱువేఱుగఁ గన్నడినను సమగ్రస్థితీయందు మార్గములన్నియు నొకటియగుచున్నవి. కావున సంపూర్ణయోగి కర్మికంబును, జ్ఞానికన్నను, భక్తుని కన్నను శ్రేష్ఠుఁడు.

తపస్విభ్యోఽధికో యోగీ జ్ఞానిభ్యోఽపి మతోఽధికః ।

కర్మిభ్యశ్చాధికో యోగీ తస్మాద్యోగీ భవాద్భున ॥

(గీ. ౬-౪౬.)

పదుమూడవ యధ్యాయము

కర్మమార్గము

జీవునియందు బీజరూపముగనుండు నాత్మశక్తుల నభివ్యక్తములుగఁ జేయుటయే యీమార్గమువలని ప్రయోజనము. ప్రపంచమునందలి మతము లన్నింటియందును విధింపఁబడియుండు బాహ్యములగు కర్మములన్నియు సామాన్యముగ లోకమునఁ జేయఁబడు లౌకికకార్యములన్నియు నాప్రయోజనమును లభింపఁజేయుటకు సాధనములుగ నుద్దేశింపఁబడినవియ. మొట్టమొదట జీవుఁడు తమోగుణమునకు లోఁబడియుండ నాతమోగుణమును బోఁగొట్టి రజోగుణ ప్రధానునిగఁ జేసి తుదకు సత్త్వగుణమునఁ బ్రతిష్ఠితునిగఁ జేయుటకు వివిధకర్మములను శాస్త్రములయందుఁ దత్త్వవేత్తలగు మహాత్ములు విధించియున్నవారని పూర్వాధ్యాయమున విస్తరింపఁబడియున్నదికదా! అందు నెక్కుడగు నజ్ఞానమున మునిగి తమోగుణ ప్రధానులుగ నుండు జీవులు తమకంటె నుత్తములగు వారలకు లోఁబడి వర్తించుటయు, వారిని సేవించుటయుఁ దప్ప నితరములగుకర్మములు ఎవ్వియు విధింపఁబడి యుండలేదు. అంతకంటె శ్రేష్ఠులగు జీవులకు వివిధకర్మములు విధిం

పఁబడియే యున్నవి. జీవుని పరిపాకావస్థ ననుసరించి యంత కంటే నుత్కృష్టస్థితికిఁ దేదగు ధర్మముల ముందుఁ జర్చించి తిమి. ఇపుడు మతములయందు విధింపఁబడియుండు కర్మము లఁగూర్చి విచారింతుము.

విహితములగు కర్మములన్నియును, వర్ణాశ్రమధర్మము లన్నియును, శరీరధారణమునకు సాధనములగు వృత్తులన్ని యును బూర్వాధ్యాయమున సూచింపఁబడినరీతిని బీజరూప ములగు నాత్మశక్తుల సభివ్యక్తములుగఁ జేయుటకు జీవుని స్థూల సూక్ష్మశరీరముల మాలిన్యమును బోఁగొట్టి పరిశుద్ధముగఁ జేయ సమర్థములై నవి. నిత్యనైమిత్తికములగు యజ్ఞములు దానములు మొదలగునవి జీవుని పలువిధములగు ఋణముల నుండి విముక్తునిగఁజేయ సమర్థములయియున్నవి. వర్ణాశ్రమ ధర్మముల విషయము పూర్వాధ్యాయమున విస్తరింపఁబడి యున్నది. ఇంకఁ బై సంస్కారములను గుఱించియు, యజ్ఞము లను గుఱించియు మాత్రము విచారింతుము.

జీవుని యుపాధులయందుండు మాలిన్యమును బోఁగొట్టి వానిం బరిశుద్ధములుగఁ జేయుటకొఱ కన్ని మతములవారలు ననేక సంస్కారములు విధించి యున్నవారుకదా! ఒక్కొక్క మతమునందు నొక్కొక్క పేరుచేఁ బరఁగుచున్నను మత సంబంధములగు క్రియలన్నియు నాయుద్దేశము నొనఁగూర్చు నవియే. ఈ సంస్కారములు జీవుని ప్రతిజన్మమునందును ఆది నుండి యంతమువఱకును గాలానుసారముగఁ జేయఁబడునట్లు

విధింపఁబడియున్నవి. వీని యన్నింటియందును గ్రహింపఁదగిన ముఖ్యాంశములు కొన్నిగలవు.

౧. జీవాత్మ యుపాధులుగలిగి యాయుపాధుల మూలమున భూరాదిలోకములతోడను, ఆలోకవాసులతోడను సంబంధము గలిగియున్నవాఁడు. ఒక్కొక్క యుపాధిమూలమున నొక్కొక్కలోకముతో సంబంధము గలిగి యాలోకమును స్పృశించుచుండు. ఒక్కొక్కయుపాధియు నొక్కొక్కలోక ప్రకృతితోఁ జేయఁబడి యాలోకానుభవమునకు సాధనమగుచుండును.

౨. లోకమునందలి సమస్త ప్రకృతి సముదాయము ఎల్లప్పుడు చలనము గలిగియేయుండును. ఇది ప్రకృతి శాస్త్రజ్ఞులు పరిశీలించి యొప్పియున్నారు. ఈరీతినే జీవుని శరీరములయందున్న ప్రకృతిసముదాయమును స్వాభావికముగఁ జలనము గలిగియేయుండును.

కావున నాశరీరముల ధరించిన చైతన్యమునందు వృత్తులు మారినట్లెల్ల నా యుపాధులయందును తదనుగుణముగ జలనము గలుగుచుండును. అట్లే బాహ్యస్పర్శవలన నుపాధులయందు చలనము పుట్టినట్లెల్ల చైతన్యమునందును అనురూపములగు వృత్తులుత్పత్తియగును. అనగా నొక్కొక్కలోకమునఁ గల యితర శరీరములు మొదలగు ప్రకృతిసముదాయముల సంస్పర్శవలన నాయాలోకములయందు నాజీవునికిఁగల శరీరములయందుఁ జలనము గలుగును. ఈచలనములచే నా

జీవుని యుపాధులయందుండిన ప్రకృతిసముదాయము కొంత వదలిపోయి యితర ప్రకృతి సముదాయము వానియందు చేరుట ద్వారా శరీరము లెల్లప్పుడును మాటుచునే యుండును. ఆయా యుపాధుల కాయా లోకములనుండివచ్చు బాహ్య స్పర్శములచేఁ గలుగు చలనమువలనే జీవునకు ఆయాలోక జ్ఞానముగలుగును. అట్లు జ్ఞాన మభివృద్ధి కానుకాను జీవుని జ్ఞానానుభవమువలన లోపలనుండి ప్రేరణము కలిగి వృత్తులు మారగా నాయాశరీరములయందును జలనము గలిగి చైతన్య వృత్తి బహిర్ముఖమగును. ఇట్లు జీవుఁ డెల్లప్పుడు చేయు కర్మములచేతను జీవుని యుపాధులయం దనవరతము చలనము గలిగి యది మాటుచునేయుండును. జ్ఞానము వృద్ధికానుకాను ఈమార్పులు విశేషమగుచుండును.

3. ఒక్కొక్క లోకసంబంధమగు శరీరమును జీవాత్మ క్రమక్రమముగఁ బరిశుద్ధముగను, జ్ఞానసాధనముగను జేసికొనుచుండు. జీవాత్మ సదా తన యుపాధులను లోఁబఱచుకొని తన యిష్టానుసారము చలించునట్లు చేయ యత్నించుచుండినను ఉపాధులు పూర్వకర్మవాసనాబలముచే లోఁబడక వేఱువిధముగఁ జలించుచుండు. కావున జీవుఁడు పురుషార్థ సాధనమునకుఁ జేయు ప్రయత్నములు సఫలములు కాకపోవుటయుఁ గలదు. ఐన నెద్దియేని యుపాయమున నుపాధులను మంచిమార్గమునఁ జలింపఁజేయుఁ గలిగెనేని జీవుఁ డొనరించు ప్రయత్నములు సఫలములగును.

ఉపాధులయందలి దుష్టచలనమును నిలిపి సద్వృత్తుల కనుకూలమగు వర్తనమును గలిగించుటయందు మంత్రములు మొదలగునవి మిక్కిలి సహకారములు. మంత్రముల నుచ్చరించుటచే జీవుని స్థూలసూక్ష్మ శరీరములు సామ్యముగఁ జలించి తమయందలి మాలిన్యమును గ్రమక్రమమునఁ బోఁగొట్టుకొనును. జీవుఁడు మంచిమార్గమునఁ బ్రవర్తించుటకుఁ బూనినపు డుపాధులు అనఁగా స్థూలసూక్ష్మ శరీరములు అట్టి సత్ప్రవర్తనమునకుఁ బ్రతిబంధములుగ నుండినచోఁ దత్త్వవేత్తయగు గురువువలనఁ బొందఁబడిన మంత్రము నుచ్చరించుటచే నాయుపాధులయందలి స్వాభావికచలనము నిలిచి యవి జీవునకు లోఁబడి యనుగుణముగఁ జలించు. కావున సంస్కారములన్నింటియందును మంత్రములు వినియోగింపఁ బడుచున్నవి. మఱియును గొన్నిముద్రలును, కొన్నిద్రవ్యములును ఉపయోగింపఁబడుచున్నవి. ఆమంత్రముల యుచ్చారణముచేతను, ఆముద్రల ప్రయోగముచేతను, నా పరిశుద్ధపదార్థముల నుపయోగించుటచేతను, జీవుని స్థూలసూక్ష్మశరీరములయందలి మాలిన్యము తుదముట్ట నశించి యాదేహములు పరిశుద్ధములగుచున్నవి.

మంత్రము లన నేమి? వాని నుచ్చరించుటచే శరీరమునందలి మాలిన్యము నశించు టెట్లు? లోకమున నొక్కొక్క శబ్దము నుచ్చరించుటచేఁ గలుగు ధ్వని సామాన్యముగ నదృశ్య ప్రపంచమునను, పలుమాఱు స్థూలమగు దృశ్యప్రపంచమునను, ఒక్కొక్కరూపముగఁ బరిణమించును. నానావిధశబ్ద

ములు నానారూపముల నుత్పత్తిచేయుచుండ నందుఁ గొన్ని మంచిగుణములు గలవియు, మఱి కొన్ని చెడుగుణములు గలవియునై యుండు. ఇదిగాక యారూపము లొక్కొక్కటియు నొక వర్ణముకలదగు.

సూక్ష్మలోకము లన్నింటియందును ఆయాలోకవాసులగు దేవకోటులున్నవారు కదా! ఒక్కొక్క లోకమునందలి దేవతలును నానావిధవర్ణములు గలవారుగ నున్నవారు. కొందఱు దేవతలు రక్తవర్ణముగలవారని, కొంతమంది పీతవర్ణముగలవారని, మఱికొందఱు నీలవర్ణముగలవారని యిట్లనేకవిధముల వర్ణములుగలవారని గ్రంథములవలనఁ దెలియవచ్చుచున్నది.

ఉచ్చరింపఁబడు శబ్దమున కనురూపమగు శుక్లకృష్ణాది వర్ణములతో నొప్పురూపము సూక్ష్మ ప్రపంచమునఁ గలుగునని ముందే యనువదింపఁబడియె. ఆరూపము తదనురూపమగు వర్ణముగల యొక దేవత నాకర్షించును. ఆదేవత యారూపమునందుఁ బ్రవేశించి యాశబ్దము నుచ్చరించు పురుషునితోడ సంబంధముగలదియగు.

సూక్ష్మదృష్టిగల తత్త్వవేత్తలు వివిధములగు శబ్దములఁ జక్కఁగ బరిశీలించి శబ్దముల సంయోగమువలనఁ గలుగు రూపములను, వానివర్ణములను, బరిక్షించి యుపాసకుని కనుకూలమగు వర్ణమును, రూపము నుత్పత్తిచేయగలిగి తదనురూపులగు దేవతల నాకర్షింపఁగలుగు శబ్దములను సంయోగముచేసి మంత్రములుగ నిరూపించియున్నవారు. కావున

సూక్ష్మలోకవాసియగు నొక్క దేవత కుపాధికాఁదగి తదను
రూపములగు వర్ణరూపముల నుత్పత్తిచేయఁగలిగి తత్త్వవేత్త
లగు మహర్షులచే సంయోగముచేయబడిన యక్షరసముదా
యము మంత్రమనఁబడు. మంత్రము లితర శబ్దజాలములవలె
సర్థమాత్రప్రయోజనము గలవిగావు. అక్షరముల లోపము
లేక, వరుస తప్పక, విధింపఁబడిన స్వరము సత్క్రిమింపక
యుచ్చరింపఁబడవలయు. లేనిచో మంత్రాధిదేవత నాకర్షించు
శక్తి లేక వాంఛితఫలము నీయఁజాలదు.

మంత్రో హీనః స్వరతో వర్ణతో వా
మిథ్యా ప్రయక్తో న తదర్థమాహ ।
స వాగ్వజ్రో యజమానం హినస్తి
యథేంద్రశత్రు స్స్వరతోఽపరాధాత్ ॥

మంత్రముచ్చరింపఁబడినపుడెల్ల సూక్ష్మలోకమున రూప
ముత్పత్తియగుచుండును. ఆరూపమునుండి మేలుగలుగునా,
లేక కీడుగలుగునా, అదిమంచిచేయు దేవత నాకర్షించునా,
లేక హానికరములగు పిశాచముల నాకర్షించునా యను నివి
మంత్రముల యందలి యక్షర పద స్వర క్రమముల ననుసరిం
చును. మఱియు మంత్రము నుచ్చరించు వాని పారిశుద్ధ్యము,
భక్తి, జ్ఞానము, చిత్తైక్యాగ్ర్యము వీని ననుసరించి యది యుద్దిష్ట
ఫలము నిచ్చుటయందు వీర్యవంతమగును. కావుననే మంత్ర
జపము చేయుటయందుఁ బారిశుద్ధ్యము, భక్తిజ్ఞానచిత్తైక్యాగ్ర్య
ములు లేనిచో మంత్రసిద్ధి కాఁజాలదు.

మంత్రముచ్చరించుచో సూక్ష్మశరీరమున సౌమ్యమైనచలనము గలిగియుండును. ఆమంత్రమును మరల మరల నుచ్చరించుటచే నాసౌమ్యచలనమెక్కుడై చిత్తైక్యాగ్ర్యమునకు సహకారియగును. కావుననే మంత్రము నుచ్చరించువారలకును, శ్రద్ధతో వినువారలకును మనశ్శాంతి కలుగును.

మంత్రమునం దుదహరింపఁబడిన దేవత నామోచ్ఛారణమాత్రమున నాదేవత శరీరస్వభావానుగుణమగు చలన మామంత్ర ముచ్చరించువారియొక్కయు, వినువారియొక్కయు సుపాధులయం దుత్పత్తియగు. మంత్రమును పునశ్చరణము చేయుటవలన నాచలనము బలపడి స్థూలసూక్ష్మశరీరములయందు సమరసభావ మభివృద్ధి చెందునట్లుచేయును. ఆదేవత దేజస్సు, శక్తియుఁ బునశ్చరణముచేయువారి శరీరములయందుఁ బ్రవేశించి వానిని బరిశుద్ధములుగఁజేయును.

ఇట్లు మంత్రపునశ్చరణము చేయుకాలమునఁ జేయువారి శరీరములు మంత్రాధిదేవత తేజస్సుతో నిండియుండుటచే భూతములవలని బాధ లాజీవుని సమీపింపఁజాలవు.

మంత్రము లుచ్చరించుటయందు మంత్రాధిదేవత యుపాధులయందలి స్వాభావిక చలనమునకు ననురూపమగుచలనము దాని నుచ్చరించువానిశరీరమునఁ గలుగుటచే నట్టి తీక్షణమగు చలనమును భరింపఁజాలని వలిన ప్రకృతి సముదాయము వాని శరీరమునం దుండినచో నాశరీరము ఆచలనమును భరింపఁజాలక బాధపడును. ఒకానొకప్పు డుపాధి నశించినను

నశించును. కావున దుస్స్వభావము గలవారు తేజోభరితమగు గొప్పమంత్రము నుచ్చరించినను, వినినను, జపముచేయువారి సమీపమున నుండినను వారలకు విశేషభాధ కలుగును. అట్లుగాక సద్గుణప్రధానులయి వారియుపాధులయందుఁ బరిశుద్ధమగు ప్రకృతినముదాయము విశేషముగనుండి యపరిశుద్ధప్రకృతినముదాయ మల్పముగనుండినచో మంత్రోచ్ఛారణమువలనఁ బరిశుద్ధమగుభాగము తీవ్రమగు చలనమొంది, యపరిశుద్ధభాగమునందలి ప్రకృతినముదాయమును గ్రమక్రమమున విడఁదీసి వెలుపలికిఁ ద్రోసివేయును. దానిస్థలమునఁ బరిశుద్ధాణువు లాకర్షింపఁబడి చేర్చుకొనఁబడును.

ఇట్లు పరిశుద్ధమంత్రములను మరలమరల నుచ్చరించుట వలనను, వినుటవలనను, స్థూలసూక్ష్మోపాధులు క్రమక్రమమునఁ బరిశుద్ధములగును. మఱియు దుస్స్వభావములేకుండియు, జ్ఞానాభివృద్ధి తక్కువగాఁగల సామాన్యజీవుల యుపాధులు స్థూలమును మలినమునునగు ప్రకృతినముదాయము నెక్కువగాఁ గలిగియుండుటచే దుస్స్వభావముగలవారి యట్లు వీరును మంత్రముల నుచ్చరించినను, వినినను నవి భాధకరములగును.

ఇవిగాక ప్రపంచమునందలి పదార్థములన్నియు స్వాభావికమగు తేజస్సు గలిగియున్నవనియును, ఆ తేజోగుణము ననుసరించి సాత్విక రాజస తామసములని విభజింపఁబడియున్నవనియును పూర్వాధ్యాయమున సూచింపఁబడియె. ఆయావస్తు

పుల నుపయోగించుటవలన వానిసంసర్గముగల యితరవస్తువుల
తేజస్సుగూడ మాఱును. కావున సమస్త వైదిక కర్మములయం
దును ఉపాధులను బరిశుద్ధముచేయు శక్తిగలపదార్థముల నుప
యోగింపవలసినట్లు తత్త్వవేత్తలగుమహాత్ములు విధించియన్న
వారు. కనుక జీవుని యుపాధుల నన్నింటిని బరిశుద్ధముజేసి
జీవునకు సద్గతిని గలుగఁజేయుటకు విధింపఁబడిన సంస్కా
రము లన్నింటియందును, మంత్రములును, యంత్రములును,
కొన్ని పరిశుద్ధపదార్థములును ఉపయోగించునట్లు సర్వమత
గ్రంథములందును నిర్ణయింపఁబడియున్నది.

పైన సూచింపఁబడిన ముఖ్యాంశములను జక్కఁగ గ్రహిం
చినచోఁ గర్మములు చేయుటయందుఁ బ్రతిపాదితములగు విధి
నిషేధములు సార్థకము లగుచున్నవి. ఎట్టివారు మంత్రము
లుచ్చరింపనర్హులో, ఎట్టివారనర్హులో, ఎట్టివారియెదుట నుచ్చ
రింపనగునో, ఎట్టివారియెదుట నుచ్చరింపరాదో, ఏయేపదార్థ
ములు హోమములకును, దానములకును యోగ్యములో
యీమొదలగు విధిని షేధములన్నియు సప్రయోజనములుగఁ
గన్నడు. ఈవిషయముల నెఱుంగనిచో నన్నిమతములయం
దును విధింపఁబడిన నానావిధకర్మములు నిర్ధకములుగఁ
దోచు. అన్నిమతములయందు విధింపఁబడిన సంస్కారము
లన్నియు జీవుని యుపాధులయందున్న మాలిన్యమును దొలఁ
గించి పరిశుద్ధములుగఁ జేసి జీవునియందు బీజరూపములుగ
నుండు నాత్మశక్తులనన్నిటి నభివ్యక్తములుగఁ జేయుటకును,

ఆమార్గమునం గలుగు సంతరాయములను దొలఁగించుటకును విధింపఁబడినవని తెలిపితిమి గదా !

మతసంబంధములగు క్రియలయం దన్నిటియందును, జలములు, ధ్యానములు, పుష్పములు లోనగు పదార్థము లుపయోగింపఁ బడుచున్నవికదా ! మంత్రము లుచ్చరింపఁబడునపుడు కలుగు దివ్యమును, తేజోవంతమును నగు చలనము ఉచ్చరించువానిశరీరమునందుఁ గలిగి యుపాధులనన్నింటిని బరిశుద్ధముగఁజేయును. మఱియును, మంత్రము లుచ్చరించు కాలమున మంత్రశక్తియును, మంత్రాధిదేవత తేజస్సును జలమునందుఁగాని మఱి యితరవస్తువునందుఁగాని ప్రవేశింపవలయునని దృఢముగ సంకల్పించినచో నాశక్తి యాజలములయందుఁ బ్రవేశించి యాజలములను బరిశుద్ధ తేజస్సుగలవానిగఁ జేయును. ఇంతియకాదు. క్రియలయందుఁ గొన్ని యంత్రముల నుపయోగించుటకలదు. కొన్నికొన్ని చక్రములును, వానియందుఁ గొన్ని బీజాక్షరములును, పంచదళాష్టదశపద్మములు మొదలగు యంత్రములును వ్రాయుటయు, మ్రుగ్గులువేయుటయు గలదుగదా ! ఇవియన్నియు శక్తియై క్తములగుయంత్రములు. మంత్రములుచ్చరించుచు నట్టియంత్రములను లిఖించినను, లిఖించినయంత్రమునందు మంత్రాధిదేవతను ఆవాహనముచేసినను, అనఁగా నాదేవతశక్తి యాయంత్రమున నిండి దాని దేజోవంతముగఁ జేయవలయునని చిత్తైకాగ్రముతో సంకల్పించినను, ఆమంత్రాధిదేవత సంబంధ

మగు దివ్య తేజస్సు ఆయంత్రమునం బ్రవేశించి, దానిని వీన్య వంతముగఁ జేసి యా యంత్రమును ధరించువారిల శరీరమునం దపరిశుద్ధ చలనమును బోఁగొట్టి పరిశుద్ధ తేజస్సును నింది ఆశరీరమునందలి మాలిన్యమును బోఁగొట్టి పరిశుద్ధముగఁ జేయును. రోగములుండిన నవి నివారణములగు. పిశాచములు లోనగు వాటిచే గలుగుబాధ లుండినచో నవి వదలిపోవును. ఉపాధులు పరిశుద్ధములు కానుకాను అంతఃకరణము పరిశుద్ధమై, శాంతమై, ఏకాగ్రమై ప్రకాశించును. అట్లే మగ్రత్రములచేతను, యంత్రములు లేక ముద్రలచేతను, జలములు, తండులములు, పక్వాన్నము, ఫలములు లోనగువానిని అభిమంత్రించినచో నామంత్రముయొక్కయు మగ్రతాధిదేవతయొక్కయు దివ్య తేజస్సు ఆపదార్థములయందుఁ బ్రవేశించి వానిఁబరిశుద్ధముగఁ జేయును. అపుడాజలముల నితన పదార్థములపైఁ బ్రోక్షించినను, ఇతరుల శరీరములపైఁ జల్లినను, వానియందలి దుష్టచలనము శమించి యాయుపాదులు పరిశుద్ధములగును. ఇట్లభిమంత్రింపఁబడిన పదార్థములను భక్షించినను, జలములఁ ద్రావినను బరిశుద్ధులగుదురు.

కావునఁ గ్రియలయం దన్నింటియందు జలముల నభిమంత్రించుటయు, నాజలముచేఁ బరిశుద్ధములగు పదార్థములను హామము మొదలగు కార్యముల కుపయోగించుటయు, హుతముచేయఁగా మిగిలినశేషమును దేవతాప్రసాదముగ భక్తులగువారు గ్రహించుటయు విధింపఁబడియున్నవి. స్మి

హస్థవగువాఁడు స్నానము సేయునపుడు జలముల నభిమం
త్రించి యాజలములతో స్నానము సేయనగు. భగవంతుని
ధ్యానముచేసి మంత్రములతో నభిమంత్రించిన జలములతోఁ
బరిశుద్ధముగఁ జేయఁబడి, దేవునకు నివేదనము చేయఁబడిన
యన్నాదులను భుజింపనగు. ఇట్లు సంస్కరింపఁబడిన యన్నము
మేధ్యము (అనఁగా దేవతారాధనముచేఁ బరిశుద్ధమైనది).
అనియును, అమృతమనియుఁ బిలువఁబడుచున్నది. అట్టి
యమృతమును భుజించువారు సమస్తపాపనిర్ముక్తు లగుదురని
యును, బ్రహ్మత్వమును సహితము నొందువారనియును శాస్త్ర
ములయందు నిరూపింపఁబడియున్నది.

యజ్ఞశిష్టేశిన స్సంతో ముచ్యంతే సర్వకల్మషైః ॥

(గీత. 3-30.)

యజ్ఞశిష్టామృతభుజో యంతి బ్రహ్మ సనాతనమ్ ॥

(గీత. 4-30.)

మఱియు సనాతనధర్మశాస్త్రమునందు సమస్తకార్యములకు
నాదియందుఁగాని, యంత్యమందుఁగాని పుణ్యాహవాచనము
సేయవలయునని విధింపఁబడియున్నది కదా! మంగళశకరము
లగు మంత్రములఁబఠించి యామంత్రములచేఁ బవిత్రములగు
జలములను, అక్షతలను గృహవస్తువాహనములపైఁ జల్లుట
యెల్లరకుఁ దెలిసినవిషయమే. ఇందును మంత్రములచేత
స్థలశుద్ధియుఁ బదార్థశుద్ధియుఁ గర్తలు భోక్తలు శుద్ధులగు
టయు నివియ ముఖ్యోద్దేశ్యములు. సామాన్యముగఁ గొందఱు

మాత్రము మంత్రములఁబఠింప నర్హులనియును, కొందఱు నర్హుల నియును జెప్పఁబడియుండుట కొందఱకు నప్రియముగ నున్న యది. ఐనను దానికిఁ గారణము ముందే సూచింపఁబడియె. పరంపరానుష్ఠితమగు నాహారనియమము, ఆచారనియమము గలిగి కొంచెము పరిశుద్ధములగు శరీరములు గలవారు మాత్రము మంత్రములఁ బఠించిన మేలుపొందుదురనియు, ఆహార వ్యవహార విహారనియమములకు లోఁబడక యిష్టానుసారముగ వర్తించువారలకు మంత్రపఠనము హానికరమే యనియు నెఱింగి యపారదయాసముదులగు మహాత్ములు వారలకు మంత్రపఠనము నిషేధించిరిగాని వేఱుకాదు. స్వప్రయోజనపరులై యట్లు చేసిరనుకొనఁదగదు. సదా పరోపకార తత్పరులై “ఆత్మవత్సర్వభూతాని” యను నియమము ననుసరించువారియందు స్వప్రయోజనపరత్వము నారోపించు టెట్లు? అనర్హులకు మంత్రపఠనమువలనఁ గలుగు కీడఁటింగి మంత్రపఠనము గూడదనిరి గాని యెవరికైనను సత్కార్య నిషేధము చేయవలయునని కాదు. మంత్రములకు మాఱుగ భగవంతుని నామమంత్రములను, పురాణవాక్యములను ఉపయోగించుచు సమస్తకార్యములు చేయవలయుననియే విధించి యున్నారు.

ప్రపంచమునందలి మతములన్నింటియందును గొన్నిసంస్కారములు విధింపఁబడియే యున్నవని ముందే సూచించితిమి. ఐనఁ గొన్ని మతములయందు విస్తారముగ విధింపఁబడి

యున్నయవి. ఆర్యజనములకు ముఖ్యముగఁ గొన్ని సంస్కారములు నియమింపఁ బడియున్నవి. ముఖ్యముగా గర్భసంస్కారములు అనఁగా జీవుఁడు ప్రతిజన్మమునందును మాతృగర్భముననుండు కాలమునఁ జేయఁబడు సంస్కారములు వారియందు విస్తరింపఁబడి యాచరణమున నున్నవి గాని యితరమతములయం దంతగాఁ గానరావు.

హిందూమత గ్రంథములయందు సంస్కారములు పెక్కులు పేర్కొనఁబడియుండినను వానియందు ముఖ్యములయినవి యిందుదాహరింపఁబడుచున్నవి.

- | | |
|-------------------|------------------|
| ౧. గర్భాధానము. | ౬. అన్నప్రాశనము. |
| ౨. పుంసవనము. | ౭. చూడాకరణము. |
| ౩. సీమంతోన్నయనము. | ౮. ఉపనయనము. |
| ౪. జాతకర్మము. | ౯. సమావర్తనము. |
| ౫. నామకరణము. | ౧౦. వివాహము. |

ఇందు మొదటిమూఁడును గర్భపోషణ సంస్కారములు. మొదటిదగు గర్భాధానము జన్మించఁబోవు శిశువునకుఁ బ్రథమ సంస్కారము. స్త్రీపురుషులు కామమునకులోఁబడి యిష్టానుసారముగ భోగములలో విహరించుట వివాహము వలని యుద్దేశ్యముకాదు. గృహస్థువు సత్ప్రజాభివృద్ధికోఁటకు దేవతలనుబ్రార్థించుచుఁ దదర్థభోధకములగు మంత్రముల నుచ్చరించుచుఁ గాలనియమములు దప్పక పర్వముమొదలగు

నిషిద్ధతిథులను విడిచి సుపుత్ర ప్రాప్తికై గర్భాధానము చేయుచున్నాఁడు. ఇక్కార్యము పరిశుద్ధమగు మనస్సుతో భగవంతుని ప్రతినిధియై ప్రజావృద్ధ్యర్థము మాత్రము చేయఁ బూనవలయును గాని విషయేచ్ఛతోఁ గ్రీడింపరాదు.

సర్వాత్మకో వాసుదేవః పురుష స్తు పురాతనః ।
 ఇయం హి మూలప్రకృతి ర్లక్ష్మీ స్సర్వజగత్ప్రసూః ॥
 పంచపంచాత్మత్వప్రస్థం మైథునం క్రియతే తరామ్ ।
 ఇయ మంబా జగద్ధాత్రీ పురుషోఽహం సదాశివః ॥
 పంచవింశతితత్త్వానాం ప్రీతయే మధ్యతేఽధునా ।
 ఇతి మంత్రానుభావస్యో నృథనా క్రియతే యది ॥
 తా వుభౌ పుణ్యకర్మాణౌ న దోషో విద్యతే తయోః ।

(బ్రహ్మాండపురాణము.)

జగత్సృష్టికిఁ బ్రకృతిపురుషులువలె స్త్రీపురుషులు సత్రృ జాభివృద్ధికొఱకుఁ జేరువారలు. ఇట్టి భావముతోఁగూడి మనో వికారములఁజెందక స్త్రీపురుషులు గూడినచో నుత్తమమగు జీవుఁడాకర్షింపఁబడి సత్రృజ యుత్పత్తియగుచున్నది. దీనినొక పరమధర్మముగా భావింపనగు.

ఇట్లు వర్తించు స్త్రీపురుషుల గర్భమునకువచ్చు శిశువునకు. వలయు నన్నమయప్రాణమయకోశములు పెరుగుచుండును కావున మూఁడవ మానమున గర్భముననుండు పిండమును బరిశుద్ధముగఁ జేయుటకును, బుంస్త్ర్యము గలుగఁ జేయుటకును బుంసవనమను సంస్కారము మంత్రములతో జరుపఁబడును. అపిదప నాఱవమాసము గడువఁగా సీమంతోన్నయన మను

సంస్కారము సమంత్రకముగ జరుపఁబడు. గర్భము సంరక్షించునట్లును, వీడాపరిహారముకొఱకును, గర్భమునఁ బెరుగుచుండుశిశువునకుఁ బరిశుద్ధమగు తేజస్సు గలుగుటకును, అన్నమయప్రాణమయకోశములను నన్యోన్యసామరస్యము గలిగి పరిశుద్ధచలనము గలుగునటుల నీసంస్కార మొనరింపఁబడును. ఇమ్మాఁడును గర్భపోషణ సంస్కారములు. శిశువు గర్భమున వర్ధిల్లుచుండఁగాఁ దల్లి సాత్వికాహారములను గొనుచు మంచిశీలముగలిగియుండవలయును. భయక్రోధములకు నెడమీయక యుండునట్లామెను జక్కఁగ సంరక్షించవలయును. చుట్టుప్రక్కలనుండువారు పరుషవాక్యము లుచ్చరింపక క్రూరసంకల్పములసంకల్పించక భయమును గలిగించు కార్యములు చేయక యుండవలయును. చుట్టుప్రక్కల నుండువారు, ముఖ్యముగ నామెభర్త, పరిశుద్ధమనస్సు గలిగియుండఁదగు. ఇట్లుండిన గర్భముననుండు శిశువు మంచియారోగ్యమును, పరిశుద్ధతేజస్సును గలిగియుండును. ఈముఖ్య సంస్కారములు విడిచిన కారణమున నిక్కాలమునఁ బుట్టు శిశువులయం దారోగ్యలోపము, తేజోబలహీనతయుఁ గనఁబడుచున్నయవి.

ఆవలి సంస్కారము జాతకర్మము. ఇది శిశువు భూపతనము కాఁగానే చేయఁబడునది. శిశువునకు దీర్ఘాయువు, సూక్ష్మబుద్ధి, జ్ఞానము కలుగునటులఁ బ్రార్థించుచు మంత్రములఁ బఠించుచు, సువర్ణముద్రికతో దధిమధుఘృతములను గలిపి మధు

పర్కము తండ్రి శిశువున కిచ్చును. జాతకర్మహేళామము సూతికాగృహమునకు దుష్టగణముల వలని బాధలఁ దొలఁగించి కాపాడును.

పదునొకండవదివసంబునఁ జేయఁబడు సంస్కారము నామ కరణమనఁబడు. ఈమూడింటిలో జాతకర్మము సకాలమున జరుపఁబడుట లేదు. నామకరణమైనను విధ్యుక్తముగా నెల్లరు జరుపుట కానము. బంధువులు రాకపోవుట మొదలగు కారణములచేత సకాలమున నామకరణము చేయక కాలము గడుపుట గలదు. అట్లకాలమున జరిపిన సంస్కారము మంచి ఫలము నీయఁజాలదు.

అయిదవమాసమునఁగాని యాపిదప వత్సరాంతము లోపలఁగాని యన్నప్రాశన మనునది జరుపఁదగు. ఇదియును సమంత్రకముగ జరుపఁబడవలయును. ప్రప్రథమమున నన్నము, ఓషధులరసము శిశువుభక్షించునట్లు చేయుచు నీ యోషధులసారము శిశువునకు సదా మంగళకర మగుగాఁక యని దేవతలను మంత్రములతోఁ బ్రార్థించుచు, మధురాహారమును బెట్టవలయును. వత్సరాంతమునఁగాని, మూడవసంవత్సరమునఁగాని బ్రాహ్మణులకును, క్షత్రియుల కైదవసంవత్సరమునందును, వైశ్యులకు నస్తమసంవత్సరమందును, చూడాకరణముచేయుట వాడుక. అనఁగా శిఖయుంచవలయు. దీనితోడఁ గర్ణవేధనముచేయుటయు వాడుకగలదు. ఈసంస్కారమువలన శిశువు దేహము సదా సంరక్షింపఁబడుచున్నది.

మఱియును తలిదండ్రులనుండి వచ్చిన పాపపుంజ మీసంస్కారములవలనఁ దొలఁగుచున్నది.

ఏవ మేవ శ్శమం యాతి బీజగర్భసముద్భవమ్ ।

(యాజ్ఞవల్క్యస్మృతి.

జాతకర్మము మొదలు కర్ణవేధాంతముగల కర్మములు శైశవమునందు జరుపఁదగినవి. అపై సంస్కార ముపనయనసంస్కారము, దీనితో శిశువునకుఁ గౌమారావస్థ యారంభమగు. అపుడు క్రీడానక్తి వదలి విద్యాగ్రహణము చేయుటకు యత్నించు. ఉపనయనమనఁగా గురువు సమీపమున చేరుట యనియర్థము. దీనికి ప్రారంభము గురువునొద్ద గాయత్రీ మంత్రోపదేశమును పొందుట, అపై న యనుష్ఠించదగిన ధర్మముల సూచించు యజ్ఞసూత్రము (యజ్ఞ ఉపవీతము) మొదలగు చిహ్నములను స్వీకరించుటతో గూడిన సంస్కారము. ఇది యే ద్విజత్వమునకుఁ గారణము. వేదవేత్తయగు నాచార్యునిచే గాయత్రీమంత్రోపదేశమును బడయుటయే నిజమగు జన్మము. ఈజన్మము జరామరణములు లేనిజన్మము. అనఁగాఁ దల్లిగర్భమునుండి గలిగినజన్మము జరామరణములకు లోఁబడునది. వేదవేత్తయగు నాచార్యునివలన గాయత్ర్యుపదేశము వలనఁ బొందఁబడిన యీజన్మము నిజమైనదియు, జరామరణముల కతీతమైనదియు నగు.

కామా న్మాతా పితా చై నం య దుత్పాదయతో మిథః ।

సంభూతిం తస్య తాం విద్యా ద్యద్యోనా వభిజాయతే ॥

ఆచార్య స్వస్య యం జాతిం విధివ ద్వేషపారగః ।

ఉత్పాదయతి సావిత్రిత్యా సా సత్యాసాఽ జరామరా ॥

(మనుస్మృతి)

[ఉపనయనమనఁగా నుత్తమోత్తమమగు గాయత్రీ మంత్రోపదేశముద్వారా వటువు ఆచార్యుని సమీపమునకుఁ దేబడుటయని యర్థము.] ఉపనయనమున వటువునకు మంత్రముల నుచ్చరించుట కధికారముగలుగు. ఉపనయనమునకు ముందుఁజేయఁబడు సంస్కారములయం దితరులు మంత్రోచ్ఛారణము చేసి బాలునిశరీరమును సంస్కరింతురు. ఉపనయనము మొదలు బాలుఁడు తానే మంత్రముల నుచ్చరించుట కును, వేదముల స్వేచ్ఛగాఁ బఠించుటకును అధికారము నొందుచున్నాఁడు. ఇదిమొదలు బాలుఁడు ఆచార్యునియధీనుఁడై విద్యాభ్యాసముచేయుచు కాలము గడువవలయు. ఈస్థితియందు బాలుఁడు బ్రహ్మచారియనబడు. అనఁగా వేదములను బఠించుటయందే ప్రవర్తించువాఁడని యర్థము. బ్రహ్మచారి కౌషీనమును, మౌంజి, కృష్ణాజినము, జన్నిదము, దండము వీనిని ధరించవలయు. ఇవియొక్కొక్కటియు బ్రహ్మచారిధర్మములను బోధించునవియైయున్నవి. కౌషీనధారియగుటచేత నింద్రియవ్యాపారములయందు మనస్సుపోసీయకయుండఁదగు ననియు, మౌంజిని తననడుముచుట్టు మూఁడుచుట్లుచుట్టుటచే వేదములయందలి సంహిత, బ్రాహ్మణము, ఉపనిషత్తులు వీనిఁ బఠించవలయు ననియును, కృష్ణాజినధారణముచే విషయ

వాంఛలను వదలి వైరాగ్యముగలిగియుండవలయుననియు బోధించుచున్న యవి. యజ్ఞోపవీతము తంతుత్రయరూపము (మూడు పోగులు) గనుండి యొకటిగ జుట్టఁబడియుండుట చేత బ్రహ్మాండమునందలి మూర్తిత్రయము, ఇచ్ఛాజ్ఞాసక్రియ లగు శక్తిత్రయము, సచ్చిదానందలక్షణములు, సత్త్వ రజస్త మస్సులను గుణత్రయము, మనోవాక్కాయకములగు కర్మ త్రయము లోనగు త్రితయముల నన్నింటిని సూచించుచున్న యది. దండము వాద్దండ మనోదండ కర్మదండములను త్రిదండ ములను సూచించును. అనఁగా మనోవాక్చేష్టలను మూడింటిని నియమనము చేసికొనవలయునని బోధించును.

ఈరీతిని గురుగృహమునందు విద్యాభ్యాసముచేయుచు సకల విద్యాపారగుండై గురుసాన్నిధ్యమునందు సద్బోధిచే సంస్కరింపఁబడి పరిశుద్ధుండై గురుపునాజ్ఞనుబడసి ఆపైని సమావర్తనమును సంస్కారమును బొంద నర్హుడగుచున్నాఁడు. అప్పుడు గురువునకు దక్షిణను గృతజ్ఞతాసూచకముగ నొసంగి తదనుజ్ఞవడసి స్నాతకుడగుచున్నాఁడు. ఆమీఁది సంస్కారము వివాహము.

వివాహమైనది మొదలు గృహస్థువై, వైదిక కర్మముల నొనర్చుట కధికారియై, ఆకర్మముల వలన ఋణత్రయమును బాపుకొనుచున్నాఁడు. వివాహ సంస్కారమును, గృహస్థువు చేయు సమస్తకర్మములును జీవుని బరిశుద్ధునిజేయుటకు సమర్థములైయున్నవి. వివాహము జీవునకుఁ గర్మాధికారమును

గలిగించుచుఁ బరిశుద్ధునిగఁజేయు వైదిక సంస్కారముగాని భోగార్థమును వేడుకకొఱకును జేయఁబడునదికాదు. అది మొదలు భార్యాభర్తలు గృహాధిపతులై వియోగమునొందక గృహస్థధర్మమును జరుపుచు గురుశిష్యన్యాయమున నన్యోన్య న్యనురాగముగలవారై అన్యోన్య సహకారులై పరిశుద్ధులై పరిపూర్ణులగుటకువిధింపఁబడినది వివాహము. మఱియు గృహమునందు జాయాపతులు సదయహృదయులై గృహము నాశ్రయించియుండు నెల్లభూతములకు సుఖప్రదాతలగుచు, ధర్మమును బరిపాలించుచు నుత్తములగు పుత్రపుత్రికలను గని వారలను సన్మార్గమున శిక్షించి పెద్దవారలఁజేసి సంప్రదాయమును దప్పకయుండునటుల ధర్మమునుబ్రవర్తింపఁజేయవలయును. భార్యాభర్తలు ఇరువురును జ్ఞానముగలిగి ధర్మజ్ఞులై ధర్మము నించుకయైన నతిక్రమించకయుండుటచే నట్టివారి గర్భమున నుత్తములగుజీవులు జననమొందుదురు. అట్లుగాక స్త్రీ పురుషులు కేవలకాముకులై, ఇంద్రియారాములై, ధర్మము నతిక్రమించి వర్తించుచుండినచో సత్సంతానము గలుగఁజాలదు. క్రమక్రమమున నావంశమున నజ్ఞులగుజీవులు జన్మించుటవలన సధర్మము వృద్ధియగుటకుం గారణమగు. బ్రాహ్మణులు విద్యావిహీనులు జ్ఞానహీనులు నగుటయు క్షత్రియులు తేజోహీనులును బలహీనులును సాహసవర్జితులునగుటయు, వైశ్యశూద్రులు తమ తమవ్యాపారములయందు నేర్పటులు కాకపోవుటయు వివాహసంస్కారమువలని యుత్తమప్రయో

జనము గమనించక పోవుటవలననే కలిగినవని దృఢముగ జెప్పనగు. ఎల్లవారును వివాహము ధర్మసాధనముగ నెఱింగి గృహస్థధర్మమును యథాశాస్త్రముగ జరిపినచో, దామ గృతార్థులగుటయకాక జ్ఞానవంతులును, తేజోవంతులును ప్రాగల్భ్యము గలవారును, సూక్ష్మబుద్ధులును నగు జీవులకు దగిన శరీరముల నుత్పత్తిచేయఁదగి తమదేశమునకును, లోకమునకును, విశేషముగ మేలుగలుగఁజేయఁదగినవారగుదురు.

ఆపైసంస్కారములలో ముఖ్యమైనది మరణానంతరక్రియ ఆక్రియలు జీవుని శరీరమునుండి సుఖముగ వెడలించుటకును సుకరముగ ప్రేతత్వము దొలగించి పితృలోకగతునిగఁజేయుటకును గాలక్రమమునఁ బితృలోకమునుండి స్వర్గలోకప్రాప్తినిగఁజేయుటకును సమర్థములయినవి. ఈవిషయము ప్రాగుకమే కాఁబట్టి యిచ్చట సంక్షేపముగ వ్రాయఁబడియె.

ఇట్లు సనాతనధర్మశాస్త్రమున గర్భోత్పత్తి మొదలముఁదాము నానావిధసంస్కారములచే జీవుఁడు ప్రతిజన్మమున బరిశుద్ధుఁడగునట్లు విధింపఁబడియున్నది. ఈసంస్కారములన్నియు సుపాధులను బరిశుద్ధముచేయుట ద్వారా జీవుఁడు గృతార్థుని జేయఁదగియున్నవి.

యజ్ఞములు

ప్రపంచమునందుఁగల చేతనరాశియంతయు నైదుగణములుగ భాగింపఁదగు. ఎట్లనిన, దేవతలనియు, ఋషులనియు,

బిత్త దేవతలనియు, మనుష్యులనియు, నితర భూతకోటియనియు
 నైదు గణములుగ నున్నయవి. జీవుఁడు పాంచభౌతికమగు
 ప్రపంచమున బ్రవేశించి యనేక కోటిజన్మములనెత్తి మానవ
 జన్మమునుబొంది సంసారచక్రమునందుఁ బరిభ్రమించు కాల
 మంతయు సీయైదు గణములకు నానావిధములైన ఋణములకు
 లోనై యున్నవాఁడు. ప్రతిజన్మమునందును దనకుఁగలుగు
 స్థూలశరీరమునకుఁ గారణభూతులగు తల్లిదండ్రులు మొదలగు
 పెద్దలకును, మనుష్యజన్మము రాకపూర్వమును వచ్చిన వెను
 కను బహుకాలము తనస్థూల సూక్ష్మోపాధులను నిర్మించుచు
 వాని నభివృద్ధిచేయుచునుండు సోమసదులు నగ్నిష్వాత్తులు
 బర్హిషదులు హవిర్భుక్కులులోనగు పితృదేవతలకును ఋణ
 స్థుఁడైయున్నవాఁడు. మఱియుఁ బ్రపంచస్థితిని బహువిధము
 లుగ వృద్ధిచేసి ప్రజాసౌఖ్యము కొఱకుఁ బాటుపడిన పూర్వు
 లందఱును గృతజ్ఞతకుఁ బాత్రులగుచున్నవారు. అనఁగా లోక
 మున వాసయోగ్యములుకాని యరణ్యక్షేత్రములను జక్క
 చేసి పట్టణగ్రామములనిర్మించి వాసయోగ్యములుగఁ జేసిన
 వారును, బాటసారుల యుపయోగముకొఱకు రాజమార్గము
 లను నిర్మించి గమనసౌకర్యమును గల్గించినవారును, గ్రామ
 ములందును రాజమార్గములచెంతను జనోపయోగముకొఱకు
 వాపీతటాకములను సత్రములను నేర్పఱచిన పుణ్యాత్ములును,
 పాంథుల యలజడినిదీర్చి విశ్రాంతిసుఖమునొసంగ రాజమార్గ
 ముల ప్రక్కన ఛాయావృక్షపఙ్క్తులనునాటి యభివృద్ధిచేసిన

జనము గమనించక పోవుటవలననే కలిగినవని దృఢముగ జెప్పనగు. ఎల్లవారును వివాహము ధర్మసాధనముగ నెఱింగి హస్తధర్మమును యథాశాస్త్రముగ జరిపినచోఁ దామ గృతార్థులగుటయకాక జ్ఞానవంతులును, తేజోవంతులును ప్రాగల్భ్యము గలవారును, సూక్ష్మబుద్ధులును నగు జీవులకు దగిన శరీరముల నుత్పత్తిచేయఁదగి తమ దేశమునకును, లోకమునకును, విశేషముగ మేలుగలుగఁజేయఁదగినవారగుదురు.

ఆపైసంస్కారములలో ముఖ్యమైనది మరణానంతరక్రియ. ఆక్రియలు జీవుని శరీరమునుండి సుఖముగ వెడలించుటకును, సుకరముగ ప్రేతత్వము దొలగించి పితృలోకగతునిగఁజేయుటకును గాలక్రమమునఁ బితృలోకమునుండి స్వర్గలోకప్రాప్తునిగఁజేయుటకును సమర్థములయినవి. ఈవిషయము ప్రాగుక్తమే కాఁబట్టి యిచ్చట సంక్షేపముగ వ్రాయఁబడియె.

ఇట్లు సనాతనధర్మశాస్త్రమున గర్భోత్పత్తి మొదలమరణము నానావిధసంస్కారములచే జీవుఁడు ప్రతిజన్మమునఁ బరిశుద్ధుఁడగునట్లు విధింపఁబడియున్నది. ఈసంస్కారములన్నియు నుపాధులను బరిశుద్ధముచేయుట ద్వారా జీవుని గృతార్థుని జేయఁదగియున్నవి.

యజ్ఞములు

ప్రపంచమునందుఁగల చేతనరాశియంతయు నైదుగణములుగ భాగింపఁదగు. ఎట్లనిన, దేవతలనియు, ఋషులనియు,

బిత్వ దేవతలనియు, మనుష్యులనియు, నితర భూతకోటియనియు నైదు గణములుగ నున్నయవి. జీవుఁడు పాంచభౌతికమగు ప్రపంచమున బ్రవేశించి యనేక కోటిజన్మములనెత్తి మానవ జన్మమునుబొంది సంసారచక్రమునందుఁ బరిభ్రమించు కాల మంతయు నీయైదు గణములకు నానావిధములైన ఋణములకు లోనై యున్నవాఁడు. ప్రతిజన్మమునందును దనకుఁగలుగు స్థూలశరీరమునకుఁ గారణభూతులగు తల్లిదండ్రులు మొదలగు పెద్దలకును, మనుష్యజన్మము రాకపూర్వమును వచ్చిన వెనుకను బహుకాలము తనస్థూల సూక్ష్మోపాధులను నిర్మించుచు వాని నభివృద్ధిచేయుచునుండు సోమసదులు నగ్నిష్వాత్తులు బర్హిషదులు హవిర్భుక్కులులోనగు పితృదేవతలకును ఋణ స్థుఁడై యున్నవాఁడు. మఱియుఁ బ్రపంచస్థితిని బహువిధములుగ వృద్ధిచేసి ప్రజాసౌఖ్యము కొఱకుఁ బాటుపడిన పూర్వులందఱును గృతజ్ఞతకుఁ బాత్రులగుచున్నవారు. అనఁగా లోకమున వాసయోగ్యములుకాని యరణ్యక్షేత్రములను జక్కచేసి పట్టణగ్రామములనిర్మించి వాసయోగ్యములుగఁ జేసినవారును, బాటసారుల యుపయోగముకొఱకు రాజమార్గములను నిర్మించి గమనసౌకర్యమును గల్గించినవారును, గ్రామములందును రాజమార్గములచేతను జనోపయోగముకొఱకు వాతీతటాకములను సత్రములను నేర్పఱచిన పుణ్యాత్ములును, పాంథుల యలజడినిదీర్చి విశ్రాంతిసుఖమునొసంగ రాజమార్గముల ప్రక్కన ఛాయావృక్షపఙ్క్తులనునాటి యభివృద్ధిచేసిన

సత్పురుషులును, ధూమశకట తంత్రీవార్తాయంత్రముల నిర్మించి
యుపకారమునొనర్చిన మహానీయులును, పాఠశాలలు వైద్య
శాలలు దేవాలయములు మొదలగువానిని నిర్మించి ప్రజలకు
శాశ్వతమగు మేలుచేసినవారును, నానావిధములగు శిల్పవిద్య
లను గల్పించి యభివృద్ధినిందించి తమ వెనుకటివారలకుఁ
బరంపరగా విచిత్రకార్యరచనా చమత్కృతిని గలుగఁజేసిన
మహాపాపకారులును, కృషి వాణిజ్యముల యభివృద్ధికొఱకుఁ
బాటుపడినవారును, వేయేల తమ వెనుకటివారలకు సర్వవిధ
ముల నైహిక సుఖముల నొసంగుటకుఁ బాటుపడినవారునునగు
నందఱకును బ్రతిమానపుఁడును ఋణస్థుఁడై యున్నవాఁడు.
ఇది పితృఋణ మనఁబడుచున్నది.

లోకములను బరిపాలించుచుఁ గాలానుగుణముగ వృష్టి,
తుషారము (మంచు), గాలి, వేడిమి నిచ్చి సస్యములను,
ఓషధివనస్పతులను రక్షించి వృద్ధిచేయుచు, లోకులకుఁ గర్మా
నుసారముగ ఫలములనిచ్చుచు, నానావిధముల జనులకు మేలు
చేయు సదృశ్యములగు దేవగణములకును మానవులు ఋణము
తీర్పవలసినవారగుచున్నవారు. ఇది దేవఋణము.

మఱియు నాదినుండి పామరుల సుద్ధరించుటకు స్మృతులు,
ధర్మశాస్త్రములు, పురాణములు లోనగుశాస్త్రగ్రంథముల
సపారకరుణచే రచించి బోధించి సంప్రదాయమును పరంపరగ
ప్రవర్తింపఁజేసినమహర్షులును, కాలక్రమమున నాయుత్తమ
జ్ఞానము నశింపకయుండునట్లు గావాడి లోకుల కుపదేశించుచు.

గాలవశమున నంతరించినధర్మములను బునరుద్ధారణముచేయుచుఁ గాలానుసారముగను బ్రజల యోగ్యతానుసారముగను సనాతనధర్మములను బోధకములగునటుల సవీనమార్గముల వివరించి గ్రంథముల రచించి లోకమునందలి ప్రజలకెల్లరకు జ్ఞానదాతలగు మహానీయులకును మనము ఋణస్థుల మగుచున్నారము. ఇది ఋషిఋణము.

ఇవిమూ డును ఋణాత్రయమని శ్రుతులయందు నిరూపింపఁబడియున్నది. ఈఋణాత్రయమును బాపుకొనుట ప్రతిమానపునకు ప్రథమకర్తవ్యమని శ్రుతి బోధించుచున్నది.

ఇవికాక యేకాలమునందుఁగాని మానవుల కన్యోన్యసహాయములేక సుఖ మెంతమాత్రము సిద్ధింపదు. కావున నొక్కొక్కఁడును మానవకోటికి నప్పదీర్పవలసినవాఁడే యగుచున్నాఁడు. ఇది మనుష్యఋణము.

ఇంతియగాదు. బహువిధములగు పశుపక్ష్యాదులు సహితము మానవులకు సుఖము నొనఁగూర్చుచున్నవి. గోవులు మొదలగు జంతువులు దధిక్షీరఘృతంబుల నొసంగుటచేతను, వృషభములు అశ్వములు లోనగునవి ప్రయాణములందును, గృషియందును సహకారములుగ నుండుటచేతను, హేయములగు సనేకజంతువులు సహితము భూమియందలి ముఱికిని దొలఁగించుటచేతను, మత్స్యములు మొదలగునవి బహువిధముల జలములను బరిశుద్ధముచేయుటచేతను, పక్షులు వృక్షములయందలి ఫలములనుదిని బీజములను బహుప్రదేశముల

వేదజల్లుటవలన వృక్షోత్పత్తిని జేయుటచేతను, మధురస్వసములచేతను నివియన్నియు మనుష్యుల ఋణగ్రస్తులనుగఁ జేయుచున్నవియే. ఇది భూతఋణము.

ఇట్లు ప్రతిమానవునకును అయిదువిధములగు ఋణములు సంసారమునుండి తరించి నన్న్యాసియగువఱకును వెంటనంటియే వచ్చును. ఈ ఋణవిముక్తికొఱకు నైదువిధములగు యజ్ఞములు విధింపఁబడియున్నయవి. ఇవియే పంచమహాయజ్ఞములని యెఱుంగఁబడుచున్నయవి. ఇవి నిత్యకృత్యములు, అనఁగాఁ బ్రతిదినమును జేయఁదగినవి. ౧ బ్రహ్మయజ్ఞములేక వేదయజ్ఞము. ౨ దేవయజ్ఞము. ౩ పితృయజ్ఞము. ౪ మనుష్యయజ్ఞము. ౫ భూతయజ్ఞము.

ఋషయః పితరో దేవా భూతా న్యతిథయ స్తథా ।

ఆశాసతే కుటుంబిభ్యస్తేభ్యః కార్యం విజానతా ॥

స్వాధ్యాయే నార్చయేత ర్షీన్ హోమై ర్దేవా న్యథావిధి ।

పితౄణాం ఛాదేన నృసన్నై ర్భూతాని బలికర్మణా ॥

(మనుస్మృతి.)

తా. మునులు, పితృదేవతలు, దేవతలు, భూతములు, అతిథులు గృహస్థులకొఱ కాశీర్వచనములను జేయుచుందురు. అనఁగా మేలుకొరుచుందురనుట. జ్ఞానియగువాఁడు వారిఋణమును తీర్చుకొనవలయు. ఎట్లనఁగా వేదపఠనముచేత ఋషులను, హోమములచే దేవతలను, శ్రాద్ధము లొనరించుట

చేతఁ బితరులను, అన్నదానమున మనుష్యులను, బలిదానంబున భూతంబులను దృష్టిచేయవలయు నని తాత్పర్యము.

బ్రహ్మయజ్ఞము

“స్వాధ్యాయేనార్చయేత్సీక్ష్ణ” ; “అధ్యాపనం బ్రహ్మయజ్ఞః,” అనుస్మృతివాక్యములవలన బ్రహ్మయజ్ఞ మనఁగా వేదశాస్త్రములను విధ్యుక్తముగాఁ బఠించుటయు, నితరులకుపదేశించుటయు నని స్పష్టమగుచున్నది. సనాతనములగు వేదములవలని మహాపకారమును వివరింపవలసినదిలేదు కదా !

మహనీయు లగుఋషులును బౌత్యజనోద్ధారణార్థము స్మృతులను ధర్మశాస్త్రములను బరతత్త్వబోధకము లగు సూత్రములను భాష్యములను నేర్పఱచి జనులకు మహాపకారమును జేసియున్నారు. వారికి మనము ప్రత్యుపకృతిగాఁ జేయునది యొక్కటియును లేదు. కల్పాంతముదాఁక జనుల యోగక్షేమములఁ గోరుటయేకాని వారికి స్వార్థ మొక్కటియునులేదు. వారు ప్రతిపాదించిన జ్ఞానము నశింపకుండునట్లు తామభ్యసించుటయు, నభ్యసించిన దానిని ఇతరులకు బోధించుటవినా వారిఋణమును దీర్చుమార్గము వేఱుగలేదు. కావున గురువు శిష్యుల కనుజ్ఞయిచ్చి పంపునప్పుడు సంప్రదాయ ప్రవచనమున నప్రమత్తుఁడై యుండునట్లు లాజ్ఞాపించిపంపుట యాదినుండి సంప్రదాయముగ నేర్పడియున్నది.

స్వాధ్యాయప్రపచనాభ్యాం నప్రపదితవ్యమ్ ॥

(తైత్తిరీయోపనిషత్. ౧-౧౧-౧.)

ఎల్లవారును దాము వేదములను, వేదరహస్యములను బోధించు వేదాంతగ్రంథములను బఠించుటయు, వానియందు బోధింపఁబడియుండు విషయముల నభ్యసించుటయు, నాధర్మముల నితరులకు బోధించి ధర్మముల ననుష్ఠించునట్లుచేయుటయు, వీనిరూపముగ ననాతనములగు ధర్మములఁ గాపాడుటయు నీమొదలగునవియే జ్ఞానదాతలగు మహర్షుల ఋణమును దీర్చుకొనుమార్గములు. దినదినము మధ్యాహ్నకాలమున నాలుగైదు వేదమంత్రములఁ బఠించి యుదకములవిడిచిన మాత్రమున బ్రహ్మయజ్ఞము పూర్తియాయె ననుకొనఁగూడదు. మఱియు బ్రహ్మయజ్ఞమన అధ్యయనము, అధ్యాపనము అని నపుడు కేవలము సంహితలుమాత్రము పఠించుటచాలదు. వేదరహస్యము లగువేదాంతార్థ ప్రతిపాదకములగు నుపనిషత్తులును, భాష్యములును, సూత్రములును మొదలగు గ్రంథములంగూడ గ్రహింపవలయు నని ప్రాజ్ఞులగు వారి యభిప్రాయము. ఈరీతిని జ్ఞానమునుబోధించు గ్రంథములఁ జదువుట వలనను, జదివినవిషయముల నభ్యసించుటవలనను, ఇతరులకు బోధించుటవలనను, జనుల జ్ఞానవృద్ధికొఱకు బాటుపడిన మహర్షులఋణమును దీర్చుకొనఁజాలును గాని వేఱువిధముల గాదు. ఇదియ బ్రహ్మయజ్ఞము. దీనికంగముగఁ జేయఁబడునవి దేవర్షి పితృతర్పణములు.

పితృయజ్ఞము

“పితృయజ్ఞస్తు తర్పణమ్” “పితౄణాశ్చాద్ధేన చార్పయేత్” ; “ప్రజయా పితౄణా” అనువాక్యములచే పితృ ఋణముతీర్చికొను మార్గములు విధింపఁబడియున్నయవి. పితృ దేవతలు ఆదినుండి ప్రజావృద్ధికొఱకును, ప్రజాక్షేమముకొఱకును, పాటుపడి ధర్మముల నడిపి లోకము నభివృద్ధిచేసినవారలు. ప్రతిమానవుఁడును మానవకోటిసౌఖ్యముకొఱకు పాటుబడుచు, ధర్మకార్యములఁజేయుచు, తానుప్రారంభించిన ధర్మకార్యముల నెఱవేర్చుటకును, కొనసాగించుటకును, అభివృద్ధిచేయుటకును దగిన సత్ప్రజ నుత్పత్తిచేయుచుఁ బితరులఋణములఁతీర్చుకొనవలయును. దీనికై వివాహముచేసికొనుటయు, భార్యాభర్తలు యథావిధి గృహస్థధర్మము నడుపుచు, భక్తిజ్ఞానముల నభ్యసించుచు, ధర్మస్వరూపులగుచు, ఉత్తములగు జీవులఁ దమగర్భమున జన్మించుటకుఁ దగినమార్గమున నడచుచు వర్తించవలెను. తమపూర్వు లారంభించిన సత్కార్యమును శ్రద్ధతోడ కొనసాగించి వారల మనోభీష్టములఁదీర్చుచు, వారల మరణానంతరమునందును వారలఁ దృప్తులంజేయుచు రావలెను. అట్లు వారలకు మరణానంతరక్రియలు సలిపి ఊర్ధ్వలోకయాత్రకుఁదగిన యుత్తరక్రియలుచేసి సుఖముగఁ బితృలోకప్రాప్తియు, తదనంతరము క్రమమున స్వర్గలోకప్రాప్తియుఁ గలుగునటుల శ్రాద్ధక్రియలు జరుపవలెను. పితృమును పితరులనుద్దేశించి వారలకుఁబరలోకసుఖప్రాప్తి సాధనముగఁ దర్పణ

ములను, నైమిత్తికములగు మాసికాబ్దికములగు శ్రాద్ధములఁ జేయు సత్ప్రజను గనుచు రావలయు. ఈరీతిఁగాని పితృ ఋణము తీరదు.

దేవయజ్ఞము

దేవఋణము—“హోమై ర్దేవాన్యథావిధి” హోమములవలన దేవతల నర్చింపవలయును. గృహస్థధర్మము ప్రారంభించినదిమొదలు జీవుఁడు వైదికకర్మముల నొనర్చుట కర్హుఁడగు. వివాహకాలమున స్వీకరించిన యగ్నులను గృహమున ప్రేల్చుచు గృహమేధియగుచున్నాఁడు. నిత్యమును సర్వదేవతలకుం బ్రతినిధియగు నగ్నిదేవునియందు హోమము నలిపి దేవతలం దృప్తులుగఁజేయు. అగ్నియందు ప్రేల్పఁబడిన హోమద్రవ్యము తప్తమై సూక్ష్మరూపముగమాటి యదృశ్యులగు దేవకోట్ల కాహారమగుచున్నయది. కావుననే యగ్నికి దేవముఖుఁడనియును, దేవతలకు బర్హిర్ముఖులనియును నామములు గలవు. హోమముచేయఁబడిన ద్రవ్యముచేత దేవతలు దృప్తులయి సకాలమున వర్షము మంచు మొదలగు వానినిచ్చి సస్యములు మొదలగువానిని వృద్ధిచేయుదురు. దేవతలయనుగ్రహముచేఁగాని సకాలమున వలయునంతవర్షములు మొదలగునవి గలుగవు. వారియనుగ్రహము లేనిచోఁ గొన్ని కాలముల నతివృష్టియు, మఱిగొన్ని కాలముల ననావృష్టియు, కొన్ని వేళల నతికూరములగు తాపములు, కొన్ని వేళల వలయు

నంత సూర్యరశ్మి లేకపోవుటయు, నొక కొన్ని సమయముల జంఘూమారుతము వీచుటయు, మఱొక కాలమున గాలిలేక పోవుటయు నీమొదలగునట్టి యీతిబాధలు కలుగుచుండును. ఇక్కాలమున దేవతాప్రీతికరములగు హోమములు యజ్ఞములు విధ్యుక్తప్రకారమునఁ జేయుటయరుదగుటంబట్టియే లోకమున నానావిధములగు క్షోభలు గానవచ్చుచున్నవి. దేవతలం దృష్టులంజేయు కార్యములచేఁ బ్రజాక్షేమమును, ప్రజాభివృద్ధియును గలుగునని భగవంతుఁడు గీతాశాస్త్రమునందు బోధించియున్నాఁడు.

సహయజ్ఞః ప్రజాః సృష్ట్యే పురోవాచ ప్రజాపతిః ।

అసేన ప్రసవివ్యధ్వ మేష వోస్త్విష్టకామధుక్ ॥

దేవాక్ భావయతాసేన తే దేవా భావయంతు వః ।

పరస్పరం భావయంతః శ్రేయః పరమవాప్స్యథ ॥

ఇష్టాక్ భోగాక్ హి వో దేవా దాస్యంతే యజ్ఞభావితాః ।

తైర్దత్తానప్రదాత్మిభ్యో యోభుక్త్యైస్తేన ఏవ సః ॥

(భగవద్గీత. 3-౧౦, ౧౧.)

“ప్రజలను సృజించుకాలమున వారితోడ యజ్ఞములను గూడసృజించి యాయజ్ఞములవలన మీరు వృద్ధి నొందుదురు గాకయని బ్రహ్మదేవుఁ డాదియందే పలికెను. దేవతలు యజ్ఞములచేఁ దృప్తులయి మిమ్ముఁ దృప్తిఁజేయుదురు. పరస్పరము తృప్తులయి పరమశ్రేయమును బొందుదురుగాక! దేవతలు యజ్ఞములచేఁ దృప్తులై యిష్టభోగముల నిచ్చెదరు. వారల వలనఁ బొందినభోగములలో నొకభాగము నాదేవతలకు

నర్సింహక సర్వమును భుజించువాఁడు దొంగతో సమానుఁడు” అని తాత్పర్యము.

కావున దేవతానుకూల్యములేక లోకమున సన్యములు మొదలగునవి యభివృద్ధినొందజాలవు. దేవతలు సకలభోగముల నిచ్చువారలు గావున నిత్యనైమిత్తికములగు యజ్ఞములను జేయుటచే దేవతల ఋణమును దీర్పవలయును.

గృహస్థువు దినదినమునఁ జేయు నాపాసనము, వైశ్వదేవములోనగు హోమములు నిత్యకర్మములుగ విధింపఁబడినవి. ఇవి కామ్యకర్మములు కావు. ఇవిగాక మఱికొన్ని యజ్ఞములు, జ్యోతిష్టోమము లోనగునవి శ్రౌతయజ్ఞములని యెఱుంగఁబడుచున్నవి. వానిని గుఱించి ముందు విస్తరింపఁబడును.

ఇవియునుంగాక శ్రీభగవద్గీతాశాస్త్రమున నాల్గవయధ్యాయమున శ్రీకృష్ణుఁడు పెక్కుయజ్ఞములను సూచించి యున్నాఁడు. అందుఁ బ్రాణాయామము, ప్రత్యాహారము, ధారణ, నియతాహారము, స్వాధ్యాయము, జ్ఞానయజ్ఞము, ద్రవ్యయజ్ఞము తపస్సు మొదలగునవి యన్నియుఁ బేర్కొనఁబడియున్నవి.

ఏవం బహువిధా యజ్ఞా వితతా బ్రహ్మణోముఖే ॥

(గీత. ౪-౩౨.)

సర్వే ష్యేతే యజ్ఞవిదో యజ్ఞాత్మపితకల్పితాః ॥

(గీత. ౪-౩౦.)

యజ్ఞశిష్టాశిన స్సంతో ముచ్యంతే సర్వకల్పితైః ॥

(గీత. ౩-౧-౩.)

ఇవియన్నియు శ్రుతిచోదితములైన యజ్ఞములేయనియును, ఈయజ్ఞములం జేయుటచేత సమస్తపాపములనుండి విడువఁ బడుదురనియు నొక్క చెప్పియున్నారు. వీని యన్నింటిలో జ్ఞానయజ్ఞము శ్రేష్ఠమనియును బోధించియున్నారు. తక్కిన యజ్ఞములన్నియు నల్పఫలముల నిచ్చునవియేగాని శాశ్వత మగు పరమపురుషార్థము నిచ్చునవిగావు. ఇవ్విషయము ముండకోపనిషత్తునందు స్పష్టముగ నిరూపింపఁబడియున్నది. అందనేక క్రతువులను సూచించి వాని ఫలములను జూపి, యాపిదప నాఫలములన్నియు నల్పములేయని వివరింపఁబడి యున్నది.

ష్టవాప్యేతే అదృథా యజ్ఞరూపా ।

అష్టాదశోక్త మవరం యేషాకర్మ ॥ (ముండకము.)

క్రతేయాః ద్రవ్యమయా ద్యజ్ఞాత్ జ్ఞానయజ్ఞః పరాంతప ।

సర్వం కర్మాఖిలం పార్థ జ్ఞానే పరిసమాప్యతే ॥

(గీత. ౪-౩౩.)

ఈయజ్ఞములవలనఁ గలుగుఫలములు దృఢములుగాని తెప్పకొయ్యలతో సమానములు. అల్పఫలముల నిచ్చునవి.

ద్రవ్యసాధ్యములగు యజ్ఞములకంటె జ్ఞానయజ్ఞము శ్రేష్ఠము. కర్మములన్నియును జ్ఞానమునందు పరిసమాప్తిచెందును.

జ్ఞానయజ్ఞము సంసారసముద్రమును దరించుటకు దృఢమైన నావతో సమానము. ఇట్లు మూఁడువిధములగు యజ్ఞములను జేయుటవలన దేవర్షి పితృఋణములు దీరగను.

మనుష్యయజ్ఞము

ప్రతిమానవుఁడును మానవకోటికి ఋణస్థుఁడై యున్న వాఁడని ముందే సూచించితిమి. మానవులందఱును అన్యోన్య సహాయములేక లోకమున జీవించుటయే యసాధ్యమైయుండ సుఖముగనుండుట యసాధ్యమని చెప్పవలయునా? ఇంతియ కాదు. మానవులును సమస్తభూతములును జగదేకపితృయఁగు నీశ్వరునుండియే వెలువడిరనియు నాయీశ్వరుని విరాడ్రూప మునందలి యవయవము అన్యోన్యసహకారులై వర్తించు నటుల మానవులెల్ల ఇతరుల సుఖముకొఱకుఁ బాటుపడి పరస్పర ఋణములఁ దీర్చుకొనవలయుననియు యోగదృష్టిగల మహర్షులు విధించియున్నారు “నృయజ్ఞోఽతిథిపూజనమ్” “నృనన్నైరర్చయేత్” అనువాక్యములు మానవకోటికిం గల ఋణముఁదీర్చుకొనమార్గముల విధించుచున్నయవి. మనుష్యయజ్ఞమన నతిథిపూజనము. అతిథియన భోజనసమయ మున నన్నార్పియై వచ్చిన మనుష్యుఁడు.

ఇష్టో వా యది వా ద్వేష్టో మూర్ఖః పండిత ఏవ వా ।

సంప్రాప్తో వైశ్వదేవాంతే సోఽతిథి స్స్వర్గసంక్రమః ॥

తా. మిత్రుఁడుగాని శత్రువుగాని మూర్ఖుఁడుగాని విద్వాంసుఁడుగాని వైశ్వదేవము కడపట వచ్చినవాఁడు స్వర్గ సుఖము నీజాలును అని ఆన్నార్థులయి వచ్చు బీదలనందఱిని సోదరులుగ భావించి వారి కన్నదానము చేయఁదగు. దూరదేశము

నుండి మార్గము నడిచి శ్రమచేంది భోజనసమయమునకు వచ్చి చేరుమనుష్యుడు ముఖ్యముగఁ బూజ్యుఁడు. అట్టివాఁడే యతిథియనియెఱుంగఁదగు. ముందువచ్చినవాఁడు గాదు.

దూరాధ్యోపగతం శ్రాంతం వైశ్వదేవ ఉపస్థితమ్ ।

అతిథిం తం విజానీయా న్నాతిథిః పూర్వమాగతః ॥

అట్టి పురుషుఁడుగాని, స్త్రీగాని ప్రత్యక్షపరమేశ్వరశ్వరూపముగ భావింపఁదగును. అట్టిమనుష్యుని కులగోత్రములు నయితము విచారింపనక్కర లేదు.

న పృచ్ఛే ద్గోత్రచరణే న స్వాధ్యాయం శ్రుతం తథా ।

హృదయే కల్పయే దేవం సర్వదేవమయో హి సః ॥

“అన్నస్య తుధితం పాత్రమ్” అను పురాణోక్తి యెల్లరకుఁ దెలిసినదియే. తెలియఁదగినదియే. అట్లు ఇట్లుజేరిన యతిథిని ముందు పూజించి, ఉదకములిచ్చి, యాసనమునఁ గూర్చుండఁ బెట్టి, ఆదరముతోడ మృదుమధురోక్తులఁ గుశల మడిగి, అన్నోదకములనిచ్చి తృప్తునిజేసి పనుపఁదగు. ఇట్లొక్కరినిబూజించిన మానవకోటిని బూజించి తృప్తిజెందించి నట్లయగు. అన్నోదకము లీయవలయు నన్న వచ్చినవాని కావశ్యకములగు నవియన్నియు నీయఁదగినవని గ్రాహ్యము. అనఁగా నన్నోదకములు మాత్రమిచ్చినం జాలుననుకొనరాదు. వస్తుహీనుఁడైయుండిన యథాశక్తిగ వస్తుదానముచేయఁదగు.

ఒకవేళ రోగార్తుడై యుండినచో నౌషధమునిచ్చి యుపచరించి పంపదగును. కేవల మావశ్యకము లనదగు వాంఛలన్నియుఁ దీర్చి పంపదగునని యర్థము.

ఇట్లతిథినత్కారము పంచమహాయజ్ఞములలో నొక్కటిగఁ జెప్పఁబడి యుండుటయేగాక అన్నిటిలో శ్రేష్ఠమనిగూడ నెన్నఁబడుచున్నది.

స్వాధ్యాయే నాగ్నిహోత్రేణ యజ్ఞేన తపసా తథా ।

న చా ప్నోతి గృహీ లోకాన్ యథా త్వతిథిపూజనాత్ ॥

ఇందు వర్ణభేదములుగాని, ఆశ్రమభేదములుగాని చూడనవసరములేకపోవుటయేగాక నిజముగ ఆచరిగొని దూరాధ్వగుడైవచ్చినవాఁడు అంత్యజుడైనను, పంచమహాపాతకులలోనొకఁడైననుగూడ నాదరింపదగినవాడని స్మృతుల యందు దృఢముగ జెప్పఁబడియున్నది.

పాపో వా యది చండాలో విప్రఘ్నః పితృహతుకః ।

వైశ్యదేవే తు సంప్రాప్తే సోఽతిథి స్స్వర్గసంక్రమః ॥

ఇవివిధమగు నతిథిపూజనము సోమయాగము మొదలగు వానితో సమానమనియు, నిక్కాలమునఁ దఱచుగ యోగ్యతచాలని ఋత్విక్కులు మొదలగు వారిని గొని విధిహీనముగను, మంత్రహీనముగను జాలినంత యన్నదానము లేకయు విధ్యుక్త దక్షిణల నీయకయుఁ జేయఁబడు యజ్ఞములకంటెను, పంచమహాయజ్ఞములు, వానిలో ముఖ్యముగ నతిథిపూజయే.

శ్రేష్ఠమనియును స్మృతులయందు స్పష్టముగఁ బ్రకటింపఁబడి యున్నది.

యత్ఫలం సోమయాగేన ప్రాప్నోతి ధనవాక్ ద్విజః ।

సమ్యక్ కృంచమహాయజ్ఞైర్దరిత్ర స్తద వాపునయాత్ ॥

ఈసందర్భమున నొక్కవిషయము ముఖ్యముగ యోచింపఁదగియున్నది. దూరమునుండి వచ్చి యన్నార్థియగువాఁడు పూజ్యుడగు నతిథియని స్మృతులయందు నిరూపింపఁబడి యున్నది. ముందుగ నాహ్వానము చేయఁబడిన సత్పురుషుఁడు సయితము పూజ్యుడగు. అట్లుగాక

నై క్రామిణ మతిథిః సంగృహ్ణీత కదాచన ।

అనిత్యమాగతో యస్మా త్తస్మా దతిథిరుచ్యతే ॥

ముందు పిలువఁబడకయు, దూరమునుండి మార్గవశమున రాకయు, గ్రామమునందేయుండియు, దార్ధ్యము గలిగియుండియు నుదరపోషణమునకై నను బనిచేయనొల్లక వృథాకాల యాపనముచేయుచు, గర్హ్యములగువృత్తులం గాలముగడపుచు సోమరులై భోజనసమయమునకుఁ జక్కఁగవచ్చి యతిథి పూజన మపేక్షింప నట్టివారు పూజ్యులని వారినిఁ బూజించినచో, జను లనేకులు స్వధర్మచ్యుతినొంది భూభారహేతువులగుదురు. మఱియు యుక్తాయుక్తవిచారణములేక దానములు సేయుటచేత నీదేశమునఁ బలువురు గృహస్థులుగనుండియుఁ దమకుటుంబపోషణమునకై నను బాటుపడరు. కాలక్రమమున నిట్లు పెక్కుండు బ్రాహ్మణు లధ్యయనాధ్యాపనాదికర్మములను

విడిచి శమదమాదిసుగుణసంపత్తియుఁ బరోపకారబుద్ధియు లేక గృహస్థవృత్తినిమాని భిక్షాటనము సలుపుదురు. దానం జేసియే యిష్టమను బ్రాహ్మణవృత్తియన భిక్షాటనమని యనే కులచే నెన్నఁబడుచున్నది.

బ్రాహ్మణులు శాస్త్రీయమగు తమవృత్తులను వదలి యాచించుచుండుటయు, మఱికొందఱు క్షత్రియులమనిపించుకొనుచు వందిమాగధులవలె నితరుల స్తుతిచేయుటయే తప్ప వేఱువృత్తిలేక కుటుంబపోషణముకొఱ కితరుల నాశ్రయించి యుండుటయు, వైశ్యశూద్రప్రముఖులగువా రనేకులు బిచ్చమెత్తుటయే వృత్తిగ నెన్నుటయు నీమొదలగు నధర్మ వ్యాపారములు కారణములుగా నీదేశము దురవస్థకవచ్చెను. ఈవిషయమును దేశాభిమానులందఱును జక్కఁగఁ బరిశీలించి యన్నాది సమస్తదానములయందు యుక్తాయుక్త వివేచనము చేయందగు. అట్టివివేచనము లేనిదానమున సోమరితనము వర్ధిల్లును. కావున వారలయందుండు తమోగుణమును బోఁగొట్టి యుద్యోగవంతులుగఁ జేయుట వారికి నుత్తమమగు లాభముచేయుటయేగాని వేఱుగాదు. అట్టివారికి యుక్తమగు సాయముచేయుచు, నుదరపోషణసామర్థ్యముగూడ లేనియంగహీనులు రోగపీడితులు, అనాథలు లోనగువారికి వలయు సహాయముచేయుచు, దయార్ద్రహృదయులై, దేశాభిమానులై, పరోపకారతత్పరులై, మనుష్య యజ్ఞమును జగ్గఁగ జరుపవలయును.

భూతయజ్ఞము

“భూతాని బలికర్మణా” “బలిర్భూతౌ” అనువాక్యములు భూతముల ఋణము తీర్చుకొను మార్గములఁ జూపుచున్నయవి. పశుపక్ష్యాదులుసహితము మానవకోటికుపయుక్తములుగ నున్నవనియును, సర్వభూతములు నాత్మస్వరూపములేయనియు, నాత్మేతరపదార్థమొక్కటియుఁ గానరాదనియును బెక్కు-మాఱులు నిరూపింపఁబడియెఁ గదా! అట్టిసర్వభూతములతో నైక్యభావమును దృఢముగ మానవులకుఁ గల్గించి భూతత్వప్రిచేయుటకొఱకు బలిప్రదానమును సర్వజ్ఞులగు మహర్షులు విధించియున్నవారు. పక్ష్యమయిన యన్నమును ఇంటిచుట్టును నలుదిక్కుల నుంచవలయును. దీనివలన నింటిచుట్టును దిరుగుచుండు హీనజాతిజనులకును, శునక, వాయస, క్రిమి, కీటకాది సమస్తభూతములకు నుపయుక్తమగును.

శునాం చ పతితానాం చ శ్వపచాం పాపరోగిణామ్ ।

వాయసానాం క్రిమిణాం చ శనక్తైర్నిర్వపేద్యువి ॥

(మనుస్మృతి.)

కుక్కలు, చండాలురు, శ్వపచులు (కుక్క-మాంసమును భక్షించు పరమహీనజాతులు), పూర్వపాపములవలనఁ బెద్దరోగముతో బాధపడుజనులు, వాయసములు, పురుగులు మొదలగు వానికొఱకు అన్నమును భూమిపై మెల్లఁగనుంచవలయును. అనఁగా శ్రద్ధతోడను, భక్తితోడను, పరిశుద్ధ

స్థలమున నుంచవలయును గాని భూమిపై విసరివేసి యన్నము మంటిలోఁగలిసి చెడిపోవునట్లు వేయఁగూడదు. ఇక్కార్యము నయితము భక్తిశ్రద్ధలతోడ భగవంతునకు నివేదనము చేయు రీతిని జేయవలయునని విధించుచు శాస్త్రములు సర్వభూత ములందును ఈశ్వరసాన్నిధ్యమును బోధించుచున్నయవి.

మనుష్యయజ్ఞమగు నతిథిపూజనము దీని యనంతరము చేయఁదగినది.

ఇట్లు మనుష్యులు తమఋణములం దీర్చుకొనుటకు నైదు మహాయజ్ఞములు విధింపఁబడి యున్నయవి. ఇవియన్నియు నిత్యకర్మములు. అనఁగాఁ బ్రతిదినమును గృహస్థువగు పురుషుఁడు చేయవలసిన కర్మములు. ఇందెద్ది లోపించినను పాప హేతువని దృఢముగఁ జెప్పఁబడి యున్నది. ఈయజ్ఞములను జరిపిన పిదప మిగిలిన యన్నము యజ్ఞశిష్టామృత మనియు మేధ్యమనియు నెఱుంగఁబడు. అన్న మిట్లు పరిశుద్ధముగానిచో నమేధ్యమని యెఱుంగఁబడును. ఈయాహారము తామసాహార మనంబడు.

ఉచ్ఛిష్ట మపి చా మేధ్యం భోజనం తామసప్రియమ్ ||

(గీత. ౧౭ అ. ౧౦ శ్లో.)

అదృశ్యులై సంసారచక్రమును ద్రిప్పుచు నెల్లవిధముల నీశ్వరాజ్ఞాప్రవర్తకు లగు దేవకోటులకును, మానవకోటికిని, తిర్యగ్జంతువులగు పశుపక్ష్యాదులకును మఱియుఁ గ్రిమికీలకాదులగు సమస్తభూతములకుం గల యైక్యభావము నివ్వధముగఁ

దత్త్వదర్శులగు మహర్షులు వెల్లడిగ బోధించియున్నారు. ఈ పరస్పరసంబంధమును దెలిసికొని సమానజనములం దన్యోన్య భావమును, ఉత్తములగు దేవతాదులయందు భక్తియు, హీనులయందు దయయుఁ గలిగి ఋణములం దీర్చియెల్లవారును గృతార్థులుగాఁదగు.

సకలజనులును వర్ణాశ్రమవిభాగమునకు లోఁబడినవారయినను, కానివారైనను నీధర్మముల మనసునకుం దెచ్చుకొనఁదగు. ఈ కర్మములు హిందూదేశమున ద్విజులగువారికి మాత్రమే విధింపఁబడియుండ నెల్లవా రెట్లు లీకర్మముల నెఱవేర్చు వారను సందియ మక్కరలేదు. ద్విజులగువారలు బహుకాల పరంపరానుష్ఠితములగు నాహారవిహారనియమములకు లోఁబడి కొంతవఱకుఁ బరిశుద్ధములగు నుపాధులం గలిగి యుండువా రగుటంబట్టి స్వతంత్రముగ మంత్రములం బఠించుటకును, వినుటకును, దగియున్నవా రని విధింపఁబడియున్నను ద్విజులు గానివారుకూడ వేదమంత్రములు లేక 'నమ' యను మంత్రమున నిక్కార్యము లన్నియుఁ జేయుట యావశ్యకమని విధింపఁబడియె యున్నయది.

శూద్రస్య సన్నతి క్షౌచం సేవా స్వామి న్యమాయయా ।

అమంత్రయజ్ఞో హ్యస్తేయం సత్యం గోవిప్రరక్షణమ్ ॥

(భాగవతము.)

నమస్కారేణ మంత్రేణ పంచయజ్ఞాన్ సహవయేత్ ॥

(విష్ణుపురాణము.)

భూతముల కొండొంటికిరి గల ఋణముల సంగీకరించి ఋణములం దీర్చుకొనుటయు, సర్వభూతములయందు భ్రాతృ భావము గలిగి వానికి హితముఁ గోరుటయు, యథాశక్తి భూత హితము చేయుటయు, ఎవ్వరినిఁగాని ద్వేషింపకుండుటయు ముఖ్యాంశములు. ఇవియే యజ్ఞములు. ఇవిలేనిచోట సమంత్రకముగఁ జేయుకర్మములు సహితము అల్పప్రయోజకములు. జన్మమాత్రమున ద్విజులుగనుండియు, ఆహారాదినియమముల ననుష్ఠింపనివారలు మంత్రములతోడ నొనర్చుట కనర్హులేయని యెన్నఁదగు. నియమములఁ బూర్ణముగ ననుష్ఠింపక పూర్వపు సద్బ్రాహ్మణులవలెఁ గొన్నిమంత్రములఁ బఠించుటచే తను, గొన్నికర్మములు చేయుటచేతను అనేకు లిక్కాలపు బ్రాహ్మణులు రోగపీడితులును దేజోహీనులును నగుటకుఁ గారణమైయున్నది.

మహర్షులు సూక్ష్మలోకములను జూచినవారు గనుక ఆలోకములందును సూక్ష్మశరీరములయందును మంత్రపఠనమువలనఁ గలుగు ఫలముల నెఱింగినవా రగుటంబట్టియు నపారకరుణచే మంత్రముల నుపయోగింప నర్హులెవరో యనర్హులెవరో యని విధించిరికాని వేఱుకారణముల నట్లు విధించిరినియెంచి వారియందు దోషము నారోపింపరాదు. మహాత్ములు 'మంత్రద్రష్టారః' అనఁగా మంత్రములను జూచువా రని పిలువఁబడుటకుఁ గారణమిదియ. మంత్రోచ్ఛారణముచేఁ గలుగు ఫలములును, అనర్హులుచ్చరించుటచేఁ గలుగు కీడును బూర్వము

విస్తరింపఁబడినదియే. దయాసముద్రులగునట్టి మహాత్ముల
యందు దోషారోపణము చేయక యీ జన్మమున మనస్సును,
ఇంద్రియములను, కాయమును నియమించికొని రాఁగల జన్మ
ములయందుఁ బరిశుద్ధములగు నుపాధులను బొంద యత్నింప
వలయు.

బ్రహ్మాండమున జన్మించినమాత్రమునఁ బై నిరూపింపఁ
బడినరీతిని బ్రతిమానవుఁడును సకలభూతములకు ఋణస్థుఁడై
యుండఁగా వాఁ డుదరపోషణముకొఱకు జేయుకర్మముల
యందు ఇతర భూతములకుఁ కొన్నింటికైనను హానిచేయక
తీరదు. గృహసమ్మార్జనమునందును, గృహపాపకరణములు
కడుగుటయందును, శాకములు మొదలగువానిని గత్తిపీటతో
ఖండించుటయందును, ప్రాయ్యయం దింధనములు మంట
చేయుటయందును, వడ్లు మొదలగుధాన్యముల దంచుటయం
దును మఱియు సనేకకార్యములయందు సనేకభూతములకు
హింసచేయకతీరదు. ఇట్టి పాపము సర్వజనుల నంటియే యుం
డును. ఇవి ముఖ్యముగఁ బంచసూనము లని హిందూధర్మ
శాస్త్రములయందుఁ బిలువఁబడుచున్నవి.

ఖండినీ పేషిణీ ఘల్లీ మార్జనీ చైవ కుంభినీ ।

పంచసూనా గృహస్థస్య నతై స్స్వర్గో విధీయతే ॥

ఈపంచసూనముల పరిహారముకొఱకు వైశ్వదేవమను పేరం
బరఁగు హోమము గృహస్థులకు విధింపఁబడి యున్నది.
ఈహోమమువలన సర్వభూతములఁ బోషించి యభివృద్ధి

చేయు దేవతలు తృప్తులగుదురు. వారు తృప్తులగుటచేత వారి చేఁ బోషింపఁబడు భూతముల కభివృద్ధికలుగును. ఇట్లు అల్ప హింసలును బరిహరింపఁబడు.

ఇదియును గృహస్థువునకు విధింపఁబడన నిత్యకర్మములలో నొకటి.

గృహస్థునిత్యకృత్యములు

దినదినమున గృహస్థు వాచరింపఁదగు దినచర్య యెట్టిదో చూతము.

బ్రాహ్మముహూర్తమున మేల్కొంచి ప్రాతఃకాల క్రియలం దీర్చుకొని స్నానం బొనరించి సూర్యోదయమునకు ముందే సంధ్యావందన మొనరించి భగవంతుని ధ్యానము చేయవలెను. వెనుక ప్రాతఃకాలమునఁ జేయఁదగు నగ్ని హోత్రమును సలిపి దేవతలను గురువులను బూజించి కొంతకాలము వేదములను వేదాంగములను బఠించవలెను. పిదప కుటుంబపోషణ మునకు వలయు ద్రవ్యమునార్జించుటకుం బోవలయును. తలిదండ్రులు, ఉపాధ్యాయులు, ఆచార్యులు మొదలగువారికిని, దారసుతులకును, గృహమున కేతెంచుబంధుమిత్రులకును, అతిథ్యభ్యాగతులకును, నిరాధారులు రోగపీడితులునయి స్వాదరపోషణసామర్థ్యములేని బీదలకును మఱియు గృహము నాశ్రయించుకొని తిరుగుచుండు జంతువులకును శరీరసంరక్షణ మునకు వలయునంత మాత్రము సంపాదించి గృహమునకు మరలి వచ్చి మాధ్యాహ్నిక క్రియలం దీర్పవలయును. మధ్యం

దిన సంధ్యావందనమును వైశ్ణవదేవమును జేసి దేవర్షి పితృ గణములను దృష్టియగునట్లుచేసి యాసమయమునకు వచ్చిన యభ్యాగతులం బూజించి యన్న మిడి తృప్తులంజేసి భూత బలియు నొసంగి పిదప దాను భుజింపవలయు. వెనుక కొంత తడవు పురాణేతిహాసములను ధర్మశాస్త్రములను బఠించి స్వ తంత్రముగఁ జదువుకొనఁజాలని వారలకు వానియర్థములను బోధించి యనంతరము దేవతాగృహములనుగాని సత్పురుషుల గోష్ఠినిగాని సందర్శించి మిత్రులతోడఁ గొంతతడవు ప్రొద్దు పుచ్చుకొని సాయంసంధ్యాకాలము నతిక్రమింపక యిల్లునేరి సాయంసంధ్యావందనాగ్ని హోత్రముల నొనరించి భుజించి విశ్రమింపఁదగు.

భుక్త్వా తు నుఖ మాస్థాయ త దన్నం పరిణామయన్ ।

ఇతిహాసపురాణాని ధర్మశాస్త్రాణి చా భ్యసేత్ ॥

వృథా వివాదవాక్యాని పరివాదం చ వర్జయేత్ ।

నాఽసచ్ఛాస్త్ర విరోధేన సన్మార్గార్థవిరోధినా

.

అహశ్శేషం సమానీతశిష్టైరిష్టై శ్చ బంధుభిః ॥

ఇట్లు దినమంతయును సత్కర్మముల నొనరించుటయందును, శరీరపోషణమునకు వలయు కృత్యమునందును గడపవలయును గాని దూష్యసంభాషణమునందుఁ గాని దూష్యవృత్తులయందుఁ గాని దుష్టజనుల సాంగత్యమునఁ గాని కాలక్షేపము చేయరాదు.

ఇక్కా-లమునకుఁ దగినరీతిని పైసూచింపఁబడిన మార్గము నల్పముగ మార్చుకొని దినచర్యను జరుపఁదగు. బ్రాహ్మ ముహూర్తమున మేల్కొంచి సూర్యోదయమునకు మున్ను సంధ్యావందనము, భగవద్ధ్యానము వారివారి యాచారప్రకారము చేయఁదగు. పిదప గొంతసేపు సద్గ్రంథములఁ జదివి యితరులకు బోధించుటయందు గడువఁదగు. అనంతరము గృహకృత్యములయందుఁ గొంతకాలముగడపి మాధ్యాహ్నిక క్రియలను జరిపి భుజించి రాజకీయకార్యములు మొదలగు సుద్యమములకుఁ బోనవకాశమున్నది. కార్యాలయములనుండి మరలి సాయంకాలకృత్యములం దీర్చికొని కొంతకాలము సద్గ్రంథములఁ బఠించి సద్బోధియందుఁ గాలము గడపి గృహకృత్యములం దీర్చి భుజించి యల్పకాలమైనను భగవంతుని మనస్సున నిలిపి ధ్యానించి నిదురింపఁదగు.

శయ్యా మధిస్థాయ రాత్రినూక్తం జపిత్వా విష్ణుం సమస్కృత్య
ఇష్టదేవతాస్మరణం కృత్వా సమాధి మాస్థాయ అన్యాక్ శైవవైది
కాక్ మంత్రాక్ సావిత్రీం చ జపిత్వా స్వపేత్ ॥

సమస్కృత్వాఽవ్యయం విష్ణుం సమాధిస్థ స్వపేన్నిశి ॥

(విష్ణుపురాణము.)

ఈరీతిని గృహస్థుడు దినకుం గల కార్యములన్నియు ననఁగా స్వకార్యములు, స్వామికార్యములు, పారమార్థిక కార్యములు, దేశము మేలుకొఱకుఁ జేయఁదగు కార్యములు లోనగువానిని ముందుగ నిశ్చయించుకొని కాలనియమము నేర్పఱచి యే

యేకార్యమున కెంతెంతకాలము వలయునో యదియు నిశ్చయించి దినచర్యకు ముందుగఁ బదకము నేర్పఱచి యాపదకము ననుసరించి కాలము నతిక్రమింపక యుండ వృథాకాలక్షేపము నేయక కార్యములన్నింటిని జాగరూకుడై నెఱవేర్చుచు దినమును గడుపనగునే కాని ప్రవాహకాష్ఠమువలెను, గాలికి గొట్టుకొనిపోవు తృణముభంగిని బ్రారబ్ధబద్ధుడై వర్తింపరాదు. ధీరుడై పురుషప్రయత్నమున సందర్భముల నన్నింటి మార్పుకొనునట్లు ఆత్మశక్తిని వినియోగింపవలయు.

పైఁజెప్పిన వన్నియు నిత్యకర్మములని ముందే యనువదింపఁబడియె. ఇవిగాక పాకయజ్ఞములని కొన్నియు, శ్రౌతయజ్ఞములని కొన్నియు శాస్త్రములయందుఁ బేర్కొనఁబడియున్నవి. పాకయజ్ఞములయందు ముఖ్యములు పితృశాద్ధములు. ఇవి గతించిన పితరులను బూజించుటకుఁ జేయుకర్మములు. ఇందు మరణానంతరము బ్రేతలోకమున నుండుజీవునుద్దేశించి యా జీవున కూర్వలోకప్రాప్తి సులభముగఁ గలుగుటకొఱకుఁ జేయఁబడు కర్మములంగూర్చి పూర్వాధ్యాయముననే వ్రాయఁబడినది. ఇవి యేకోద్దిష్టశాద్ధములని యెఱుంగఁబడుచున్నవి. ఈశాద్ధములయందుఁ బ్రేతయొక్కఁడే పూజింపఁబడుచున్నాఁడు. వీనియం దావాహనముగాని హోమముగాని లేదు. విశ్వేదేవతలఁ బూజించుట లేదు. సపిండికరణముతో ముగియును. సపిండికరణకాలమునఁ బ్రేతలోకమును దరించి జీవుఁడు పితరుల లోకమును జేందును. సాధారణ

ముగ మూఁడుతరములు గడచుకాలము జీవుఁడు పితృలోకముననుండును. కావున జీవుఁడు పితృలోకమునొందు సమయము నాల్గవపితరుఁడు స్వర్గలోకముచెందుకాలము కావున నాల్గవ పురుషునకు స్వర్గపాఠేయము నిచ్చి స్వర్గమునకుఁ బంపఁబడును. అది మొదలు పితృశ్రాద్ధములయం దాహ్వానము చేయఁబడఁడు. శ్రాద్ధములయందు మువ్వరు పితరులనఁగా మూఁడుతరములవారుమాత్ర మాహ్వానము చేయఁబడుదురు. ఇవియును రెండువిధములుగ నున్నయవి. ఆభ్యుదయికశ్రాద్ధములని, సాధారణపితృశ్రాద్ధములని. ఆభ్యుదయికశ్రాద్ధములనఁగాఁ బుత్రునియొక్కయుఁ బుత్రినియొక్కయు వివాహకాలములయందును, ఉపనయనకాలమందును జాతకర్మ నామకరణ కార్యములయందు నాహ్వానముచేయఁబడు నాందీముఖ పితరులను ద్వేషించి చేయఁబడు కార్యములు. నాందీముఖులనఁగా సంతోషముతోఁగూడిన ముఖముగలవారు. వీరు పితృలోకమును దాటి స్వర్గలోకమునుబొందిన పితరులు. అనఁగా మూఁడుతరములకు ముందుగాఁబోయిన పితరులు. వీరు స్వర్గలోకప్రాప్తులయినవారు కావున శ్రాద్ధక్రియలచే వీరలకుఁ బ్రయోజనమంతగాఁ గానరాదు. వీరలు శుభకార్యములయం దాహ్వానముచేయఁబడి తమ సంతతివారల కభ్యుదయముననఁగా నైహికమగువృద్ధి ననుగ్రహింతురు.

పితృశ్రాద్ధములయందు సన్నిహితు లగు మూఁడు తరముల పితరులు మాత్రము పూజింపఁబడుదురు. సామాన్యముగ

మూఁడుతరములవారు పితృలోకమున నుండి భూలోకమున నుండు తమసంతతివారినుండి శ్రాద్ధరూపమగు సహాయమును దృష్టిని గోరుచుందురు. అట్టి పితరులనుద్దేశించి జేయఁబడు నిత్యనైమిత్తిక శ్రాద్ధములు వారలం దృష్టులంజేయు. ఈ శ్రాద్ధములయందుఁ బితరుల నావాహనముచేయుటయుఁ బశ్చాత్తము నగ్నియందు హోమము చేయుటయు, విశ్వేదేవుల నాహ్వానముచేసి పూజించుటయు, బ్రాహ్మణులకు భోజనం బిడుటయు ముఖ్యభాగములు. ఇం దాహ్వానముచేయఁబడు బ్రాహ్మణులు విజ్ఞులుగను, సుశీలురుగ నుండవలయును.

య థేరిణే బీజ ముప్త్వా న వప్తా లభతే ఫలమ్ ।

తథాన్యచే హవి ర్దత్త్వా న దాతా లభతే ఫలమ్ ॥

నశ్యంతి హవ్యకవ్యాని సరాణా మవిజానతామ్ ।

భస్మభూతేషు విప్రేషు మోహో ద్దత్తాని దాతృభిః ॥

తా. ఊషరక్షేత్రమున విత్తనము వేయువాఁడు ఫలము నేలాగు పొందఁజాలఁడో యట్లన్యఁచుఁ డనఁగా వేదాధ్యయనముచేసియుండని బ్రాహ్మణునకు దత్తము చేయఁబడిన హవ్యకవ్యములు ఫలమునీయఁజాలవు. అజ్ఞానులు మోహముచే బూడిదెతో సమాను లగువిప్రులకు దత్తముచేయు హవ్యకవ్యములు నశించును.

బ్రాహ్మణులు వేదాధ్యయనముచేత శుద్ధులయి యగ్ని సమానులుగ నుండవలయును. అగ్నియందు వ్రేల్చఁబడిన హోమద్రవ్యము లాయగ్నియందుఁ దప్తములై సూక్ష్మ

రూపములుగ మాత్రీ దేవతలను జెందులాగున విజ్ఞాని యగు విప్రనియందు దత్తము చేయఁబడిన హవ్యకవ్యములు పితృదేవతలను జెంది వారలను దృష్టులుగఁజేయు. అట్లుగాక బూడిది యందుఁ జేయఁబడిన హోమ మెట్లు దేవతలను జెందఁజాలదో యటులనే బూడిదెవంటి విప్రులకు ననఁగా వేదమును జదువని బ్రాహ్మణులకు దత్తమగుహవ్యకవ్యములు పితరులను జెందఁజాలవు. చేసిన కర్మము ఫలముల నీఁజాలక నశించు.

బ్రాహ్మణో హ్య నధీయానస్తృణాగ్ని రివ నశ్యతి ।

తస్మై హవ్యం న దాతవ్యం న హి భస్మని హూయతే ॥

అధ్యయనము చేయని బ్రాహ్మణుఁడు గడ్డినిప్పవలె శీఘ్రముగఁ జల్లారిపోవును. ఎవ్వరుగాని బూడిదిలో హోమము చేయరు గదా! అటులనే యనధీతుఁ డగు బ్రాహ్మణునకు హవ్యకవ్యములు దత్తముచేయరాదు. శ్రాద్ధములయందు యోగ్యులును, జ్ఞానవంతులు నగు విప్రులు భుజించి తృప్తులు కాఁగా వారలు పితరులకు శాశ్వత బ్రహ్మలోకనివాస సిద్ధి గలుగునట్లాశీర్వచనములుచేయఁ బితరులు మేలు పొందుదురు. బ్రాహ్మణభోజనము వలని ముఖ్యోద్దేశ్య మిదియ. ఈఫలము పూర్ణముగఁ గలుగవలయునన్న బ్రాహ్మణులు పరిశుద్ధులుగను, జ్ఞానవంతులుగను, బండితులుగను, నుండవలయును.

అక్రోధనై శ్చౌచపరైః సతతం బ్రహ్మవాదిభిః ।

భవితవ్యం భవద్భి శ్చ మయా చ శ్రాద్ధకర్మణి ॥

క్రోధములేనివారును, సదాపరిశుద్ధులును, సర్వదా బ్రహ్మ విచారము చేయువారును నగు మీవలన, నాచే జేయబడు శ్రాద్ధకర్మ సార్థమగుగాక. అని శ్రాద్ధమునందు ఆమంత్రితులగు బ్రాహ్మణులనుగూర్చి కర్తయగువాడు చెప్పచున్నాడు గదా. అట్లుగాక యజ్ఞుల నామంత్రితులను జేసిన నాశ్రాద్ధము సార్థకముగ నుండజాలదు.

ఈశ్రాద్ధములన్నియు భూలోకమును విడిచి ప్రేతలోకము నఁగాని పితృలోకమునం గాని యుండు జీవుల కాయాలోక సంబంధములగు శరీరములను బరిశుద్ధిచేసి సంస్కరించుట కుద్దేశింపఁబడినవి. తక్కినసంస్కారము లన్నింటి యందువలె వీని యందును మంత్రములును, ద్రవ్యములును బ్రయోగింపఁ బడుచున్నయవి.

శ్రౌత యజ్ఞములు సహితము హవిర్యజ్ఞము లనియును, సోమయజ్ఞము లనియును రెండువిధములుగఁ బదునాలుగు యజ్ఞము లున్నయవి. వీనియన్నింటి యందును, మంత్రములు విశేషముగ నుపయోగింపఁబడుచు నెయ్యిక్షీరములు పక్వాన్నములు పిష్టములు మొదలగునవియును హోమము చేయఁబడుచున్నవి. ఇవియన్నియు నగ్నియందు దహింపఁబడి దేవతల కాహారమగుచున్నవి. దేవతలు తృప్తులై యజమానునకు నైహికాముష్మిక సుఖముల నిత్తురు.

ఈరీతిని విధింపఁబడిన కర్మము లన్నియు జీవుని సంస్కరించి వివిధమాలిన్యములను దొలఁగించుటకును, వానిఋణములను దీర్చుటకును సమర్థములు.

మొట్టమొదట బ్రహ్మాండమునందలి బ్రహ్మాదిస్తంభ పర్యంత సమస్తభూతములు నొకటితో నొకటి యవిచ్ఛిన్నము లగు ననుబంధములచేఁ గట్టఁబడి యున్నవనియు, నన్యోన్య సహాయము లేనిది యొక్కటియును జీవింపఁజాలదనియు బోధించుచు మనుష్యుని జీవితకాల మామూలాగ్రము యజ్ఞములతో నిండియుండునట్లు విధింపఁబడియున్నది. భగవంతుఁడు యజ్ఞస్వరూపుఁడనియును, నామరూపముల కతీతుఁ డగు బ్రహ్మము ప్రకృతితోఁ జేరి నామరూపాత్మక మగు ప్రపంచ రూపముగఁ బరిణమించుటలో గొప్పయజ్ఞ మొనరించెననియును శ్రుతులు ఘోషించుచున్నయవి. పురుషసూక్తము నందు వర్ణింపఁబడియుండు యజ్ఞమంతయు నిదియే.

యజ్ఞముచేఁ బ్రపంచముత్పత్తియై యజ్ఞముచే రక్షింపఁ బడుచున్నది. ఒకవిధమగుజీవము మఱియొక విధమగు జీవము నకు జీవనమగుచుండుట లోకమునఁ జూచుచున్నాముగదా! “జీవో జీవస్య జీవనమ్”. ఇట్లు భూతములన్నియుఁ బరస్పరాశ్రయానుబంధములచేఁ గట్టఁబడి ప్రతిభూతము నితరభూతముల యభివృద్ధికొఱకు వినియోగపడుచున్నది. పాపాణాదులు, మృత్తు, మట్టియందలి వివిధపదార్థములు, తరుగుల్మలతాదుల కుపయోగించును. ఇవి నానావిధములగు పశుపక్ష్యములకును,

మఱియు నివి కొంతమంది మానవులకును నాహారములగు చున్నవి. ఇవి యన్నియు మనఃపూర్తిగాఁ దమ్ముదా మితరుల యభివృద్ధికొఱ కర్పణముచేసికొనుట లేదు. వానియన్నింటి యందుఁ జిత్తమంకురించియే యుండలేదుకదా! స్వభావముగ నొకజీవ మింకొకజీవమును హరించుటచే జీవించుచున్నయది. అజ్ఞానావస్థయందు మనుష్యుఁడుసహితము ప్రకృతిస్వభావము ననుసరించి యితర జీవములను దనజీవమున కుపయోగించు కొనుచున్నవాడు. మనస్సు వికసింపను వికసింపను జ్ఞాన మభివృద్ధి కాను కాను మనుష్యునిధర్మము మాఱఁదగియున్నది. ప్రకృతినంబంధములగు శరీరము లన్నియు నితరభూతముల హరించుటచే నభివృద్ధియగుచుండ శరీరియనఁగా జీవుఁ డితర భూతములకొఱకుఁ దనశరీరము నుపయోగించినంగాని యభివృద్ధికాజాలఁడు. “పరోపకారార్థ మిదం శరీరం” మ్మను నార్యోక్తి యీయర్థమునేకదా ప్రతిపాదించుచున్నయది.

పైవివరింపఁబడిన కర్మములు, యజ్ఞములు, అన్నియు నీ యుపాధులస్వభావమును గ్రహక్రమమునమార్చి జీవుఁడు క్రమముగ నివృత్తిమార్గమునం బ్రవేశించుటకు సాధనము లగునట్లు విధింపఁబడియున్నవి.

జీవహింస

లోకేవ్యవాయామిషమద్యసేవా నిత్యాస్తు జంతోర్నహి తత్ర చోదనా ।
వ్యవసీతిస్తాసు వివాహాయజ్ఞ సురాగ్రహైరా నునివృత్తిరిష్టా ॥

స్త్రీపురుషులయం దన్యోన్యభోగేచ్ఛయు, మాంసాహార
 మునం దిచ్ఛయు, మద్యమునందిచ్ఛయు నివి జంతువులకు
 స్వభావజన్యములు. వీనివిషయమున శాస్త్రుచోదన మనా
 వశ్యకము. శాస్త్రములయం దీవిషయకమగు విధులన్నియు
 వివాహము జ్యోతిష్టోమాది క్రతువులమూలమునఁ గ్రమక్రమ
 మున నీయిచ్ఛలనుండి జీవుని విరమింపఁ జేయుటకొఱకుఁ
 జేయఁబడిన నిబంధనలు గాని యెల్లరు విషయేచ్ఛలకు లోఁబడి
 విషయములయందు రమింపవలయునని కాదు. విధి నిబంధనలు
 లేక స్త్రీపురుషు లిష్టానుసారము కామవశులై రమింపకుండు
 నట్లు వివాహనిబంధనము విధింపఁబడినది. దీనిచే నొక్కపురు
 షునకును ఒక్కస్త్రీకిని మాత్రము సంబంధము గలుగు. వీరిద్దఱు
 ఁకును స్వేచ్ఛావిహారములు లేకుండునట్లు కాలనిబంధనముల
 విధించి విషయభోగములనుండి మనస్సులఁ గొంతమట్టుకు
 మరలింప నేర్పుటకై శాస్త్రములు ప్రవర్తించినవికాని ప్రతి
 యొకండును వివాహితుఁడు గావలయునని కాదు. అటులనే
 మాంసాహారమునందలి యిచ్ఛ యెల్లవారలకు సహజముగ
 నుండ నిచ్ఛగలిగినపు డెల్ల జీవహింస చేయక యుండునట్లు
 దేవపితృకార్యములయందు మాత్రమామిషాహారమును విని
 యోగించి తత్ప్రసాదరూపముగ మితముగ యజమాను
 లద్దానిఁ గొనవచ్చు నని శాస్త్రములయందు విధింపఁబడి
 యున్నదిగాని దేవతలకుఁ బితరులకు నామిషాహారము దత్తము
 చేయనిచో వారలు తృప్తులుగారని కాని, కర్మలోపమగునని

కాని చెప్పట కాదు. జనులు మాంసేచ్ఛ గలిగి యిష్టానుసారముగ నాహారముకొఱకుఁగాని వినోదమునకైగాని, జీవముల హింసించుచుండఁ గొన్ని కార్యములయందుమాత్రము జీవముల హింసింపఁదగు నని నియమించి యట్టిహింసతోఁ గూడిన కర్మములను జేయుటయందును గష్టసాధ్యము లగు గొన్నినియమముల ననుల్లంఘ్యములుగ విధించి జీవహింస నుండి మానవులను గ్రమక్రమముగఁ దొలఁగించుటకై శాస్త్రములు బ్రవర్తించియున్నవి కాని యిక్కాలమునఁ బట్టణములయందు నిరాక్షేపముగ వేలకొలఁది దినదినము హింసించి భక్షించుఁ నోరులేనిజంతురాశి లెక్కకు మఱియు గొన్నింటిని జేర్పఁగాదు. శాస్త్రవిహితము లగుకర్మములయందు విధింపఁబడిన విధినిషేధము లన్నియు జీవుని సహజవాంఛలన్నిటిని గ్రమక్రమమున జయించి విరాగమును వృద్ధిచేయు నవికాని విషయ వాంఛల వృద్ధిచేయునవికావు. మఱియు నీరీతి మద్యమునందలి యిచ్చయుఁ గ్రమముగ విడుచునట్లు విధ్యుక్తముగఁ జేయఁబడు సౌత్రామణియను యాగమునందు దప్పఁ దక్కిన సమయముల మత్తును గలుగఁజేయు వస్తువులను గ్రహింపరాదని కట్టుబాట్లు చేయఁబడినవి. అట్టి కార్యములయందు వచించు మంత్రము మొదలగువానిచేతను, వానిచే నాహ్వానము చేయఁబడు దేవతల దివ్యదేజస్సు చేతను, వానియందుపయోగింపఁబడు వస్తువులు పరిశుద్ధములై తమసహజ దుర్గుణమును గొంతపోఁగొట్టుకొనియుండును.

క్రమక్రమమున జ్ఞాన మభివృద్ధికాను కాను జిత్రశుద్ధి కాఁగా
హింసారూప యజ్ఞములు గూడఁ ద్యజింపఁబడును. శాస్త్ర
కర్తల యుద్దేశ మిట్లుండ శాస్త్రనిబంధనలను బూర్ణ
ముగ గ్రహింపకయు ననుష్ఠింపకయు విషయేచ్ఛలు గలిగి
కర్మమార్గముల నుండు వారికి విషయభోగములు శాస్త్ర
ములచే విధింపఁబడి యున్నవనుట పొరబాటు. మొట్టమొదట
కర్మములవలన భూతకోటులకుంగలయన్యోన్య సంబంధ
మును సూచించి యన్యోన్య సహకారిత్వమును విధించుచు
నొక్కొక్కరును దనకుంగల భోగ్యవిషయములను బోధింప
కారముకొఱ కుపయోగించునట్లు శాస్త్రములు బోధించు
చున్నవి.

యజ్ఞకర్మములయందు జీవుఁడు తనకుంగల వస్తువుల
నొక్కొక్కటియుఁ గొంత యితరభూతముల యుపయోగము
కొఱకు దత్తము చేయ నేర్చుకొనుచు నీమూలమునఁ దాను
ఇతరభూతములనుండి పొందినమేలునకుఁ బ్రత్యుపకృతి చేయు
చున్నవాఁడు. ఇక్కర్మములయం దెద్దియేని నల్పముగనైనను
జీవుఁ డర్పింపఁగాఁ బెక్కుమడుంగులు ప్రతిఫలము కాలాంతర
మున రాఁగోరుటచే సద్యఃఫలమును వదలుకొని నిబ్బరము
గలిగి రాఁబోవుఁ ఫలముల నిరీక్షించుచుండుట నేర్చుకొనును.
ఆరీతిని వచ్చిన ఫలములన్నియు నశించునవియే కావున నశ్వర
ములను జ్ఞానము కాలక్రమమునఁ బొందును. పిదప దేవతాను
గ్రహముచే నిహలోకమున గలుగు ప్రతిఫలములఁ గోరక

దీర్ఘకాల మనుభవింపఁదగిన పరలోకసుఖములను గోరి యజ్ఞములు చేయును.

“జ్యోతిష్టోమేన స్వర్గకామో యజేత” యని శ్రుతి విధించుచున్నదికదా! పరలోకసుఖములనునవి యదృశ్యములును మరణానంతరము పొందఁదగినవియునై యుండుటచే వానిం గోరి ప్రకృతోపయోగములగు వస్తువులను ద్యాగము చేయఁగలుగుట యైహికసుఖములను గోరుటకంటె నుత్తమమగుస్థితి. ఈరీతిని స్వర్గకాముడై బహువిధములగు యజ్ఞముల నొనరించి చిరకాల మిహలోకమునను, పరలోకమునను సుఖానుభవము నొందుచు భగవంతుఁడు తనశక్తిని దనబిడ్డలతో సమానులగు భూతకోటులయభివృద్ధికోట కుపయోగించుచుండఁ బ్రతిమానవుఁడును దనకంటె శ్రేష్ఠులగు దేవకోటులకొటకుఁ దనభోగ్యపదార్థములను ద్యాగము చేయుట ధర్మ మనుజ్ఞానమును గ్రమమునఁ బొందును. ముఱియు బహుకాలానుభవముచే స్వర్గసుఖములు సహిత మంతము నొందఁగా “క్షీణే పుణ్యే మర్త్యలోకం విశంతి” యను న్యాయానుసారముగ స్వర్గమునుండి మరలి మర్త్యలోకమును బొందును. జన్మజన్మమున నిట్లు భూలోకసుఖముల సూర్యలోకసుఖముల ననుభవింపఁదుదకు భూలోకసుఖములవలెనే స్వర్గలోకసుఖములు సయితము శాశ్వతములుగావను జ్ఞాన మంకురించి దృఢమగును. స్వర్గలోకసుఖముకంటె నుత్తమమగు సుఖము నన్వేషించుచుఁగడవట ఫలాపేక్ష యుండినంతవఱకు నిహపరలోకసుఖము

లగు ఫలానుభవములు తప్పవనియు నవి నశ్వరములనియు దానంజేసి యీభోగము లన్నియు దుఃఖయోను లనియు జ్ఞానము వృద్ధికాఁగా జీవుఁడు కర్మత్యాగము చేయఁజూచును గాని యప్పడును శాంతిరూప మగుసుఖమును గనఁజాలఁడు. కర్మములను వదలుకొని తూష్ణీంభావము ననుసరించి యున్నను విషయభోగముల యందలి యిచ్ఛమాత్రము అరణ్యవాసము నందు సయితము వెంటనంటియే వచ్చుటంజూచి పరిపాకా వస్థయందుఁ గేవలకర్మత్యాగమునఁ బొంద నసాధ్య మగు సుఖము కామముల విడుచుటవలన బొందనగునను జ్ఞానము కలుగును.

న కర్మణా మనారంభా న్నైష్కర్మ్యం పురుషోఽశ్నుతే ।
న చ సన్న్యసనా దేవ సిద్ధిం సమధిగచ్ఛతి ॥

(గీత.)

కుర్వ న్నేవేహ కర్మాణి జిజీవిషే చ్ఛతగ్ం సమాః ।
ఏవం త్వయి నాన్య థేతోఽస్తి న కర్మలిప్యతే నరే ॥

(ఈశావాస్యోపనిషత్తు.)

కర్మములను విడుచుటచే శాంతిరూప మగు సుఖముఁ బొందఁజాలఁడు. కేవలసన్న్యాసముచేత మానవుఁడు సిద్ధిని బొందజాలఁడు. ఏ తే జీవితేచ్ఛయనఁగా దేహాభిమానముండు నంతవఱకు నూఱుసంవత్సరములైనను గర్మములను జేయుచునే గడువవలయును. కర్మములచే బద్ధుఁడుగాక యుండుట కిదియే మార్గము. వేఱుమార్గము లేదు.

కామముల విడుచుటయే యుత్తమమును, నాశరహితమును నగుసుఖకారణమని యెఱింగి ఫలాభిసంధి రహితముగ సంసారచక్రమును ద్రిష్టవటకొఱకే స్వధర్మము నాచరింపవలయు ననియుఁ దెలిసికొనును. మొదట నైహిక ఫలకాంక్షతోను, బిదపఁ గొంతకాలము స్వర్గకాముఁడయ్యును సకలభూతహితములగుకార్యములను జేయుచుఁ గడపట ఫలకాంక్ష యించు కయేనియు లేకయే లోకహితము నుద్దేశించి ప్రపంచచక్రమును ద్రిష్టవటయే ముఖ్యోద్దేశ్యముగ స్వధర్మమును జేయును.

సక్తాః కర్మణ్యవిద్వాంసో యథా కుర్వంతి భారత ।

కుర్యాద్విద్వాంస్తథాఽసక్తః శ్చిక్షీర్ష్య్లోకసంగ్రహమ్ ॥

(గీత. 3-౨౫.)

విద్వాంసులుగాని మనుష్యులు కర్మలయం దాసక్తులై యెట్లు కర్మముల శ్రద్ధతో నాచరింతురో అట్లే విద్వాంసుఁడు ఫలాసక్తిలేక లోకసంగ్రహార్థము కర్మముల నాచరించు నని తాత్పర్యము.

స్వధర్మము లగుకార్యములను జేయునుగాని ఫలముల విషయమగు విచారమున కించుకయైనను లోఁబడఁడు.

కర్మణ్యేవాధికారస్తే మా ఫలేషు కదాచన ।

మాకర్మఫలహేతుర్యాభి రాత్తే సంగోఽస్త్వకర్మణి ॥

(గీత. ౨-౪౭.)

తా. కర్మముచేయుటయే నీ యధికారముగాని కర్మఫలముల విషయ మగుచింత నీదికాదు. కర్మఫలములను గోరఁ

గూడదు. అయినను కర్మముచేయక యుండవలయు ననుకోరిక యుఁ గూడదు.

ఇట్లు ఫలములను గోరక యే ప్రపంచమందలి సకలభూతముల మేలును బ్రపంచాభివృద్ధిని గోరుచుఁ గర్మములను జేయుచుండును.

పూర్వకర్మానుసారముగఁ బ్రాప్తించిన జన్మమునఁ జేయఁ దగుకర్మము లన్నియుఁ జక్కఁగ నెఱవేర్చిన నాఋణవిముక్తి యగునుగాని కర్మములను విడిచి పాటిపోవుటచే నైష్కర్మ్యసిద్ధిగలుగదు. కర్మములను జేయుచు మనోనిగ్రహము చేయవలయును గాని కర్మముల విడువరాదు. కాలము పరిపక్వము కాగాఁ గర్మములు తమంతట వదలిపోవును. బంధములు వీడి పోవలయును గాని వానిని త్రైంపివేయరాదు. కర్మములను జేయుచు స్వప్రయోజనము నెంతమాత్రమును గోరక లోకము మేలునే కోరుచుండఁదగు. కడపటఁ దాను స్వధర్మమును విడువక విహితకర్మములను లోకసంగ్రహార్థము చేయుచున్నాఁడనను సహంకారమునుగూడ మాని కర్మమునందుఁగాని ఫలమునందుఁగాని యభిమానమును సహితము విడిచి భగవంతుని సేవకునిభంగి నీశ్వరుని ప్రతినిధిగ భావించుకొని లోకమునకు మేలుకొఱకై ప్రవర్తించుచుండును.

తదర్థం కర్మ కాంతేయ ముక్తసంగ స్సమాచర ॥ (గీత. 3-౯.)

బ్రహ్మజ్ఞానో ధాయ కర్మాణి సంగం త్యక్త్వా కరోతి యః ॥

(గీత. ౫-౧౦.)

విద్యావంతుఁ డైనచో నావిద్యను దనకుఁ బూజ్యతకొఱ
కుపయోగింపక యజ్ఞులగువారలను గడతేర్చుట కుపయోగిం
చును. ప్రభుత్వాధికారము గలిగియుండినచో నాయధికార
మును ప్రజలయభివృద్ధికొఱకే యుపయోగించునుగాని యజ్ఞా
నులవలె స్వకార్యధురంధరుఁడై తనభోగము కొఱకు వినియో
గింపఁడు. ఎల్లప్పుడు ప్రజలయభివృద్ధిని సుఖమును వెదకుచుఁ
బ్రజలయుపయోగముకొఱకుఁ గ్రొత్తకొత్తవగు కార్యము
లనుజేయుచుఁ దండ్రి బిడ్డలకొఱకుఁ బాటుపడులాగునఁ బాటు
పడును. ద్రవ్యార్జనముచేయువాఁడుగ నుండినవాఁడు ధనము
నార్జించుచు, నాద్రవ్యముతో మానవకోటి యను గొప్ప కుటుం
బమునకుఁ జెల్లునదిగ నెంచుచుఁ దాను దైలోక్యకుటుంబి
యగు భగవంతునిచే నియమింపఁబడిన కోశాధిపతిగ భావిం
చుచు జగత్కుటుంబయోగక్షేమముకొఱకు ద్రవ్యమును విని
యోగించుచుఁ గ్రొత్తకొత్తధర్మకార్యములను బన్నుచుఁ
గొనసాగించుచుఁ దనయొద్దనుండుద్రవ్యమును, దనశరీరపాట
వమును, మనశ్చక్తిని, బరోపకారముకొఱ కుపయోగించుచుం
డును. మఱియు నేయేపదవియందుండినను, జక్రవర్తిగ నుండి
నను, సేవకుఁడుగ నుండినను, దనధర్మమును భగవత్తైంకర్య
ముగ భావించుచు లోకోపకారకమగు నేకార్యమునుగాని హే
రుముగ నెంచక యెల్లకార్యములను బరిపూర్ణముగ నెఱ
పేర్చును. అన్ని కార్యములను సకలభూతముల మేలుకొఱకుఁ
జేయుచు నొక్కొక్కకార్యము భగవంతుని పాదములయం

దర్శింపఁబడు నొక్కపుష్పముగ నెంచి భగవంతుని నర్పించుచుండు.

స్వకర్మణా తమ భ్యర్చ్య సిద్ధిం విందతి మానవః ॥

(గీత. ౧౮-౪౬.)

స్వకర్మము లనుపుష్పములతో నాభగవంతుని నర్పించు మానవుఁడు సిద్ధిననఁగా పరిపూర్ణత్వమును బొందుచున్నాఁడు.

తాను ప్రజలమేలుకొఱకు సత్కార్యములను జేయుచున్నవాఁడనియును, బ్రజలు తనకుఁ గృతజ్ఞులు గావలయుననియుఁ గొంచెము కోరిక మొదటగలుగునుగాని కాలక్రమమున నాకోరికయు విడిచి యీశ్వరప్రీతి నొకదానినే కోరుచుఁ గార్యములగు కర్మములను జేయును. ఇట్లుచేయ సర్వకర్మములును యజ్ఞస్వరూపుఁడగు జగదీశ్వరునిం జెందును. అట్లు యజ్ఞార్థము చేయఁబడు కర్మములు బంధరూపములుగాక మోక్షసాధనము లగు.

యజ్ఞార్థాత్కర్మణోఽన్యత్ర లోకోఽయం కర్మబంధనః ॥

(గీత. 3-౯.)

స్వపర్ణాశ్రమధర్మేణ తపసా హరితోషణాత్ ।

సాధనం ప్రభవేత్సంసారం వైరాగ్యాదిచతుష్టయమ్ ॥

అవుడు జీవుఁడేయేకార్యములను జేయుచుండినను నీశ్వరతాదాత్మ్యము గలవాఁడై యుండును.

రాగద్వేషవియక్తైస్తు విషయా నింద్రియైశ్చరణ్ ।

ఆత్మవశైర్విధేయాత్మా ప్రసాదమధిగచ్ఛతి ॥ (గీత. ౨-౬౪.)

ఏషా బ్రాహ్మీస్థితిః పార్థ నైనాం ప్రాప్య విముహ్యతి ।

స్థిత్యా స్యా మంతకారేఽపి బ్రహ్మనిర్వాణ మృచ్ఛతి ।

(గీత. ౨-౭౨.)

మన్మనా భవ మదృక్తో మద్యాజీ మాం సమన్కురు ।

మామేవైష్యసి సత్యం తే ప్రతిజానే ప్రియోఽసి మే ॥

సర్వభక్తాః పరిత్యజ్య మామేకం శరణం వ్రజ ।

అహం త్వా సర్వపాపేభ్యో మోక్షయిష్యామి మా శుచః ॥

(గీత. ౧౨-౬౫-౬౬.)

ఎల్లప్పుడు నన్నే చింతించుచు నాకు భక్తుడవై నాకర్పణములుగఁ గర్మములను జేయుచు, నన్ను నమస్కరింపుము. నిస్సందేహముగ నన్నే చెందుదువని దృఢముగ నమ్ముము. అన్ని ధర్మములను విడిచి నన్నే శరణుపొందుము. సమస్తములగు పుణ్యపాపములనుండి తొలఁగించి మోక్షము నిచ్చువాఁడను. విచారపడకుము. అని శ్రీకృష్ణభగవాను లభయదానమిచ్చి యెల్లవారికిఁ గడతేర్పఁజాలుమార్గమును బోధించి యున్నవారుకదా! అట్టిస్థితిని జెంది యేయేకార్థము చేయుచున్నను నీశ్వరుఁడే తన చేతఁ జేయించుచున్నవాఁడనియు ను ఈశ్వరునకు శరీరమాత్రుఁడుగ దాను నడుచుచున్నవాఁడనియును దృఢముగ భావించుచుఁ గర్మముల వర్తించుచుండును. ఇదియే కర్మయోగము.

సిద్ధ్యసిద్ధ్యో స్సహ భూత్వా సమత్వం యోగ ఉచ్యతే ॥

(గీత. ౨-౪౮.)

ఈశ్వరునిచేఁ బ్రేరితుఁడై కార్యములను జేయుచుఁ జేసిన కార్యము జయించినను జయింపక పోయినను లెక్కింపక యీశ్వరుని కర్పణము చేయుచుండును. ఇదియే నిజమగు యోగము.

ఈస్థితికిం దెచ్చుటకు సాధనముగ నుండినమార్గము కర్మ మార్గము. మొట్టమొదట నైహిక ఫలములనుగోరి స్వప్రయోజనపరుఁడై కర్మములనుజేసి పిదప స్వర్గసుఖములకొఱకుఁ బాటుపడి యావల ఋణవిముక్తి నే యుద్దేశించి కర్మములను జేసి తదనంతరము లోక హితముపొందె స్వధర్మము ననుష్ఠించి కడపట నీశ్వరార్పణబుద్ధితోఁ గర్మములఁ జేయుచు నెల్లయెడల నెల్లవేళల నెల్లకార్యములయందు నీశ్వరసాన్నిధ్యమును గల్పించుకొని యీశ్వరతాదాత్మ్యమును బొంది యీశ్వరసముఁడై వర్తించుచుఁ బరమయోగి యగుచున్నవాఁడు. ఇట్టివాఁడెల్ల కాలముల నీశ్వరసన్నిధానంబున నున్నవాఁడు కావున నుత్తమమగుభక్తియు నుత్తమ జ్ఞానమును దమంతటతాము వానియందుఁ బ్రకాశించును.

తత్త్వయం యోగసంసిద్ధః కాలే నాత్మని విందతి ||

(గీత. ౪-౩౮.)

ఇట్లు యోగముచేత సిద్ధులయినవారి హృదయములయందు నాత్మజ్ఞానము తనంతన యభివృద్ధియై ప్రకాశించును. ఇట్లు కర్మ భక్తిజ్ఞానములు మూఁడు నీయోగియందుఁ బూర్ణముగఁ

బ్రకాశించును. ఈయోగి కర్మికంటెను, భక్తుని కన్నను, జ్ఞాని కంటెను నధికుఁ డని భగవంతుఁడు వచించియున్నాఁడు.

తపస్విభ్యోఽధికో యోగీ జ్ఞానిభ్యోఽపి మతోఽధికః ।

కర్మిభ్య క్షాధికో యోగీ తస్మా ద్యోగీ భ వార్జన ॥

(గీత. ౬-౮౬.)

ఈయోగము కర్మమార్గము తుదను జెందఁదగియుండుటచేఁ గర్మయోగమనఁబడుచున్నది. ఇదియే నిజమగు యోగము. ఇట్టి యోగమును బొందినవాఁడే నిజమగు యోగి. ఇట్టి మహా పురుషుఁడు శరీర ధారియైయుండియు ముక్తుఁడే. వీర లే జీవన్ముక్తు లని పిలువఁబడు మహానుభావులు. అట్టిమహాత్ముల యనుగ్రహ మునకుం బాత్రులు కాఁగోరు వారెల్లరును వారిచే ననుష్ఠింపఁ బడి వారలచే లోకోపకారార్థము శాస్త్రములయందుఁ బ్రతి పాదింపఁబడిన యీమార్గము నవలంబించి నిష్కాములై లోక హితార్థము సత్కర్మములను జేయుచుఁ దమజన్మములను సార్థకములుగఁ జేసికొందురు గాక.

పదునాల్గవ యధ్యాయము

జ్ఞానమార్గము

పూర్వాధ్యాయమునఁ జెప్పిన కర్మమార్గము ప్రపంచముం దలి జను లనేకులచే ననుష్ఠింపఁబడుటకు సుకరమై యనేకులచే ననుష్ఠింపఁబడుచున్నయది. ఈయధ్యాయమున జ్ఞానయోగ ముంగూర్చియు, దత్సాధనమగు జ్ఞానమార్గముంగూర్చియు విచారింపఁబడును. ఇది కొద్దిమందిచే ననుష్ఠేయము గాని యెల్ల వారికి సాధ్యముగాదు. ఈమార్గము ననుసరింపఁదగినవానిలక్షణములు మొట్టమొదటనుండియే తెలియఁ దగు. వాఁడు ఆది నుండియు జ్ఞానమునం దిష్టము గలిగి జ్ఞానవృద్ధికొఱకే పాటుపడు చుండు. ఆ జ్ఞానమునై నను నిష్కామముగనే యభ్యసించును గాని యర్థాంతరమును దేశించి యభ్యసింపఁడు. అనఁగా సర్థ కాముఁడగువాఁడు తదార్జనమునకు సహకారియగుజ్ఞానమును బహుప్రయత్నముచే గ్రహించు. బాహ్యములగువిషయసుఖ ములం గోరువాఁడు తనమనశ్శక్తియును, జ్ఞానమును, ఆవిషయ సుఖములను బొందుటకు సహకారములుగ నుపయోగించును. ఇక్కాలమున బహువిధములగు ప్రకృతిశాస్త్రము లభివృద్ధి కానుగాను వానినన్నింటి నైహికములగు సుఖముల నభివృద్ధి

చేసికొనుటకే యుపయోగించుచున్నారకదా! అట్లుగాక
 క్రొత్తక్రొత్తజ్ఞానమును సంపాదించుటయే యుద్దేశ్యముగలిగి
 యా జ్ఞానమును సాధించుటయే పరమసుఖముగ నెంచుచు
 శరీరసౌఖ్యమునుగాని, ద్రవ్యలాభమునుగాని యించుకయైనను
 గోరక సర్వకాల సర్వావస్థలయందును గ్రొత్తక్రొత్తవగు
 విషయములఁ బరీక్షింపఁ బ్రయత్నించువాఁడు జ్ఞానమార్గమున
 కర్హుఁడని తెలియఁదగు. ఎద్దియేని యొకయుద్యమము గలిగి
 నచోఁ దద్విషయకజ్ఞానము పూర్ణముగ సాధించుదాఁకఁ
 దృపుఁడుగాక తనశక్తినంతయు నావిషయముననే వినియో
 గించుచునుండు. ఎవ్వఁడే నొకనూతనశాస్త్రమును గల్పించి
 యభివృద్ధి చేయవలయు నన్నఁ దద్విషయకమగు బహువిధ
 ప్రయత్నములఁ జేయుచు, బహువిధములగు క్రొత్తక్రొత్త
 యేర్పాటులు చేయుచుఁ గ్రొత్తక్రొత్తనేర్పు చూపుచు నానా
 ప్రయత్నములచే నాయాసందర్భముల నెఱింగి జ్ఞానమును వృద్ధి
 చేసికొనును. నిద్రాహారముల సహితము గోరక పనిచేయు
 చుండును గదా! కృషిశాస్త్రము, వైద్యశాస్త్రము, ఖగోళ
 శాస్త్రము నీమొదలగుశాస్త్రముల మొట్టమొదటనిర్మించి
 యభివృద్ధిచేసినవారల యొర్పును, నేర్పును, శ్రద్ధయు నెంతటి
 విగ నుండవలయునో యూహింపఁదగు. నక్షత్రములను బ్రతి
 రాత్రిని గమనించి వానిగతులను వీక్షించుచు నేండ్లకొలది
 పాటుపడినఁగాని యొక్కగ్రహసంచారము నైనను దస్పలేక
 తెలియ సాధ్యమా! ఎన్నిసంవత్సరములు నిద్రాభంగముతో

గ్రహనక్షత్రగతులను బరిశీలించి జ్యోతిర్గణిత శాస్త్రమును
 బూర్వులు నిర్మించిరో యని మనకూహింపనైనను సాధ్యమా!
 అంత శ్రమపడి సాధించిన జ్ఞానముచే వారలకు లాభము
 వేఱొక్కదాని నాశాస్త్ర మీఁగలిగెనా! ప్రతిఫలము నిను
 మంతయు నపేక్షింపక జీవితకాలమంతయు నాజ్ఞానమును సాధిం
 చుటయందే గడపినమహాత్ములు జ్ఞానమునందే సకలపురు
 షార్థములను జూచుచుండిరి గాన యర్థకామముల నించుక
 యైనను గోరియుందురా! అట్టివారలు పూర్వకర్మపరిపాకము
 వలన విషయవాంఛలను దరించి యెప్పుడు స్వాభావికముగ
 విషయేచ్ఛలులేక జ్ఞానమునందే రమించుచుందురు. అట్టివా
 రలయోర్పును, బూనికయు గౌరవార్హము లనందగినవి. సదా
 నూతనము లగువస్తువులను శోధించుటయు, నూతనధర్మములం
 గనుఁగొనుటయు వారి కభీష్టముగాని వేఱుకోరికల నెఱుఁ
 గరు. క్రొత్తక్రొత్త విషయములు మనోగోచరములు కాఁగా
 నత్యానందభరితు లగుదురు. క్రొత్తజ్ఞానమును సాధించుటకు
 వారిమన స్సుతస్సహించును. అట్టివార లింద్రియములను మన
 స్సును జయించినవార లనియును, బుద్ధిసూక్ష్మత గలవార
 లనియును జెప్ప సక్కర లేదు. అట్టివారలయందు సామాన్య
 జనులయందువలె రాగద్వేషము లుండు నని యెంచుట కవ
 కాశము లేదు. జ్ఞానమే లక్ష్యముగ భావించుచు జ్ఞానార్థము
 తమదగు సర్వస్వమును వినియోగింతురు. అట్టివార లే యీ
 జ్ఞానమార్గమున నభివృద్ధికాఁ దగుదురు గాని యింద్రియనిగ్ర

హములేక ద్రవ్యకాములై స్వప్రయోజనపరులై సదా లాభా
 లాభముల లెక్కించుచుండు వారలు జ్ఞానమార్గమునకుఁ
 దగరు. అట్టి వారలు మొదటమొదట బాహ్యప్రపంచము
 నందుఁ బొందఁ దగు జ్ఞానము లోపములేక గ్రహించుటకుఁ
 బాటుపడుదురు. వ్యక్తమగునొక్కొక్కవస్తువును బరిశీలించి
 ప్రకృతిగుణములను శోధించి వస్తుధర్మముల నెఱుంగుదురు.
 ఒక్కొక్కవిధ మగుజ్ఞానమును బొంది మఱియొక విషయమును
 బరిశీలించుచు నెంతటికి జ్ఞానమునఁ దృప్తులుగాక సూక్ష్మ,
 సూక్ష్మతర, సూక్ష్మతమములును, మహత్తులు, మహత్తరము
 లును నగు వస్తుసముదాయము నెడతెగక శోధించుచు,
 జ్ఞానము నభివృద్ధి చేసికొందురు. ఇట్లు భూలోకమున గ్రహింపఁ
 దగినజ్ఞాన మామూలాగ్రముగ గ్రహించినను, స్థూలములగు
 నింద్రియములచే గ్రహింపఁ దగువిషయ మొక్కటియు లేక
 పోయినను సూక్ష్మము లగులోకములదృష్టి యభివ్యక్తము
 కాఁగా నాయాలోకముల విషయ మగుజ్ఞానము సాధింతురు.
 ఇంతకును జ్ఞానేచ్ఛయొక్కటి తప్ప వేఱుకారణములేదు. ఇట్లు
 వ్యక్తప్రపంచమంతయుఁ బరిశీలింతురుగాని యీపరిశీలనము
 నకుఁ బారము కానరాదు. బ్రహ్మాండమునంతయు శోధించి
 నను దృశ్యాదృశ్యము లగు లోకము లన్నియు నెఱిగినను
 మఱియు ననేకకోటి బ్రహ్మాండములు లెక్కకు మీఱియున్నవి.
 బ్రహ్మాండమునంటి బ్రహ్మాండమును బరిశీలించినను దుద
 ముట్టదు. మహాదేవుఁ డొకానొక కాలమున జ్యోతిర్మయమగు

నొక్కస్తంభముగఁ జూపట్ట బ్రహ్మయు విష్ణువు నాజ్యోతి
స్వరూపముగఁ స్తంభమునకు నగ్రమును మూలమును గనుఁ
గొనఁ దలఁచిరి. చతుర్ముఖుఁ డగ్రమును కనుఁగొనుట కూర్ధ్వ
ముగ వేయిసంవత్సరములకాలము పోయినను గడపటిభాగ
మును జూడఁజాలక మరలెను. మూలమును గనుఁగొన నష్టో
భాగమును వేయిసంవత్సరములుపోయి వెదకినను మూలమును
గనఁజాలక విష్ణువు మరలెనను పురాణగాథనువినరా!

I. వివేకము

ఇట్లు బ్రాహ్మముగ వెదకుటచే నర్వేశ్వరుని సృష్టికిఁ దుద
యు మొదలును గన సాధ్యముగాక కడపట సంతర్ముఖుఁడ
కాఁగాఁ బరమదయానిధియు సకలలోక గురువును నగు జగ
దీశ్వరుఁ డాతని యంతఃకరణమునందలి యజ్ఞానమును గొం
చెము తొలఁగింప

మత్తః పరతరం నాన్య త్కించి దస్తి ధనంజయ ॥

(గీత. 2-2.)

న తదస్తి వినా య త్స్య న్మయా భూతం చరాచరమ్ ॥

(గీత. ౧౦-3౯.)

కస్మిన్ విజ్ఞాతే సర్వమిదం విజ్ఞాతం భవతి ॥

(ముండకోపనిషత్, ౧-౧-3.)

ఈశ్వరునికంటె (నాత్మకంటె) భిన్నమగు తత్త్వమొక్కట
యు లేదనియు, ననంతములగు భిన్నరూపములుగఁ బ్రకాశించు

నవి యన్నియు నాత్మయేయనియుఁ బ్రకృతినంబంధములగు నుపాధులయం దొక్కటియగునాత్మ భిన్న భిన్నములుగఁ గన్పడుచున్నదనియు జ్ఞానమంకురించును. ఆత్మయొక్కటి యెఱుంగఁబడిన సర్వము విదితమగుననియు, నాత్మనెఱుంగక వెలుపలినుండి యుపాధుల నెంతకాలము శోధించినను మూల మగుతత్త్వము నెఱుంగ శక్యము గాదనియును దెలిసికొనును. గొప్పవృక్షమును జేరి మూలమును గనుఁగొనక యొక్కొక్క యాఁకును, రెమ్మను, బువ్వును వేరువేరుగ శోధించుచుండిన నొక దానికి మఱియొకదానికిం గల సంబంధము గానరాక యెన్నింటిని శోధించిచూచినను మఱియుఁ గొన్ని మిగిలియుండు నట్లు మూలమును వేద్యమును నగునాత్మ నెఱుంగక యనాత్మ స్వరూపము లగునుపాధుల నెన్నింటిని బరిశీలించినను నెన్నిటి జ్ఞానమును బొందినను జ్ఞానము పూర్ణము కాదను నెఱుక కలు గును. అపుడు దేని నొక్కదాని నెఱుంగుటచే సర్వము విజ్ఞాత మగునో యాయాత్మతత్త్వము నెఱుంగుటకు బహుప్రయత్న ములు చేయును. అపుడు ప్రపంచమున వ్యక్తమైయుండు పదార్థములన్నియుఁ, బుట్టుటయుఁ బెఱుగుటయు, శుష్కించుటయు, వృద్ధినొందుటయు, బహువిధము లగుమార్పుల నొందుటయు, నశించుటయు నీమొదలగు వికారములను జెందుననియుఁ గావున నవియన్నియు ననిత్యము లనియు, నిట్టిమార్పులలో మాఱకయుండునదియు నిత్యమును నగునది యాత్మ యొక్కటి యనియు జ్ఞానమల్పముగ నైనను దోచిన

నిత్యానిత్యవస్తు వివేకజ్ఞానము గలుగును. అప్పుడు ప్రతిరూప మందు సంతర్భూతమగు నాత్మస్వరూపమునే చూచుటకు యత్నించుచు, నాత్మతత్త్వమును గానని యితరమగు జ్ఞాన మంతయు సజ్ఞానమని యెఱుంగును. బాహ్యములగు వస్తువుల విషయమగు జ్ఞానమంతయుఁ, బ్రకృతిశాస్త్రము లన్నియు, దృశ్యములు సదృశ్యములు సగు లోకముల జ్ఞానమంత యుఁగూడ సజ్ఞానమేయనియు, సజ్ఞానమంతయు సఁనగాఁ జతుష్పత్తి కళలును, జతుర్వేదములును, వేదాంగము లన్నియు “సపరవిద్య” యనియు, సక్షురుఁడును, నిర్వికారుఁడును, సంతర్యామియు, సర్వభూతముల కాధారభూతుఁడు సగు నాత్మయొక్క తత్త్వజ్ఞానమే “పరవిద్య” యనియుఁ దెలిసి కొనును.

II. వైరాగ్యము

ఈరీతిని బ్రపంచమునం దెల్లయెడల నాత్మవస్తువును జూచుచు నాత్మయొక్కటియే నిత్యమను వివేకము సభ్యసించుచు రాఁగా సనిత్యమగు సనాత్మయందు విరాగమును, నిత్యమగు నాత్మయందుఁ బ్రీతియును నా విరాగముచే నిత్యానిత్యవస్తు వివేకమును, వృద్ధియగును. ఇట్లు నిత్యానిత్యవస్తువివేకముచే విరాగమును, విరాగముచే నిత్యానిత్యవస్తువివేకమును గ్రమ క్రమముగ వృద్ధియగుచు రెండును దృఢమగును. అట్టివాఁడు నాశనమునకుఁ బాల్పడునవి యన్నియు విడువఁదగినవనియు,

నాశరహితమైనదియొక్కటియే పొందఁ దగినదనియును చెలిసి
యైహికములగు సుఖములన్నియు తుణభంగురము లనియు,
నైహికములువలెనే యాముష్మికములు, అనఁగాఁ బరలోక
సుఖములును, అంతవంతములై యుండుటంబట్టి దుఃఖదాయక
ములై కోరఁదగినవిగావనియు నెఱింగి రాగద్వేషములను జ
యించును. ఆదినుండి యప్రియములును, దుఃఖ హేతువులునగు
విషయములయందు ద్వేషమును, సుఖకరములగువిషయముల
యందుఁ బ్రీతియు, జీవునకు సహజముగ నుండినను, వివేకము
దృఢముకానుకాను సుఖదుఃఖములు నొక్కరూపుగఁ జూ
చుచు నొకదానిని ద్వేషించుటయు, మఱియొక దానిని ప్రేమిం
చుటయు రెండు నజ్ఞానజాతములని రెంటిని జయించుటకు
యత్నించును. ఈవైరాగ్య మైహికాముష్మికములగు భోగ
ముల రెండింటియందును గన్నడును. ఐహిక సుఖములయందు
రాగ మెట్లాత్మజ్ఞానమునకుఁ బ్రతిబంధకమో యారీతినే స్వర్గ
సుఖమునందలియిచ్చయు నాత్మజ్ఞానమునకుఁ బ్రతిబంధక
మనియుఁ ద్యాజ్యమనియు నిశ్చయజ్ఞానము కలుగును. వివేక
వైరాగ్యములు క్రమక్రమముగ వృద్ధికానుకాను జీవుఁడు ఆత్మ
జ్ఞానమును బొందుమార్గమును గనుఁగొని యాజ్ఞానము పూర్ణ
ముగ సాధించుటకు షడ్గుణసంపత్తి యావశ్యకమనియు నది
లేక యాజ్ఞానము సాధ్యముగాదనియు నెఱుంగును. ఈసంపత్తి
శమాదిషడ్గుణసంపత్తియని నముదాయముగఁ జెప్పఁ బడు
చున్నది.

III. శమాదిషడ్గుణసంపత్తి

(౧) శమమనఃగా నంతరింద్రియ నిగ్రహము. (౨) దమము అనఁగా బాహ్యేంద్రియ నిగ్రహము. (౩) ఉపరతి-అనఁగా కర్మములనుండి నివృత్తియు మిగుల గొప్పతాలిమియుఁ నని జెప్పఁదగు. (౪) తిత్తీక్ష-అనఁగా దృఢమగు నోర్పు (౫) శ్రద్ధ-అనఁగా శాస్త్రమునందును, ఆచార్యోక్తియందును దృఢవిశ్వాసము (౬) సమాధానము-అనఁగా సమచిత్తత్వము. ఈయాఱును షట్సంపత్తియని యెఱుఁగఁబడు.

ఇందు శమము మొదటిది. అంతరింద్రియమగు మనస్సును స్వాధీనము చేసికొనుట. మనస్సు జీవున కుండుసాధనములలో నుత్తమమగునది. “కిమి తరచ్ఛేత స్సమం సాధనమ్”. మనస్సు బంధమోక్షముల రెండింటికిని గారణము.

మన ఏవ మనుష్యాణాం కారణం బంధమోక్షయోః ।

బంధాయ విషయాసక్తమ్ ముక్త్యై నిర్విషయం మనః ॥

(అమృతబిందూపనిషత్)

మనస్సు ఇంద్రియములతోఁగూడి విషయములయందు రమించుచుండిన బంధహేతువగు. ఆమనస్సు విషయముల నుండి విముఖమై యింద్రియములకు లోఁబడక యింద్రియములకు రాజై వానిని లోఁబఱచుకొని యాత్మవశ్యమై వర్తించు నపుడు మోక్ష హేతు వగుచున్నది. కావున మొట్టమొదట మనస్సు స్వాధీనముచేసికొనఁబడినఁ దక్కిన యింద్రియములన్నియు సులభముగ లోఁబడును.

యస్తు విజ్ఞానవాక్ భవతి యుక్తేన మనసా సదా ।

తస్యేం ద్రియాణి వశ్యాని సదశ్వా ఇవ సారథేః ॥

(కఠోపనిషత్).

ఎవఁడు జ్ఞానవంతుఁడై మనస్సును స్వాధీనమునం దుంచుకొనునో అట్టివాని యింద్రియములు, చక్కఁగా శిక్షితములైన గుఱ్ఱములు సారథికి లోబడియుండునట్లు స్వాధీనములుగ నుండును.

మనం బింద్రియములతోఁ జేరనిచో నింద్రియములు స్వతంత్రవ్యాపారమున కశక్తములని యెల్లవారి కనుభవవేద్యముగ నేయున్నయది. మనము మనస్సు నొకవిషయమున నేకాగ్రముగ నునిచినపు డితర విషయములు గోచరములు గావు. ఎవ్వఁడైనను విచిత్రమగు నొకవస్తువు నత్యాశ్చర్యముతోఁ జూచుచుండు కాలమున నెవ్వరుగాని పిలిచిన నాశ్చర్యమును వినఁజాలఁడు. స్పృశించినను గనుఁగొనఁడు. ఏవిషయమున నైనను మనస్సు లయించియుండునపుడు మైమఱచియున్న వాడనుట ప్రసిద్ధము. దీనిచే మనస్సొక విషయమున లయించి మునిగియున్నదనియు, నాసమయమున నితరేంద్రియము లన్నియు నిర్వాప్యపారములై యున్నవనియుఁ దెలియవచ్చుచున్నది. కావున మనస్సు స్వాధీనమై వర్తించుచోఁ దక్కిన ఇంద్రియము లన్నియు సులభముగ జయించుటకు సాధ్యములు. కావున “శమము” మొదట నభ్యసింపఁదగినది. మనస్సు నిగ్రహింపఁబడినచో బాహ్యేంద్రియములన్నియు

సులభముగ లోఁబడును గనుక రెండవది దమము. మూఁడవది యుపరతి. ఉపరతి యనఁగా నుపరమించుట, విడుచుట, సన్న్యాసము నగు. విధ్యుక్తముగా విహితకర్మములను ద్యజించుటయని వేదాంతులు చెప్పుచున్నారు. సన్న్యాసమునకు లింగములు, అనఁగా బహిరంగములగు చిహ్నములు, అంతముఖ్యములుగావు. కృతార్థత నిచ్చుశక్తి కేవలబాహ్యకర్మములందు లేదని దృఢముగఁదెలిసి వానియందురాగమును బూర్ణముగవిడిచిన సంతస్సన్న్యాసము తప్పక సిద్ధించును. అట్టి విరాగము గలుగుటకు మనోదార్ఢ్యమే సారభూతమనియు దేశకాలనిమిత్తములనుబట్టి యితరులనుష్ఠించు కాయికకర్మములందెంతభేదములుండినను వానిఁబాటింపఁ దగదనియును నిశ్చయము గలుగవలయును. సారము నొక్కదానినే చూచుచు బాహ్యధర్మములందెన్నిభిన్నమార్గములున్నను గమనించక మనోభావముల మాత్రము లెక్కించుచు సందతీయందును సమబుద్ధి గలిగి యాదరించవలయును. సారహీనులందును సారముగలిగించు మార్గములను వెదుకవలయునుగాని బాహ్యవ్యాపారములను మార్పవలయునని యంతపూనుకొనరాదు. ఎల్లెడలఁ బరమాత్మ యంతర్యామిగ నున్నవాఁడనియు, లోకవ్యవహార మనేకవిధములుగఁ బరిణమించు ననియు, దానిచే నాయావిధముల ననుసరించియే వేర్వేరుగ నాయావారికిఁ దరణోపాయము గలుగవలయుఁగాని యందఱకు నొక్కమార్గమే చాలదనియు వెల్లడిగఁ దెలియవలయును. కావున

మతభేదము లాచారభేదములు మొదలగు భేదము లన్నియును గర్మానుసారము లగు రుచిభేదములను బట్టి కలిగినవికాని సారభూతములు గావని నిశ్చయించి వారివారిమార్గముల వారి, వారిని భోనిచ్చి సారమందే దృష్టియుంచి యందఱియందు, నన్నిమార్గములందును సమబుద్ధిగలిగి వానియందు సహనమును గలిగి వారివారిని వారివారిమార్గములందే త్రిప్పి యుద్ధరించ వలయు నను ననుకంపయుఁ¹ గలుగవలయును. ఇట్టి సహనము గలవాఁడు కర్మములను జేసినను విడిచినను బాహ్యలంబనము, లను గమనించక సారభూతమగు తత్త్వమునందే మనస్సును ద్రిప్పను. వాఁడే నిజమగు సన్న్యాసిగావున నిట్టి సహన ముప రతియని తత్త్వజ్ఞులు చెప్పుచున్నారు.

నాల్గవది తిత్తిక్ష-తిత్తిక్షయన ద్వంద్వసహనము. సర్వదుఃఖములను సహించుట. వైరాగ్యము గలిగినచో సుఖములయందు రాగ మెట్లు వదలునో అటులనే దుఃఖములయందు ద్వేషము, గూడ వదలును. ప్రాప్తించు సుఖదుఃఖము లన్నియుఁ బూర్వ శుభాశుభకర్మముల ననుసరించియే వచ్చునుగాని యెవ్వరికిఁ గాని తాఁజేసికొనని సుఖముగాని దుఃఖముగాని సంభవింప దనియు, నివియన్నియు వివేకవృద్ధికిసహకారములనియు దృఢముగ నెఱుంగును. కావున దుఃఖములెన్ని ప్రాప్తించినను

1 అనుకంపము అనగా ఇతరుల మనోభావముల గుఱైరింగి వానికనుకూలముగ భావించుట. కంపమనగా చలనము. ఇచ్చట భావమని అర్థము. అనుకంపమన ఆభావమున కనుగుణమైన భావము.

దత్కాలమున నెంత దుర్భరములుగఁ గనుపించినను, నవి యన్నియును బూర్వకర్మానుసారముగనే వచ్చినవనియును, దుష్కర్మములు దుఃఖానుభవముచేతఁ బరిసమాప్తి నొందు ననియు నిట్టి దుఃఖములచేఁ దప్తుఁడై పుటముపెట్టిన బంగార మువలెఁ దానును బరిశుద్ధుఁడై ప్రకాశింపఁ గలఁడనియు నెఱింగి దుఃఖములురానురాను గర్మశేషమునశించును గదా యని యార్తి నే మఱియుఁ గోరుచు నీ తితీక్షయనుగుణము నభ్యసించును. దుఃఖములును, గష్టములును రాకయే యీ సుగుణ మలవడుట దుస్సాధ్యము కానఁ బరమదయానిధియగు భగవంతుఁడు తనబిడ్డల నిశ్రేయ స్సాధనములుగ దుఃఖజాల ములను గర్మానుసారముగఁ గూర్చుచున్నాఁడు.

ఐదవది శ్రద్ధ—అనఁగా శాస్త్రములును, ఆచార్యులు చెప్పవాక్యములును బరమపురుషార్థ సాధనములని దృఢముగ విశ్వసించి యనుష్ఠించుచుఁ దానింకను దత్త్వమును జక్కఁగాఁ దెలియఁజాలక యున్నను దా ననుష్ఠించు మార్గమునందుఁబూర్ణ ముగ నమ్మకము గలిగియుండుట.

శాస్త్ర ఆచార్యోక్తులయందెట్లు విశ్వాసముండవలెనో అట్లే తనయందుండు ఆత్మశక్తియందును గట్టినమ్మక ముండ వలెను. తాను కేవల శక్తిహీనుఁడనను భావముండినను, శాస్త్రాచార్యోక్తులయందు విశ్వాసము లేకుండినను పూనికతో నీ యోగమార్గము నభ్యసించుట కుత్సాహము గలుగదు. కావున నీశ్రద్ధ నభ్యసింపవలయును.

ఆటవది సమాధానము—అనఁగా నిష్టానిష్టము లొనఁ గూడినపుడు మనస్సు నిర్వికారముగనుండుట. సామాన్యముగ జనులకుఁ బ్రయము ప్రాప్తించినపుడు హర్షమును అప్రియ మొనఁగూడినపుడు విషాదమును దుఃఖమును గలుగుట సహజము. అట్టివారు రాగద్వేషములకు లోనై యుండువారు. రాగద్వేషములను జయించిన పిదప ఇష్టప్రాప్తియైనను, అనిష్టప్రాప్తియైనను వికారముచెందని మనస్సు గలిగియుండవలయు. కావున ‘పరమగురుచరణసన్నిధి’ అనుగ్రంథమున దీనిని ‘ఏకాగ్రత’యని వర్ణింపఁబడియున్నది.

ఈయాగుణములను గొంతయైన నభ్యసింపవలయును. ఈగుణములను వరుసఁగా నొకదానివెనుక మఱియొక్కటి యభ్యసింపఁదగు ననుటగాదు. వీనినన్నింటి నొకకాలముననే కొంచెము కొంచెముగ నభ్యసించి దృఢముగఁ జేసికొన వచ్చును. ఇవియన్నియుఁ బూర్ణముగ సాధించిన మోక్షమును సాధించినట్లే యెన్నఁదగు. కొంత యభ్యసించిన జ్ఞానోపదేశమున కధికారియగు. ఆపిదపఁ గాలక్రమమున నన్నియుఁ బరిపూర్ణములగును.

IV. ముముక్షుత్వము

నిత్యానిత్యవస్తువివేకము, ఇహాముత్రఫలభోగవైరాగ్యము, శమదమాది షట్సంపత్తియు నను నీసాధనత్రయము గాక నాల్గవది ముముక్షుత్వము. అది సంసారబంధములనుండి

విముక్తుఁడు గావలయు నని తీవ్రమగు నిచ్చ. తీవ్రమగు ముముక్షుత్వము లేక పైమూఁడింటినైనఁ బూనికతో నభ్యసించుట కుత్సాహము గలుగదుగదా!

ఇందుకొక దృష్టాంతమగు నితిహాసముగలదు. పూర్వమొక శిష్యుఁ డొకతత్త్వవేత్తయగు గురువునొద్దకుం బోయి ముక్తిమార్గము నుపదేశింపుమని వేఁడెను. శిష్యుని మనోదార్థమును బూనికను బరీక్షింప నాగురువు కాలముగడుపుచు రాఁగాఁ బలుమాఱు శిష్యుఁ డాదేశికుని బ్రార్థించుచు వచ్చెను. ఒక్కపర్యాయము దృఢమనస్కులొ శిష్యుఁడు గురువును బ్రార్థించెను. అతఁడాశిష్యునకు రాఁబోవు పర్యకాలమును దెలిపి యానాఁడు సాగరసంగమమునకు రమ్మని యాజ్ఞాపించెను. అట్లే యచ్చటి కాసమయమున కతఁడువచ్చెను. దేశికుఁ డాతని మొలబంటి నీటిలోనికిం దీసికొనిపోయి నీటిలోముంచి పైకి లేవకయుండఁ బట్టియుంచెను. నిశ్శ్వాసవాయువు బిగిసియుండ నతఁడు లోలోనఁ గొట్టుకొనుచుండఁగాఁ బ్రాణమున కవాయమువచ్చుదాఁక ముంచి విడిచిపెట్టెను. శిష్యుఁడు పైకి లేచి యాయాసము పోఁగొట్టుకొని స్తిమితమనస్కుఁడు కాఁగా శిష్యునితో గురువు నీటిలో మునిగియున్నప్పుడు నీకేమి కోరికయుండెనో చెప్పుమనియడుగ నాకూపిరి తిరుగుటకుఁ గొంచెము గాలియున్న నీసమయమున బ్రదుకఁగలనను కోరిక తప్ప వేఱెద్దియు లేదని విన్నవించెను. అప్పుడు గురువు శిష్యునితో నీటిలోనున్నప్పుడెంత దృఢమగు బ్రదుకుకోరిక గల్గెనో

యంత దృఢముగ మోక్షానక్తి గలిగినేని నేనప్పుడుపదేశించెదను. పొమ్మని పంపెను. కాఁబట్టి తీవ్రమగు మోక్షానక్తి గలిగియుండవలయునని తెలియఁ దగు.

ఈసాధనము, 'పరమగురుచరణసన్నిధి' యందు ప్రేమ అని వర్ణింపఁబడియున్నది. యథార్థమగు ముముక్షుత్వమున కదియే అర్థము. మోక్షమనగా బంధములనుండి విముక్తికదా! ఆబంధములెవ్వి? జీవుఁడు, శరీరములతో తాదాత్మ్యము చెంది, శరీరము, ఇంద్రియములు, మనస్సులోనగు కరణములే తాననుభ్రాంతికి లోనై, తాను, పరులు అనుభేదబుద్ధిగలవాడై, ఆకారణమున తనయందును, తనవారియందును రాగమును, తదితరులయందు ఉపేక్ష, ఉదాసీనభావము, ద్వేషమును గలిగి యుండుట. వీనినుండి విముక్తుఁడగుట యన, తనయందును, సకలభూతములయందును ఆత్మతత్త్వము అంతర్యామిగా నిండి యున్నదని యెఱింగి, రాగద్వేషములను త్యజించి, సర్వభూత సమత్వము సభ్యసించుటయే గదా! ఇదియే ప్రేమరూపముగ ప్రకాశించును. కావుననే తత్త్వజ్ఞులు ముముక్షుత్వమన ప్రేమ యని నిరూపించియున్నారు.

ఇవ్విషయమును, 'పరమగురుచరణసన్నిధి'యందు విస్తరించి వ్రాయఁబడియున్నది. చదువరు లీఅధ్యాయముతో గూడ నాగ్రంథమును చదువదగు.

ఈనాల్గును సాధనచతుష్టయమనుపేర శ్రీ శంకరాచార్యుల వారు జ్ఞానమార్గమున నడువ యత్నించువారలకుఁ బూర్వార్వాధి

కారముగ విధించియున్నారు. సాధనచతుష్టయసంపత్తి లేని వారలు పరవిద్యాజ్ఞానమున కధికారులుగారు. వీని నన్నింటిని గొంతయైన నభ్యసించినవారలే బ్రహ్మజ్ఞానమును గ్రహించుట కధికారులు. అట్టి వారికిఁగాని యితరులకీజ్ఞాన ముపదేశింపరాదని తత్త్వజ్ఞులగు మహాత్ముల యుద్దేశ్యము. “అథాతో బ్రహ్మజ్ఞానా” అనఁగా నిఁకమీఁద బ్రహ్మవిచారము అని వేదాంతసూత్రములలో మొదటిసూత్రము. అందు “అథ” అనఁగా నిఁకమీఁదననుచో సాధనచతుష్టయము కొంతయైనను సాధించినపిదపనే యని యర్థము. ఈసాధనచతుష్టయ సంపత్తి లేనివార లిక్కాలమున బ్రహ్మవిద్యారహస్యములను శబ్దమాత్రముగ నేర్చికొని మహావాక్యముల యర్థమును స్వానుభవముచే నిరూపించుకొనకయే యావాక్యములను నోటనుచ్చరించుచు బ్రహ్మవేత్తలమని నటించుచు నితరులకు పదేప్తలయి యితరులనుసహితము భ్రాంతులుగఁ జేయుచున్న వారు. “అంధేనైవ నీయమానా యథాంధాః” అనునట్లు తామంధులయ్యును సంధులగు నితరులకు మార్గదర్శులగుచుఁ దుదకు నుభయులును మార్గము తెలియక చిక్కులుపడుచున్న వారు. సులభమును నిరపాయమును నగు కర్మభక్తిమార్గములను వదలి దుస్సాధ్యమును, నపాయకరమును నగు నీ జ్ఞాన మార్గము ననుష్ఠింపఁ బ్రయత్నించుటచే నుభయభ్రష్టులగుచున్నారు. కావున నెల్లవారును జిత్తశుద్ధిగలిగి నాలుగు సాధనముల దృఢముగఁ గొంతయైన నభ్యసింపకమున్న జ్ఞానము

దెసకు నుద్యమింపకయుండఁదగు. ఈసాధనముల నభ్యసించి తేరి యధికారియగు మహనీయుఁడే జ్ఞానమార్గమున నడువఁ జాలును.

నాయ మాత్మా బలహీనేన లభ్యో న చ ప్రమాదా
త్రపసో వా ప్యలింగాత్ ||

(ముండకోపనిషత్.)

ఈనాల్గింటి నభ్యసించిన జీవుని బుద్ధి యతిశుద్ధమగు. అహంకార మమకారములు పూర్ణముగ నశించును. బుద్ధి మిక్కిలి సూక్ష్మమయి యింద్రియములు మనోబుద్ధులకు వశ వర్తులగు. ఆహారాది నియమములచే శరీరములు పరిశుద్ధము లగు. ఇవి గలిగిన జీవుఁ డాత్మజ్ఞానమున కధికారియగును.

ఆజ్ఞాన మెట్టిదియో శ్రీకృష్ణభగవానులు గీతాశాస్త్రము నందు సంక్షేపముగ నిరూపించియున్నారు.

అహ మాత్మా గుడాకేశ సర్వభూతాశయస్థితః ।

అహ మాదిశ్చ మధ్యం చ భూతానా మంత ఏవచ ||

(గీత. ౧౦-౨౦.)

సర్వభూతముల హృదయములయందుండు నాత్మస్వరూ పుండను నేను. సమస్తభూతములకు మొదలనఁగా నుత్పత్తి కారణము నేను; మధ్యమనఁగా స్థితి కారణము నేను. అంత్య మనఁగా లయకారణము నేను; అనఁగా సమస్తభూతములు నా నుండివెలువడి యభివ్యక్తము లగుచున్నవి. నాయందే యున్న యవి. కడపట నాయందు లీనమగుచున్నవని తాత్పర్యము.

మఱియు నాత్మజ్ఞానమును విపులముగ వర్ణించుచు జ్ఞానలక్షణములను నిరూపించియున్నారు.

అమానిత్వ మదంభిత్వ మహింసా క్షాంతి రార్జవమ్ ।
 ఆచార్యోపాసనం శౌచం శ్మైర్య మాత్మవినిగ్రహః ॥
 ఇంద్రియాధేషు వైరాగ్య మనహంకార ఏవ చ ।
 జన్మమృత్యుజరావ్యాధిదుఃఖదోషానుదర్శనమ్ ॥
 అసక్తిర సభిష్యంగః పుత్త్రదారగృహాదిషు ।
 నిత్యం చ సమచిత్తత్వ మిష్టానిష్టోపపత్తిషు ॥
 మయి చానన్యయోగేన భక్తి రవ్యభిచారిణీ ।
 వివిక్తదేశసేవిత్వ మరతి ర్జనసంసది ॥
 అధ్యాత్మజ్ఞాన నిత్యత్వం తత్త్వజ్ఞానార్థదర్శనమ్ ।
 ఏతద్జ్ఞాన మితిప్రోక్త మజ్ఞానం యదతోఽన్యథా ॥

(గీత. ౧౩, ౮-౧౨)

అభిమానము లేకయుండుట యనఁగా నడఁకువ, దంభము లేకయుండుటయు, నితరుల కించుకయైన హానిచేయక యుండుటయు, నితరులయందలి దోషములను సహించి మన్నించు నట్టిక్షాంతియు, న్యాయముతప్పక వర్తించుటయు, గురుశ్రుతావధానము, శౌచమును, శ్మైర్యమును, నింద్రియములను మనస్సును స్వాధీనముచేసికొనియుండుటయు, విషయభోగములయందు వైరాగ్యము, నహంకారము లేకయుండుటయు, బుట్టుట, చచ్చుట, ముసలితనము, రోగముమొదలగు వానియందలి దోషమును జూచుటయు, బుత్త్రదారగృహాదులయందు రాగమును, దాదాత్మ్యమును లేకయుండుటయు, నిష్ఠము

ప్రాప్తించినపుడు సంతోషముగాని యప్రియము సిద్ధించినపుడు దుఃఖముగాని లేక యెల్లపుడు చిత్తసమాధానము గలిగియుండుటయు, బరమేశ్వరుడును, వాసుదేవుడును నగు నాయందుఁ జలింపని యనన్యమగు భక్తియు, నేకాంతప్రదేశములయందుండ నిచ్చయు, జనసంఘమునం దుండవలయుననునాశ లేక యుండుటయు, నాత్మవిషయజ్ఞాన మెల్లప్పుడు మఱువకయుండుటయు, బరమాత్మతత్త్వమును స్వానుభవముచేఁదెలిసికొనుటయు, నివియన్నియు జ్ఞానమనఁబడును. ఇవికాని దంతయు నజ్ఞానమని యెఱుంగఁదగు. పైనఁజెప్పఁబడిన లక్షణములం గలిగియుండుటయే జ్ఞానమని భోధించి శ్రీకృష్ణభగవానులు మఱియు నీజ్ఞానముగలుగుటవలని ఫలము సహితము వచించియున్నారు. 'యజ్ఞాత్వామృతమశ్నుతే' యని యీ జ్ఞానమువలన మర్త్య డమృతత్వమునుబొందునని వివరించిరి.

జ్ఞానస్వరూపమును నిరూపించి జ్ఞానవిషయమగు జ్ఞేయము నిట్లు భగవంతుడు నిరూపించియున్నాఁడు.

అనాదిమ త్వరం బ్రహ్మ న సత్త న్నాస దుచ్యతే ||
 సర్వతః పాణిపాదం తత్స ర్వతోఽక్షిశిరోముఖమ్ ।
 సర్వత శ్శ్రుతిమ ల్లోకే సర్వ మావృత్య తివ్రతి ||
 సర్వేంద్రియ గుణాభాసం సర్వేంద్రియ వివర్జితమ్ ।
 అసక్తం సర్వభృ చ్చైవ నిర్గుణం గుణభోక్తృ చ ||
 బహిరంత శ్చ భూతానా మచరం చర మేవచ ।
 సూక్ష్మత్వాత్త దవిజ్ఞేయం దూరస్థం చాంతికేచతత్ ||
 అవిభక్తం చ భూతేషు విభక్త మివ చ స్థితమ్ ।

భూతభర్తృ చ తజ్జేయం గ్రహిణ్యు ప్రభవిణ్యు చ ॥

జ్యోతిషా మపి తజ్జ్యోతిస్తమసః పర ముచ్యతే ।

జ్ఞానం జ్ఞేయం జ్ఞానగమ్యం హృది సర్వస్య విస్థితమ్ ॥

(గీత. ౧౩, ౧౩-౧౫.)

వేద్యమగు తత్త్వ మాదిమధ్యాంతరహితమును, సత్స్వ రూపమును ససత్స్వరూపమును గాక యెల్లయెడల పాదములను, హస్తములను, జతుస్సులను గలిగి సర్వమును వ్యాపించి యున్నది. ఆ తత్త్వము జ్యోతులలో నన్నింటిలో నెక్కుడు జ్యోతియు, సంధికారమునకు సతీతమగునదియు నయి యున్నది. జ్ఞానమును, జ్ఞేయమును, జ్ఞానగమ్యము ననగా నెఱుకయు నెఱుంగఁదగినదియు నెఱుకచేఁ బొందఁదగు ప్రాప్యస్థానమును నీమూఁడు నొక్కటియై యున్నది.

ఇట్లు ప్రపంచమునందు వాఙ్మానసగోచరమగు నదియంతయు నాబ్రహ్మస్వరూపమే. అనగా నెద్దానిని జూచినను అవ్యక్తమగు బ్రహ్మముయొక్క వ్యక్తస్వరూపముగ భావింపఁదగునేగాని కేవలముపాధిని మాత్రము గమనించరాదు. అన్నింటియం దంతర్యామియైన చైతన్యము నెఱుంగవలయును గాని యాచైతన్యమునావరించియుండు ప్రాకృతరూపమును మాత్రము నెఱుంగఁ బ్రయోజనములేదు. అది యజ్ఞానము. ఆత్మవిషయమును బోధించునదియే విద్యయనఁబడునుగాని యాత్మవ్యతిరీక్తమగుపదార్థమొక్కటియు లేమింజేసి యాత్మేతరవిషయములను బోధించు విద్యలును శాస్త్రములు నన్నియు

నవిద్యలే. మొదటఁ బ్రకృతిబోధకములుగనుండి కడపట నాత్మబోధకసహకారము లగుటచే నపరవిద్యలన్నియు ననా తనమగు పరవిద్యాకళలుగ నెన్నఁబడు. కావుననే బయట చూచుటకు భిన్నభిన్నములుగఁ గన్పడు షడ్వర్ణము లొక్కొక్కటియు నాపరతత్త్వజ్ఞానమునకు సాధనములుగ నిరూపింపఁ బడియున్నవి. అన్నివిద్యలు నన్నిమార్గములును భగవత్తత్త్వమును దెల్పుటకు సహకారములుగను భగవత్సన్నిధానమును జేర్చుటయందు సమర్థములును నై యున్నవి. ఆత్మతత్త్వమును నిరాకరించు విద్య యెన్నఁడును విద్యగా నెన్నఁబడదు.

చక్రహస్తాని బ్రకటించు చదువు చదువు
కుంభినీధపుఁ జెప్పెడు గురుఁడు గురుఁడు
తండ్రి హరిఁజేరుమనిచెప్ప తండ్రి తండ్రి ॥

(ఆంధ్రభాగవతము. ౭ స్కంధము.)

లోకమునందు బహుగూపములుగఁ బ్రాకృతములగు నింద్రయములకు గోచరములగు విషయము లన్నింటియందును నప్రాకృతమగు నాత్మతత్త్వమంతర్యామిగ వెలుంగుచున్నది. ఇట్లు నానాత్వమునం దేకత్వమును జూడఁదగు.

ఆత్మ యేకము, నద్వితీయము, క్రియారహితము నగు. కనఁబడు వ్యాపారమంతయుఁ బ్రకృతినబంధమైనది. ఆత్మ సర్వత్ర వ్యాపించియుండుటచేత నచలము. చలనమనఁగా నున్నస్థలమునుండి మఱియొకస్థలమునకు గమనముగదా! అంతట వ్యాపించియుండు తత్త్వ మెచ్చటనుండి యెచ్చటికి గమ

నముచేయును? ఆత్మలేనిస్థలము సూదికొన మోపఁజాలినంత గాని లేదు. చలన మనునపుడెల్ల నాత్మయే ప్రకృతిని జలింపఁ జేయుచున్నదని యెఱుంగఁదగు. చలించునది ప్రకృతియే. ఎంత సూక్ష్మచలనమైనను ప్రకృతినయోగములేక సంభవింపదు. కావున నాత్మ క్రియారహితము.

ప్రకృత్యైవ చ కర్మాణి క్రియమాణాని సర్వశః ।

యః పశ్యతి తథా త్మాన మకర్తారం స పశ్యతి ॥

(గీత. ౧౩-౨౯.)

మఱియు లోకమునఁ గన్పడు మార్పులన్నియును ద్రిగుణాత్మకమగు ప్రకృతియందుఁ గన్పడునవిగాని యాత్మయందుఁ గానరావు. పుట్టుటయు, గిట్టుటయు, వృద్ధిక్షయములు ప్రకృతి సముదాయములందుఁగాని యాత్మకు లేవు. ఇట్లు నిత్యమగు నాత్మకును సనిత్యములగు రూపసముదాయములకును గల భేదము వివేకముచే నెఱుంగఁ దగు.

యస్మి సర్వేషు భూతేషు నశ్యత్సు న వినశ్యతి ॥ (గీత. ౮-౨౦.)

వినశ్యత్స్వి వినశ్యంతం యః పశ్యతి స పశ్యతి ॥

(గీత. ౧౩-౨౭.)

ఈమొదలగు వాక్యములయందు నశించునది యనఁగా మాఱునది. ప్రకృతి మాఱుచుండు. రూపములయందెల్ల నాశరహితమైనది యాత్మ.

ఈశ్వర స్సర్వభూతానాం హృద్దేశేఽర్జున తిష్ఠతి ॥

(గీత. ౧౮-౬౦.)

సమం సర్వేషు భూతేషు తిష్ఠంతం పరమేశ్వరమ్ ||

(గీత. ౧౩-౨౭.)

అహ మాత్మా గుడాకేశ సర్వభూతాశయస్థితః ||

(గీత. ౧౦-౨౦.)

ఈయాత్మ సర్వభూతములయందు సమముగఁ బ్రకాశించుచున్నది. సాత్వికములుగాని, రాజసములుగాని, తామసములుగాని, యీయన్ని రూపములయం దాత్మ సమముగఁ బ్రకాశించుచునేయున్నది. కావున ఆత్మవేత్త వీనినన్నింటిని సమబుద్ధితోఁజూచును. ఆత్మవేత్త కాఁగోరువాఁ డట్లు సమబుద్ధి నభ్యసింపవలయును.

విద్యావినయసంపన్నే బ్రాహ్మణే గవి హస్తినీ ।

శునిచైవ శ్వపాకేచ పండితా స్సమదర్శినః || (గీత. ౫-౧౮.)

ఉత్కృష్టములగు వస్తువులందును నికృష్టములగు రూపములందును సుందరములగు భూతములయందును, జూచుట కసహ్యములగు రూపములందును, బ్రహ్మవేత్తయందును, గ్రూరచిత్తునందును, బాషాణమునందును, బ్రహ్మయందును సమముగ నాత్మ వ్యాపించియున్నది గావున వీనినన్నిటిని సమబుద్ధిచేఁ జూచుటయే జ్ఞానము. ఈశ్వరుఁడు సర్వభూతములయందును జీవకళగాఁబ్రకాశించుచుండుటచేత సర్వభూతములకు దండప్రణామము లాచరింపవలయునని శ్రీకృష్ణులు తనముఖ్యశిష్యుఁడగు నుద్ధవునకు బోధించిరి. ఇదియ యుత్తమమగు జ్ఞానమని వచించిరి.

బ్రాహ్మణో పుల్కనే స్తేనే బ్రహ్మణ్యేర్కే స్ఫులింగకే ।
అక్రూరే క్రూరకే చైవ సమదృక్పండితోమతః ॥

* * * * *
విస్ఫుజ్య స్మయమానాన్ స్వాన్ దృశం ప్రీడాం చ దైహికీం ।
ప్రణమేద్దండవద్భూమా ఆశ్వచండాలగోఖరం ॥

* * * * *
యావత్సర్వేషు భూతేషు మద్భావో నోపజాయతే ।
తావదేవ ముపాసీత వాఙ్మనఃకాయవృత్తిభిః ॥

(శ్రీభాగవతము, ౯-౨౯, శ్లో. ౧౪, ౧౬, ౧౭.)

బ్రాహ్మణుని, అంత్యజుని, దొంగను, మహాదాతను, సూర్యుని, మిణుగురును, శాంతుని, క్రూరుని, సమదృష్టితో చూచువాడే పండితుడు.

పరిహాసముచేయు స్వజనులను విడనాడి శరీరముతో పుట్టిన భేదదృష్టిని లజ్జనుపైతము విడిచి, కుక్క, చండాలుడు, గోవు, గాడిదె మొదలగు సర్వభూతములకు భూమిపై సాష్టాంగదండ ప్రణామములు చేయవలయును.

ఎంతకాలమైతే సర్వభూతములయందు నాభావము (అనగా ఈశ్వరభావము) కలుగకయుండునో అంతవఱకు పైచెప్పిన విధమున మనోవాక్కాయములతో నన్ను ఉపాసన చేయవలయును.

సర్వభూతస్థితం యో మాం భజ త్యేకత్వ మాస్థితః ।
సర్వథా వర్తమా నోపి స యోగీ మయి వర్తతే ॥

(గీత.)

ఐనను సర్వభూతములయం దాత్మనుఃజూచుటయెట్లు సిద్ధిం
చును? అజ్ఞానియందును జూదగానియందును మోసగానియం
దును బ్రహ్మభూతకునందును, బ్రహ్మవేత్తయందును సమత్వ
మెట్లనుష్ఠింపనగును? అనియడిగిన వీరియందఱియందు నాత్మ
కళ యుండియే యున్నది. అందఱును నానావిధములగు నను
భవములను బొంది వానినుండి గ్రహింపఁదగు జ్ఞానము నంతయు
గ్రహించి కడపట నాత్మవేత్తలు గాఁదగియే యున్నవారు.
అందఱియందును నీరీతి నాత్మ బీజరూపములగు తనశక్తులను
వికసింపఁజేసికొనుచున్నది. వృక్షమందలిశక్తి యొకచో లేఁత
మొగ్గగను, మఱియొకచోఁ బక్కమై వికసింప నాసన్నమై
యుండుమొగ్గగను, ఇంకొకచోట వికసించిన పుష్పముగను,
వేఱొకచో లేఁతపిందెగను, గాయగను, మఱియొకస్థలమునఁ
బక్వమగుఫలముగను, నానావిధరూపములు గలిగియున్నను
అన్నియు యథార్థముగ నొక్కవృక్షములోఁ బుట్టి యొకస్వ
భావముగలిగి సమముగనుండునట్లీత్యకళ నానానామరూప
ములు గల యన్నిభూతములయందు సమముగ నున్నది.
అన్నింటియందును దుది నాత్మగుణము లన్నియుఁ గాలానుసార
ముగఁ బ్రకాశింపనున్నవియేగాని వేఱొకపదార్థ మొక్కటి
యులేదు. కావున ఘోరరూపముగనున్నను, లావణ్యస్వరూప
ముగ నున్నను, జ్ఞానస్వరూపుఁడుగ నున్నను, సజ్జానపుంజముగ
నున్నను, దయాసముద్రుఁడుగ నున్నను, గ్రూరచిత్తుఁడుగ
నున్నను, నందఱియందు నాత్మ ప్రకాశించుచున్నది. హేయ

ముగఁ గనఁబడు పదార్థమునందుండు నాత్మయుఁ గాలక్రమమునఁ బరిణమించి యాత్మగుణములను బ్రకాశింపఁ జేయును. ఈరూపములన్నింటియం దనుభవముపొంది జ్ఞానమును గ్రహింపవలయును. కావుననేకదా భగవంతుఁడు తనవిభూతిని జెప్పచో “ద్యూతం ఫలయతామస్మి” అని చెప్పకొన్నాఁడు. బ్రహ్మవేత్తయందును, మూర్ఖునందును, గోవునందును, శునకమునందును, శ్వపచునందును సమత్వమునుజూచి యాత్మభావన చేయవలయును. ఇట్లు చూచుటయే యథార్థజ్ఞానము.

అట్లేకత్వమును జూచువాని కజ్ఞాన ముండనేరదు. అజ్ఞానము నశించి యజ్ఞానజాతములగు శోక మోహములు నయి తము నశింప నానందస్వరూపుఁ డగు.

యస్మిన్ సర్వాణి భూతాన్యాత్మైవా భూ ద్విజానతః ।

తత్ర కో మోహః క శోక ఏకత్వ మనుపశ్యతః ॥

(ఈశావాస్యము.)

ఏవస్తువును జూచిన నీవస్తువునం దాత్మ యేవిధముగఁ బరిణామముచెందుచున్నది? ఎట్టిజ్ఞానము నీరూపమునఁ జెందఁజాలును? అని యోచించుచుండిన నొక్కొక్కరూపమును బ్రపంచమున సార్థకముగఁ గన్పడును. అట్లుగాక హేయగుణములను మాత్రము చూచుచు, ద్వేషించుచుండినఁ బ్రకృతిసంబంధములగుగుణములు మాత్రముగనఁబడునే గాని యాత్మజ్ఞానము బుట్టఁజాలదు. అన్ని భూతములందు నాత్మశక్తి విక

సించుచుండుటను జూడను జూడను భూతము లన్నియు భగవంతుని మహిమను బ్రకటించునవిగఁ దెలియ వచ్చునేగాని వేఱుకాదు. కావున నెల్లయెడల నాత్మనే సమముగఁజూడఁదగు. ఇదియే సుజ్ఞానము. ఇట్లు చూచువాఁడే యాత్మవేత్త. ఇదియే జ్ఞానయోగము.

జ్ఞానియగువాఁ డాత్మకళను సర్వమునఁ జూచుచుండును. అజ్ఞానిసయిత మాత్మప్రకాశమునే యెల్లచోటులం జూచును గాని యాత్మప్రకాశమని యెఱుంగఁడు. లోకమున నొక్కొక్కఁడు సనేకములగు విషయములఁ బ్రేమించుచున్నాఁడు. ఆవిషయములయందు ప్రేమాస్పదమగున దెద్దియేని యొకటి యుండనిచో దానినేల ప్రేమించును? ఒక్కొక్కవిషయము నందును మనస్సును రంజింపఁజేయునదియును, సుఖము నీజాలు నదియు నెద్దియే నొక్కటి యుండవలయును గదా! అది యంతయు నాత్మతేజస్సే యని గ్రహింపఁదగు. పామరుఁడు రూపలావణ్యాది గుణసముదాయమునుజూచి యొకరూపమును ప్రేమించినను, అచ్చట నాత్మలేనిచో నాగుణములు ప్రకాశింపవు. వానికిం గానరావు. లోకమునం గన్పట్టు సకలసౌందర్యములును, సకలప్రకాశములును, నాత్మయునికిచేఁ గలుగు నవిగాని వేఱువిధమునఁ గాదు. రూపములందుఁ గానవచ్చు రమణీయత్వమంతయు వానియందాత్మయుండుటచే వానియందే “దాగోపితరమణీయత్వము” గాని యారూపములయందు నైజమగునదిగాదు. ఈయర్థమును గీతాశాస్త్రమునందు

యద్య ద్విభూతిమ త్సత్త్వం శ్రీమ ద్దూర్జిత మేవ వా ।

తత్తదే వావ గచ్ఛ త్వం మమ తేజోఽంశ సంభవమ్ ॥

(గీత. ౧౦-౪౧.)

లోకమునం దైశ్వర్యవంత మైనదిగాని, ప్రకాశమైనదిగాని విశేషోత్సాహముతోఁ గూడుకొనునదిగాని వస్తు వెద్దియున్నను అది యొక్కొక్కటియు నాతేజస్సులోఁ గళామాత్రము దాని యందుఁ గలిగియుండునదిగఁ దెలిసికొనుమని భగవంతుఁ డరునునకు బోధించెను. కావున లోకములో నెద్దియేని రమణీయముగ నుండిన నద్దాని కారమణీయత్వమును గలుగఁ జేయునది యాత్మయేయని నిశ్చయము. ఈవిషయమునే మైత్రేయికి నామె భర్త యాజ్ఞవల్క్యుమహర్షి సుందరవాక్యములతో నుపదేశించియున్నాఁడు.

న వా ఆరే జాయాయై కామాయ జాయా ప్రియా భవత్యా త్మనస్తు కామాయ జాయా ప్రియా భవతి. న వా ఆరే పత్యః కామాయ పతిః ప్రియో భవ త్యాత్మ నస్తు కామాయ పతిః ప్రియో భవతి న వా ఆరే దేవానాం కామాయ దేవాః ప్రియాభవంత్యాత్మనస్తు కామాయ దేవాః ప్రియా భవంతి ॥

(బృహదారణ్యకము.

తా. భార్యకొఱకు భార్యను ప్రేమింపరు. భార్యయందఱే యాత్మకొఱకు భార్యప్రియమగు. భర్తకొఱకు భర్తప్రేమింపఁ బడఁడు. ఆత్మకొఱకే భర్తప్రియుండగు. ఇట్లాకొక్కొక్కవస్తువును దనంతటఁ బ్రీతిగొలుపదు. ఆత్మకొఱకుఁ బ్రియమగు అట్లు దేవతలు నయితము దేవతలేయని ప్రేమింపఁబడరు

అత్మకొఱకుఁ బ్రియులగుచున్నారు. ఇట్లాత్మ పరమప్రియమై యుండనియెడల నొక్కటియు లోకమునఁ బ్రియరూపముగాఁ బ్రకాశింపఁజాలదు. స్థితిగూడ నసాధ్యము. సర్వేంద్రియములకు రమణీయములగు విషయములందు సంతర్భూతమగు నాత్మను గ్రహింపఁదగు. ఇట్లాత్మ నెల్లచోఁ జూచుచు, వినుచు, ధ్యానించుచు నాత్మసాన్నిధ్యమును జెందఁదగు.

అత్మా వా అరే ద్రష్టవ్య శ్రోతవ్యో మంతవ్యో నిదిధ్యాసితవ్యః ॥

(బృహదారణ్యకము.)

ఇవిధమున నాత్మ నెందుఁ జూచుచుండఁ దనయం దుండు నాత్మయు సర్వభూతములయందుండు నాత్మయు నొక్కటి యను జ్ఞానము క్రమక్రమమునఁ బొడము. కాలకర్మపరిపాక ముకాఁగా పరమదయానిధియగు మహాగురువు తత్త్వోపదేశము చేయును. “తత్త్వమసి” యను మహావాక్య ముపదేశించిన బ్రహ్మత్వైక్యజ్ఞానము పరోక్షముగఁ గలుగు. యథార్థమగు నాత్మజ్ఞానము కాలక్రమమునఁ బ్రతిమనుజునకుఁ దనయందే గలుగవలయునుగాని యితరు లెంతమహనీయులైనను దానిని బుట్టింపఁజాలరు. “తత్త్వమసి” యను మహావాక్య మాచార్యోపదిష్టమై శిష్యుఁడు దానియర్థమును మననము, నిదిధ్యాసనముచేయఁ బిదప బహుకాలమునకు నాత్మయందు “అహం బ్రహ్మస్మి” యనుజ్ఞానము పుట్టుచున్నది.

త త్వయం యోగసంసిద్ధః కాలే నాత్మని విందతి ॥

(గీత. ౪-3౮.)

ఆ జ్ఞాన మాత్మయందే పుట్టుచున్నది. అట్టిజ్ఞానము పరోక్షమైనను మహాగురువులచేత నుపదేశింపఁబడును. అట్టి యుపదేశమును బొందుటకు జ్ఞానులును దత్త్వదర్శులునగు మహాత్ములను యోగ్యుడగు శిష్యుడు విధిపూర్వముగ సమీపించి శుశ్రూషచేసి పరతత్త్వమునుగూఱించి ప్రశ్నచేయుఁగా వారుపదేశించెదరని గీతాశాస్త్రమున శ్రీకృష్ణులు వచించియున్నవారు.

తద్విద్ధిప్రణిపాతేన పరిపశ్యేన సేవయా ।

ఉపదేశ్యంతి తే జ్ఞానం జ్ఞానిన స్తత్త్వదర్శినః ॥

(గీత. ౪-౩౪.)

అట్టి గురువులు శాస్త్రజ్ఞానముమాత్రము గలిగిన వారుగ నుండినఁ జాలదని “జ్ఞానిన స్తత్త్వదర్శినః” అని రెండు విశేషణములు నిరూపింపఁబడినవి. శాస్త్రజ్ఞానము గలిగియుఁ దత్త్వమును స్వానుభవముచే నెఱింగినవారుగ నుండవలయు. అట్టి జ్ఞానమును గురుముఖమునఁ బరోక్షముగ మొదటఁ బొందుటకై నను శిష్యునిలక్షణములు సయితము భగవంతుడే నిరూపించియున్నాఁడు.

శ్రద్ధావాక్ లభతే జ్ఞానం తత్పర స్సంయతేంద్రియః ।

జ్ఞానం లబ్ధ్వా పరాం శాంతి మచిరే జాధిగచ్ఛతి ॥

(గీత. ౪-౩౯.)

యథార్థశ్రద్ధననఁగా గురువాక్యమునందు నిశ్చలమగు విశ్వాసమును గలిగియుండవలెను. జగదీశ్వరునియందు నిశ్చల

మగు భక్తిగలిగి యీశ్వరుడే “పరాగతిః” అని దృఢమగు నిశ్చయము గలిగియుండవలెను. ఇంద్రియములను జక్కగ స్వాధీనము చేసికొనియుండవలయును. ఇంద్రియ మనస్సుల స్వాధీనముచేసికొని యీశ్వరునియందు నదా భక్తిగలవాడై గురువాక్యమునం దత్యంతాస్తిక్య బుద్ధిగలవాడయిన శిష్యునకు జ్ఞానులును, దత్త్వదర్శులును నగు గురువులు బ్రహ్మత్వైక్యజ్ఞానమును బోధింతురు. అట్లుపదేశము నొందిన పుణ్యాత్ములకుఁ జిరకాలము మనననిదిధ్యానములవలన నపరోక్షజ్ఞానము తనంతట నాత్మయందే పుట్టును. గురువాక్యమును శ్రద్ధతోడ మననముచేసి నిదిధ్యానముచేయు ప్రశాంతమగు మనస్సున నాత్మస్వరూపము పూర్ణముగ ప్రకాశించును. అప్పుడు “అహం బ్రహ్మస్మి” యను జ్ఞానము కలుగఁగా యథార్థముగ బ్రహ్మవేత్తయై “బ్రహ్మవిద్యబ్రహ్మైవ భవతి” యను నట్లు బ్రహ్మస్వరూపుడే యగుచున్నవాడు. అట్టి మహాపురుషుడు శరీరధారియయ్యి ముక్తుడేయగు; జీవన్ముక్తుడనఁదగియుండు. అట్టి మహాత్మునకుఁ బ్రపంచమంతయు బ్రహ్మాండము లన్నియు వేద్యములే. వారికి గోచరముగాని దొక్కటియు నుండదు. మాయను జయించిన వాడగు. త్రిగుణాత్మికయగు ప్రకృతి యామహానుభావునకు లోబడి నదియే. ఆతఁడు గుణముల కతీతుడై వర్తించు. అట్టి పురుషుడు లోకమున నెట్లు వర్తించుననఁగా శ్రీకృష్ణుడే గీతా శాస్త్రమున రెండవ యధ్యాయాంతమున స్థితప్రజ్ఞుని లక్షణ

ములుగను, బంధైందవ యధ్యాయాంతమునఁ బరమభక్తున్
లక్షణములుగను, బదునాల్గవయధ్యాయము తుదను గుణాఢీ
తుని లక్షణములుగను వివరించియున్నారు.

ప్రజహతి యదా కామాక్ సర్వాక్ పార్థ మనోగతాక్ ।

ఆత్మస్యేవాత్మనా తుష్టఃస్థిత ప్రజ్ఞ స్తదోచ్చతే ॥

దుఃఖే వ్యసుద్విగ్నమనా సుఖేషు విగతస్పృహః ।

పితరాగభయక్రోధ స్థితధీ ర్ముని రుచ్చతే ॥

య స్సర్వత్రా నభిన్నేహస్తత్ర త్రాప్య శుభాశుభమ్ ।

.....

రాగద్వేషవియక్తాన్తు విషయా నింద్రియై శ్చరన్ ।

ఆత్మవత్స్యే ర్విధేయాత్మా ప్రసాద మధిగచ్ఛతి ॥

(అ. శ్లో. ౧౫-౬౪.)

అద్యేష్టా సర్వభూతానాం మైత్రః కరుణ ఏవ చ ।

నిర్మమో నిరహంకార స్సమదుఃఖసుఖః క్షమి ॥

సంతుష్ట స్సతతం యోగీ యతాత్మా దృఢనిశ్చయః ।

మయ్యర్పిత మనోబుద్ధి ర్యో మే భక్త స్స మే ప్రియః ॥

యస్మా న్నో ద్విజతే లోకో లోకా న్నో ద్విజతే చ యః ।

హర్షామర్షభయక్రోధై ర్ముక్తౌ య స్స చమే ప్రియః ॥

అనపేక్ష శ్శుచి ర్దక్ష ఉదాసీనో గతవ్యధః ।

సర్వారంభపరిత్యాగీ యో మద్భక్త స్సమే ప్రియః ॥

యో నహృష్యతి నద్వేష్టి న శోచతి న కాంక్షతి ।

శుభాశుభ పరిత్యాగీ భక్తిమాన్ య స్స మే ప్రియః ॥

సమ శ్శత్రౌ చ మిత్రే చ తథా మానావమానయోః ।

శీతోష్ణసుఖదుఃఖేషు సమ స్సంగవివర్జితః ॥

శుల్యనిండాన్తుతి ర్మూనీ సంతుష్టో యేవ కేన చిత్ ।

అనికేతస్థిరమతి ర్భక్తిమాక మే ప్రియో సరిః ॥
యే తు ధర్మావృత్త మిదం యథోక్తం పర్యుపాసతే ।
శ్రద్ధధానా మత్పరమా భక్తాస్తేఽతీవమే ప్రియాః ॥

(గీత. ౧౨ అ. శ్లో. ౧౩-౨౦.)

ప్రకాశం చ ప్రవృత్తిం చ మోహమేవ చ పాండవ ।
న ద్వేష్టి సంప్రవృత్తాని న నివృత్తాని కాంక్షతి ॥
ఉదాసీనవదాసీనో గుణై ర్హ్యో న విచాల్యతే ।
గుణా వర్తంత ఇత్యేవ యోఽవతిష్ఠతి సేంగతే ॥
సమదుఃఖసుఖ స్స్వస్థ స్సమలోష్ఠాశ్మ కాంచనః ।
తుల్యప్రియాప్రియోధీర స్తుల్యనిందాత్మ సంస్తుతిః ॥
మానావమానయో స్తుల్య స్తుల్యో మిత్రారిపక్షయోః ।
సర్వారంభపరిత్యాగీ గుణాతీత స్స ఉచ్యతే ॥

(గీత. ౧౪ అ. శ్లో. ౨౨-౨౫.)

మనోగతములగు కామము లన్నిటిని సంపూర్ణముగ వదలి
యెప్పుడు నాత్మయందే యానందించుచుండు. దుఃఖములుగలిగి
నప్పుడు మనస్సున కలవిలపాటొందడు, సుఖమునం దుప్పొంగ
గడు. సుఖాసుఖము లేవి ప్రాప్తించినను నిర్వికారుడై రాగ
ద్వేషములు పూర్ణముగ విడిచియుండును. సర్వభూతముల
యందును మిత్రభావము గలిగి సుహృదుడై యుండు. నేను,
నాది, యనుభావములు వెదకినను గానరావు. ఏకార్యము
చేయుచున్నను మనోబుద్ధుల నీశ్వరునియం దర్పించి స్వామి
భృత్యన్యాయమున లోకహితము కొఱుకై కర్మములఁ జేయు
చుండును. లోకులు లోకదృష్టిచేఁ గీడుచేసినను, మేలుచేసి

నను, దూషించినను, భూషించినను, సన్మానించినను, అవమానించినను, సదానందుడై యొక్కదానియం దాశ యుంచక యాత్మారాముడై యుండు.

గుణాతీతుడయ్యును గుణములచేష్టలను ద్వేషింపఁడు. లేని విషయములను గోరఁడు. సంప్రాప్త మైనవానిని ద్వేషింపఁడు. సుఖదుఃఖములయందుఁ దుల్యముగఁ జూచుచు, మట్టిని, తాతిని, బంగారమును ఒక్కదృష్టితోఁ జూచుచుఁ బ్రియాప్రియములను, నిందాస్తుతులను, మానావమానములను నొక్కరీతిగ నెంచుచు, మిత్రులను శత్రులను నొక్కవిధముగఁ బ్రేమించుచు స్వప్రయోజనకరములగు కర్మముల నొక్కటియుఁ జేయ నపేక్షించక యుండును.

వీరలు లోకమున నిట్లు వర్తించుచు లోకహితార్థమిశ్వరుని ప్రతినిధులుగ వర్తించుచు వేఱుద్దేశ్యములేక సర్వకార్యములు లోపములేక చేయుచు శరీరముండునందాఁకఁ గాలముగడుపుదురు. ఇట్టివారలు బ్రహ్మవేత్తలు. బ్రహ్మవేత్తలగు వారలు పైన సూచించిన రీతిని బ్రవర్తనము వలన నెఱుంగఁ బడుదురు. మహావాక్యముల నోటితో వచించుచు, బ్రహ్మవేత్తలమని లోకమునఁ బ్రకటించుకొనుచు, విషయసుఖముల రమించుచు, నింద్రియములు విషయములలోఁ బ్రవర్తించుచున్నవిగాని నేను సాక్షియగు బ్రహ్మస్వరూపుడనని నోటి మాటలతోఁ జెప్పుకొనుట బ్రహ్మవేత్తలకు లక్షణము గా నేరదు. బ్రహ్మవేత్తలు లోకమునకు మేలుచేయుదురు. తమకు

సుఖము నించుకయైనను గోరకుండుటయే కాక సాధ్యమైనంత మట్టుకు దానికి విముఖులైయుందురు. ముందు వివరించిన రీతిని సాధనచతుష్టయమును బూర్ణముగ సాధించి నిస్సంగియై, లోకమున నొక్కదానిని గోరక కుటీచకుడై, యాత్మయందు దృఢనిశ్చయము గలిగి బహూదకుడై, యాత్మయే తానను జ్ఞానము పుట్టఁగా హంసయై, యోగాభ్యాసముచే నాత్మ సాక్షాత్కారముకాఁగాఁ బరమహంస యగుచున్నాఁడు. ఈ రీతిని సాధనచతుష్టయసంపత్తి కొంత గలిగినది మొదలప రోక్ష జ్ఞానము లభించుదనుక నాలుగుసోపానము లేర్పఱుపఁ బడినవి. 'ఈసాధనసంపత్తిగలిగిన జీవుఁడు జ్ఞానమున కధికారియై కారణగురువుల కటాక్షమునకుఁ బాత్రుడైయుండును. అపు డదృశ్యుఁడుగ లోకహితార్థము వర్తించుచుండు కారణ గురువు ప్రత్యక్షమయి సూక్ష్మములగుతత్త్వములను గ్రమక్రమముగ నుపదేశించును. ఈయుపదేశము స్థూలదేహమున వర్తించు జాగ్రదవస్థయందు సామాన్యముగ కాదు. స్వప్నమునను, సమాధియందును సూక్ష్మశరీరధారియగు జీవునకు సిద్ధించును. ఇదియే నిజమగు నుపనయనము. దానిని సూచించునదియే బాల్యావస్థయందు జరుగు నుపనయనము. అట్టి యుపదేశమైనదిమొదల మహాత్ములు రక్షించి శిక్షింపఁగాఁ గాలక్రమమునఁ బరిపూర్ణుడగును.

ఇట్టి జీవుఁడు యథార్థమగు సన్న్యాసమున కర్హుఁడు. ఐహికములు నాముష్మికములు నగు సుఖములయందు దృఢమగు

వైరాగ్యము గలిగియుండుటచేతఁ దత్సాధనములగు కర్మములను బూర్ణముగ విడిచి కేవల జ్ఞానసాధనముల వెదకుచుండు. ఇట్టి పరమార్థజ్ఞానమును బడయుటకు యోగాభ్యాసము ముఖ్య సాధనము. కనుక నద్దాని నభ్యసింపవలయు. ఈయోగవిషయము మఱియొక యధ్యాయమున విస్తరింపఁబడును.

(౧౬ వ అధ్యాయము చూడుడు.)

ఐహికాముష్మికములలో నొక్క విషయమునందును మనస్సు రమించకుండియు నొకయింటనుండుఁ గావునఁ కుటీచకుండనఁబడును. పిదప నాయిల్లును వదలి స్థిరనివాసములేక గ్రామైకరాత్రముగఁ దిరుగుచు నాత్మయందు స్థిరాభిలాషగలవాడగుచు బహూదకుండనఁబడు. బహూదకుండ కుటీచకునకంటె నొక్కమెట్టు మీఁదివాడు.

రెండవస్థితియం దాత్మయందు దృఢమనస్సు గలవాడగు. ఈస్థితియందుండి మరలి సంసారమోహమునఁబడ నవకాశముండదు. ఆత్మస్వరూపమును జక్కఁగ గ్రహింపలేక పోయియు నాత్మయొక్కటియే వేద్యమగు తత్త్వమును దృఢభావము గలిగియుండు. ఆతత్త్వమును దెలిసికొనుటకు మనస్సు నేకాగ్రముగఁజేసి చిత్తవృత్తులను నిరోధించి యాత్మయందుఁ జేర్పఁగ్రమక్రమమున నాత్మస్వరూపము కొంచెము కొంచెముగ గోచరమగు. ఇంద్రియములను విషయములనుండి మరలించి యింద్రియసుఖములను స్మరింపక యుండునట్లు మనస్సును నిలిపి నిశ్చలమునేయ నిర్వాతమగు స్థలముననుండు సరస్సున

నిశ్చలమగు జలమునందు సూర్యబింబము స్వచ్ఛముగను బరిపూర్ణముగను బ్రతిఫలించునట్లు శాంతమగు శుద్ధాంతఃకరణమున నాత్మ ప్రతిఫలించు. అపుడాత్మస్వరూపము స్వల్పముగ నెఱింగి యాయాత్మయే తాననుజ్ఞాన మంకురించును. అపుడు “హంస” యనునామమున నొప్ప. ‘అహమ్ సః’ నేనే యాయాత్మ అనుజ్ఞానము కొంచెము కలుగును. మఱియు నాయోగము దృఢముకాను కాను సూక్ష్మదృష్టి యభివృద్ధియై క్రమక్రమముగ స్థూలశరీరమును వదలి సూక్ష్మశరీరమున స్వతంత్రముగ వర్తించుటకు శక్తిగలుగఁగా నాస్థూలశరీరమ నాత్మాయని స్వానుభవముచేఁ దెలిసికొనును. కాలక్రమమున వరుసగ నుపాధులన్నింటి నొకదాని వెనుక నొకదానిని విడిచి వానినన్నింటి ననాత్మగఁ దెలిసికొనుచు మనోవృత్తుల నన్నింటి ననాత్మ వికారములుగ నెఱింగి కడపట నాయుపాధుల నన్నింటి కంటె విలక్షణుఁడును ఉపాధుల కన్నింటి కధీశ్వరుఁడు నగు నాత్మను దెలిసికొనుచున్నాఁడు.

హిరణ్మయే పరే కోశే విరజం బ్రహ్మ నిష్కళమ్ ।

త మ్ముద్రం జ్యోతిషం జ్యోతి స్త ద్యదాత్మవిదో విదుః ॥

(ముండకోపనిషత్తు.)

ఆత్మవేత్తలచే నెఱుంగఁబడు నాత్మ (బ్రహ్మ) తత్త్వము హిరణ్మయమగు (మహాప్రకాశకరమగు) ఉత్తమోపాధి యందు నిర్మలమును, నిరవయవమును, శుభ్రమును, అయి, జ్యోతులన్నింటిలో విశేషప్రకాశమగు జ్యోతి.

అత్మయే తానని స్వానుభవముచే నెఱుంగు. అపుడే యథార్థముగ “అహం బ్రహ్మస్మి” “సర్వం ఖల్విదం బ్రహ్మ” అను వాక్యార్థము ననుభవించి యపరోక్షజ్ఞానము గలవాఁడగును. అపుడు పరమహంసయనఁబడును. ఇట్లపరోక్షజ్ఞానము గలిగిన వారలే పరమహంస పరివ్రాజకు లనఁదగిన వారు. ఇట్టి జ్ఞానము లేనివారియం దీశబ్రహ్మ నామమాత్రముగ నేయుండు. వారలను గుఱించి యేకదా “వేదాంతవిజ్ఞానసునిశ్చితార్థాస్సన్నాస్సయోగాద్యతయశ్శుద్ధనత్వాః” అని శ్రుతుల యుండుఁ బ్రతిపాదింపఁబడియున్నది. వేదాంతవిజ్ఞాన మనఁగా వేదాంతమునందుఁ బ్రతిపాదింపఁబడినజ్ఞానము స్వానుభవముచే దృఢముగఁ జేయఁబడినపుడు విజ్ఞాన మనఁబడుచున్నది. కావున వేదాంతవిజ్ఞానమని యుపయోగింపఁబడెను. అట్టి దృఢజ్ఞానముచేఁ దత్త్వమును నిశ్చితమై యుండవలయు. అట్టివారలు పరమహంస పరివ్రాజకులు. వారలయం దహంభావ మిసుమంతయైన నుండదు. అట్టివారలను జేరి నమస్కరించుచో వారిని బ్రహ్మస్వరూపు లని యెంచుచు “నమో నారాయణాయ” యని నమస్కరింతురు.

ఇదియే జ్ఞానమార్గము. కడపట జ్ఞానము స్థిరమయి యాత్మసాక్షాత్కారము కాఁగా జ్ఞానయోగి యగు. అత్మస్వరూపము స్వానుభవముచే నెఱుంగ నుత్తమ మగు “పరాభక్తి” పుట్టక తీరదు. భక్తిజ్ఞానములు వికసింప లోకహితముపొందుట గర్హములను జేయుచుఁ బరిపూర్ణకర్మయు నగు.

ఇట్లు మూడులక్షణములు పరిపూర్ణములై యిచ్ఛాశక్తి జ్ఞానశక్తి క్రియాశక్తులను మూడింటిని బూర్ణముగఁ బ్రకాశింపఁజేయుచు, సచ్చిదానందస్వరూపుడై లోకమున వెలయు. ఇట్టివారు బ్రహ్మవిద్యానిధులై బ్రహ్మవేత్తలయి పామర జనులకుఁ ద్రోవఁ జూపుచుఁ బామరులై లోకమున నుండువారలకును, విదేహులైన మహాత్ములకును, మధ్యభాగమున నుండువారలై బ్రహ్మవిద్యా రహస్యములు లోకమున నశింపక యుండ రక్షించుచు మానవకోటికి రక్షకులై వర్తించుచుందురు.

ముక్తినిగోరియు స్వార్థపరులై యుండుటయుఁ గలదు. ఐహికములగు వాంఛలను బూర్ణముగ వదలి స్వర్గసుఖములను సహితము గోరక యథార్థముగ నిష్కాములై వర్తించు చుండియు, భగవదర్పణముగఁ గర్మములం జేసి కాని, సగుఃఖోపాసనము చేసి కాని చిత్తశుద్ధిఁ బూర్తిగ లేకుండుటచే సర్వభూత హితులు కాకయుండువారుం గొందఱు గలరు. వారలితరులను బ్రేమించుట బంధరూపముగ భావించుచు నీషణత్రయమును మాత్రము వదలి భూతహితమును సహితము మఱియే కాంతముననే వర్తించుచు నెల్లవారి నొక్కరీతిగనే దూరస్థులనుజేయుచు స్వవిముక్తికాములై పరిహితమించుకయేని చింతింపరు. అట్టివారు మరల నిహలోకమునఁ దత్కాలమున జన్మించుటకు వలయు బంధము లొక్కటియు లేమింజేసి యిహలోకజన్మము నిక్కాలమునం బొందరు. స్వర్గకాము

లును గామింజేసి స్వర్గముననుండు నవకాశము లేదు. సర్వ భూతహితులు కాకయుండుటచేత సర్వభూతాత్మక మగు బ్రహ్మతాదాత్మ్యమును జెందినవారుకాదు. అట్టివారు బ్రహ్మ లోకమందుఁ గొంతదూరము పోయినను బోఁగలరుగాని మరల నేదోకాలాంతరమున సంసారమునం బ్రవేశించి “సర్వభూ తాత్మభూతాత్మ” యగునందాఁక సంసారమున నుండవలసి యుండును. దీనినే

ఆబ్రహ్మభువనా ల్లోకాః పునరావర్తినోఽర్జున ।
మాముషేత్య తు కాంతేయ పునర్జన్మ న విద్యతే ॥

(గీత. ౮-౧౬.)

బ్రహ్మలోకమువలకుఁ బోయిన జీవులకుఁ బునర్జన్మము గలదు గాని పరబ్రహ్మస్వరూపుడను, వాసుదేవాత్మకుడను నగు నన్ను పాపించువారలకుఁ బునర్జన్మము లేదని గీతాశాస్త్రమున భగవంతుండు నొక్కి వక్కాణించియున్నాడు. ఇట్టి వారి పునర్జన్మము సామూన్యమగు జీవులకుఁగలుగు పునర్జన్మ వంటిదిగాదు.

సంసారచక్రమునకు బద్ధులై త్రిలోకములందుఁ బరిభ్రమించువారలవిషయము నిచ్చట చెప్పియుండలేదు. భేదబుద్ధి గలవారలై భగవంతుండు “సర్వభూతాంతరాత్మ” యను భావము లేక వివిధములగు నుపాసనలఁ జేయుచు లోకమున నుండు భూతముల విషయమగుచింత యెంతమాత్రము లేక స్వవిముక్తికాములై యుండువారలు బ్రహ్మలోకమునకు

బోయినను మఱియొక బ్రహ్మకల్పమునందైనను జన్మమునూ
బొంది సర్వభూతహితత్వము నభ్యసించి,

సర్వభూతస్థ మాత్మానం సర్వభూతాని చాత్మని ।
ఈక్షతే యోగయుక్తాత్మా సర్వత్ర సమదర్శనః ।
యో మాం పశ్యతి సర్వత్ర సర్వం చ మయి పశ్యతి ।
తస్యా హం న ప్రణశ్యామి స చ మే న ప్రణశ్యతి ॥
సర్వభూతస్థితం యో మాం భజ త్యే కత్వ మాశ్రితః ।
సర్వథా వర్తమా నోపి స యోగీ మయి వర్తతే ॥
ఆత్మోపమ్యేన సర్వత్ర సమం పశ్యతి యోఽర్జున ।
సుఖం వా యది వా దుఃఖం స యోగీ పరమేశ్వరః ॥

(గీత. ౬-౨౯-౩౨ శ్లో.)

అను నీశ్లోకములయందు భగవంతుఁ డర్జునున కుపదేశించిన రీతిని సమస్త భూతములయందు నాత్మను జూచుచు, నాత్మయందు సమస్తభూతములను జూచుచు, సమాహిత చిత్తుడై, సర్వత్ర సమదర్శనుడై, సర్వభూతములను దనవలెఁ జూచుచు, భావించుచు, వాని సుఖదుఃఖములను దనసుఖదుఃఖములుగ నెంచుచు వర్తించువాఁడు నాయం దనఁగాఁ బరబ్రహ్మమునందు వర్తించుచున్నాఁ డనఁదగు. అట్లు సర్వభూతసముఁడై సర్వభూతములయందుండు నాత్మతోఁ దాదాత్మ్యమును జెందుచుండు మహాత్ముఁడు పరబ్రహ్మముతోఁజేరిన యోగియే యై పరబ్రహ్మ స్వరూపుఁడే యగుచున్నాఁడు. కావుననే యీపదవిం జెందిన శుకయోగి యశావనమున నుండియుఁ గౌమారమగు శరీరము గలిగియుండియు మార్గమునఁ

బోవుచుండ నొకకొలనియందు వివశ్రుతై జలకములాడు
 చుండు స్త్రీలు వారిం జూచి మనోవికారమునొందక యూర
 కుండిరి. పిమ్మట వృద్ధుడగు వ్యాసమహర్షి యామార్గము ననే
 రాగా స్త్రీలందఱు సిగ్గుపడి పరుగెత్తి వశ్రుములనుధరించిరి.
 శుకుండు యావనముననుండియు బ్రహ్మభావముదప్ప వేఱు
 భావన లేక సర్వాంతర్యామిత్యమును బొందియుండుటచేతఁ
 బరపురుషుండనుభావము వారికిఁ గలుగలేదు. వ్యాసులవా
 రించుక “యహం ప్రత్యయము” గలిగియుండుటచేతఁ బర
 పురుషుండు వచ్చెనని లజ్జించిరి. ఇట్టి సితియందుండు శుకయోగి
 యరణ్యమున నొంటిగఁ బోవుసమయమున వ్యాసులవారు
 శుమారునియందుండు మమతచేత వెంటఁ జని యోహూ
 కుమార యని పిలువఁ దరువులును బాహుళములును ‘ఓ’
 యని ప్రతిధ్వనులిచ్చెనట. అట్టిపురుండు యథార్థ మగు
 ముక్తుఁడు.

యం ప్రవ్రజంత మనుషేత మపేతకృత్యం

ద్వైపాయనో విరహకాతర ఆజుహోవ ।

పుత్రేతి తన్మయతయా తరవోభిషేదు

స్తం సర్వభూతహృదయం ముని మానతోఽస్మి ।

(శ్రీభాగవతము. ౧-౨-౨.)

మ. సముండై యెవ్వఁడు ముక్తకర్మచయుండై

సన్నాసియై యొంటిఁబో

వ మహాభీతి నొహో కుమార యనుచున్

వ్యాసుండు చీరంగ వృ

క్షములుం దన్మయతం బ్రతిభ్యసులు
చక్కంజేసి మున్నట్టి భూ
తమయిన్ మొక్కెద బాదరాయణిఁ దపో
ధన్యాగ్రణిన్ ధీమణిన్.

అట్టిశుకయోగి ముక్తుఁడయ్యును యథార్థముగఁ దీవ్ర
మోక్షేచ్ఛ గలవారలకు బ్రహ్మజ్ఞానము నుపదేశించుటయే
వ్రతముగఁ గలిగి పరీక్షిత్తున కుపదేశించునెపమున లోకము
నకు భాగవతకథలం దెలిపి లోకులను గృతార్థులను జేయు
చునేయున్నాఁడు.

పదునైదవ యధ్యాయము

భక్తిమార్గము

మోక్షసాధనములలో మూడవదియగు భక్తిమార్గము కర్మజ్ఞానమార్గములకంటె నిరపాయమును సుకరమును నగు నది. కర్మమార్గమునం దధికారతారతమ్యములుగలిగి నానా విధములగు మనస్స్పర్థ కవకాశమున్నయది. ఎల్లజనులకు నెల్లకర్మములు సులభసాధ్యములుగావు. కర్మములయం దేవిధమగు లోపములుండినను అవి ఫలముల సీయఁజాలక పోవుటయే గాక దోషములఁగూడఁ గలుగఁజేయును. భక్తి మార్గమున నట్టిప్రత్యవాయములు లేవు.

స హి కళ్యాణకృత్కృచ్చిద్దుర్గతిం తాత గచ్ఛతి ||

(గీత. ౬.౪౦.)

స మే భక్తః ప్రణశ్యతి ||

(గీత. ౯.౩౦.)

అను గీతావాక్యములు దీనినే తెలుపును. జ్ఞానమార్గమన్న నో బహుదుస్తరమగునది. ఆమార్గమునఁ బోవుజీవుఁడు అ సహాయుఁడై యొంటరిగనే పాటుపడవలయును. కొంచెము జ్ఞానము లభించినను అహంకారము వృద్ధియగుట కవకాశ మున్నయది. సగుణోపాసన మార్గముననే యపరవిద్య సం

వాదించుట యెల్లభంగుల దుర్లభమై యుండ నవ్యక్తమగు నక్షర పరబ్రహ్మతత్త్వజ్ఞానమును సాధించుట యెంతకష్టమో అనుభవముగలవారికే వేద్యము. భక్తిమార్గ మన్ననో యెల్ల వారికి సాధ్యము; నిరపాయము. భక్తిమార్గముననుండువార లన్యోన్యసహకారులగుదురు. వైషమ్యముల కవకాశము లా మార్గమునఁ దక్కువగా నుండును.

అట్టి భక్తిస్వరూపము భక్తులకేగాని యితరులకు వేద్యము గాదు. కావున భక్తాగ్రేసరులగువార లాభక్తిస్వరూపము నెట్లు నిరూపించియున్నానో చూతము. భక్తాగ్రేసరులలోఁ జేరిన భగవంతుఁడగు శ్రీనారదుఁడు “సా త్వస్త్విక పరమ ప్రేమా” అది భగవంతునియందుఁ బరమప్రేమస్వరూప మైనదని వచించెను. జ్ఞానమార్గముననుండువార లవ్యక్తమగు పరబ్రహ్మ తత్త్వము నెఱుంగఁగోరుచున్నారు. అవ్యక్తము నెఱుంగుట దేహధారులకు బహు దుస్సాధ్య మని భగవం తుఁడే చెప్పియున్నాఁడు.

స్తోతోఽధికతర స్తేషా మవ్యక్తానక్త చేతసామ్ ।

అవ్యక్తా హి గతి ర్దూఃఖం దేహవద్భి రవాప్యతే ।

(గీత. ౧౨-౫.)

భగవంతులగు శ్రీశంక రాచార్యులును అవ్యక్తమును ధ్యాన ముచేయుట సాధ్యము కాదనియు, నవ్యక్తము నక్షరము నగు తత్త్వము “జ్ఞేయము” ఎఱుంగఁదగినదియే గాని “ధ్యేయము” అనఁగా ధ్యానింపఁదగినది గాదనియు స్పష్టముగ

శ్రీభగవద్గీతా భాష్యమున వ్రాసియున్నారు. సగుణబ్రహ్మ మనియు నీశ్వరుడనియు నెఱుంగఁబడుతత్త్వము నుపాసింప వచ్చును. భగవంతుని యవతారములగు శ్రీరామకృష్ణాదు లనుగాని, ఆయామతస్థులచే భగవదవతారములుగ నుపాసింపఁబడు క్రైస్తవ, బుద్ధుఁడుమొదలగు మహాపురుషులను గాని ధ్యానింపవచ్చును. మనస్సు దుర్బలము గావున నిట్టిరూపమును గుణములును గలవస్తువును భావనచేయనోవును. నిరాకారమును నిర్గుణమును నగు పరబ్రహ్మమును ధ్యానింప దుష్టరము. ఆ పరబ్రహ్మతత్త్వ మవిజ్ఞాతమని శ్రుతులు ఘోషించుచున్నవి. ఎంతమహనీయుఁడైనను ఆతత్త్వ మిట్టిదని వాక్కులచే నిర్వచింపఁజాలఁడు, మనస్సుచే గ్రహింపఁజాలఁడు. “యతో వాచో నివర్తంతే అప్రాప్య మనసాసహ” అను నుపనిషద్వాక్యమీయర్థమునే బోధించుచున్నది. కావుననే భక్తులకు నెల్లమతములయందును భగవంతుని లీలావతారములే యుపాసనార్హము లని నిరూపింపఁబడియున్నవి.

భక్తానుగ్రాహీ లీలావతారః ॥

భక్తులయనుగ్రహార్థము లీలావతారముల గ్రహించిన వాఁడు భగవంతుఁడు. అవ్యక్తమును, అక్షరమును, నిర్గుణమును, నిరవయవమును, నిరంజనము నగు నాతత్త్వమును గించిజ్ఞుఁడగు భక్తుఁడు తనయల్పమనస్సుచే గ్రహింపఁజాల, డని యాబ్రహ్మతత్త్వము “ప్రకృతిం స్వామధిష్ఠాయ సంభవా

మ్యాత్మమాయయా” యన్నట్లు తనశక్తిచేతనే తనకధీన మై యుండు ప్రకృతితోఁగూడి సగుణబ్రహ్మముగను, నానావిధ లీలావతారములుగను వ్యక్తమాయెను.

భక్తిమార్గమున సగుణమగునీశ్వరుని భక్తుఁడు ప్రేమచే నుపాసించును. ప్రేమించుటకు సకలకళ్యాణగుణానిధి యగు దివ్య సుందర విగ్రహమును ఆలంబనముగ గ్రహింపవలయు. ఇట్టిప్రేమ నిర్గుణమును, నిరుపాధికమును, నిరవయవమునగు తత్త్వమందుఁ గలుగదు. దానియందుఁ బ్రేమాస్పద మొక్క టియును లేదు. జ్ఞానమార్గమునకు భక్తిమార్గమునకుఁ గల ముఖ్యభేద మిదియ.

కావుననే భక్తాగ్రేసరుఁడగు నారదుఁడు: “అస్మిన్” అని యొకపురుషునందుఁ బ్రేమయని నిరూపించియున్నాఁడు. ఆ భగవంతునియందుఁ బ్రేమరూపము భక్తి. ఉత్తమమగుప్రేమ యన సామాన్యముగఁ బ్రతిఫలమును గోరు ప్రేమగాదు. ఈ ప్రేమను నిరూపించుటయం దిట్లు వివరించిరి.

నారద స్తు తదర్పితాఖిలాచారతా ।

త ద్విస్మరణే పరమవ్యాకుల తేతి ॥

సర్వకర్మముల నుపాస్మయియం దర్పించుటయు నామూర్తిని స్మరించక మఱచినచో నపారమగు దుఃఖమును బొందుటయు, నాప్రేమయొక్క స్వరూపము. లోకమునఁ బరస్పరప్రేమాతి శయముగల వార లొండొరులయెడ నెట్లు వర్తించెదరో యూ

హించిన నీ భక్తిస్వరూపమును గొంచెము గ్రహింపసాధ్యమగు. అట్టి ప్రేమాతిశయముచే బద్ధులగువారలలో నొండొరులకు భేదము గొంచెమైనను గానరాదు. ఇరువురు నొక్కరూపముగ భావింతురు. ఇరువురిమనోభావము లొక్కటియగుఁగాని వేఱుగ నుండఁజాలవు. ఒండొరులవియోగము దుర్భరము. వియోగము గలిగినను అన్యోన్యస్మరణ మెడతెగకయుండును. ఏకాలమునందుఁగాని యొకరినొకరు మఱువఁజాలరు. మఱువుదగులుటకంటె సధికమగు దుఃఖము వేఱుండదు. ఒకవస్తువుకంటె మనస్సునకు రమ్యమగుమఱియొకటి గలిగిననే గదా మొదటిది మఱువు దగులును? అట్టిది యొకటియు లేమింజేసి విస్మృతి యసాధ్యమనఁదగు. ఇట్టి ప్రేమ స్వల్పముగనైన మనోగోచరమైనచో భగవంతుని యందలి భక్తియిట్టిదని యూహింపఁజాలుదుము. నిష్కామమగు తాకికప్రేమయే గ్రహింపలేనివారలకు భక్తి సాధ్యముగాదు. ఐహికసుఖసాధన మగు దృఢప్రేమ యింతబలకారిగను రమ్యముగను నున్నయది. ఇట్టిప్రేమయే నిరతిశయసుఖము నిచ్చును. అపారశక్తిమంతుఁడును, అభ్యుదయ నిశ్చేయసముల నొనగూర్చు గురుస్వరూపుఁడును, నిర్వాఙ్మకరుణయే స్వభావముగఁ గలవాఁడును, దివ్యమంగళవిగ్రహుఁడును నగు భగవంతునియం దర్పింపఁబడినచో నది భక్తియనఁబడును. ఈప్రేమయే పరమప్రేమరూపము. ప్రతిఫలమునుగోరి చేయు భక్తి వణిగవృత్తియని భక్తాగ్రేసరుఁడగు ప్రహ్లాదుఁడు చెప్పి

నాడుగదా. మఱియు నారదుడు భక్తివలనఁ గలుగుఫలములఁ జెప్పియున్నాడు.

య ల్లభ్యా పుమా నిస్థో భవ త్యమృతో భవతి । తృప్తా భవతి ॥ య త్రాప్య న కించి ద్వాంఛతి, న శోచతి, న ద్వేషి । న రమతే నో తాసహి భవతి ॥ య ద్జాత్వా మత్తో భవతి । స్తభో భవ త్యాత్మరాహ భవతి ॥

నిజమగు నీభక్తిగలిగిన మనుష్యుడు సిద్ధుండగు. అమృతుండగు. తృప్తుండగు. మఱియు నీభక్తిని బొందినవాఁ డొక్కటియును గోరఁడు. శోకింపఁడు. ద్వేషింపఁడు. విషయములయందు రమింపఁడు. ఫలార్థియై యొక్కకర్మమును జేయఁడు. ఆత్మయందే రమించుచు, మత్తుడై స్థిరుడై యానందించును.

భక్తుడు భక్తివలనఁ గామము లీడేర్చుకొనఁడు. భక్తి త్యాగరూపమైనది; ఉపాస్యనకు సర్వమును నివేదించి వారి ప్రసాదముతప్ప నేఱుకోరిక లేనివాఁడు భక్తుడు. “నివేదయామి చాత్మానం త్వం గతిః పరమేశ్వర” భక్తుడు తనదియగు సర్వము నుపాస్యని కర్పించుటయేగాక తనను అనఁగాఁ దనమనస్సును, ఇంద్రియములను, శరీరమును వానికర్పించి వాని స్మరణమునకంటె వాని కైంకర్యమునకంటె నుత్తమమగు సుఖముఁ గోరకుండు.

ఇదియే పరమప్రేమరూపమగు భక్తి. సామాన్యముగ సంసారమున వర్తించుచుఁ బూర్వక రాగసారములగు శుభా

శుభ వాసనలం గలిగియుండు జీవుఁ డె ట్టిటి యుత్తమ భక్తిని సాధింపనగునో విచారింపవలయును.

సామాన్యజనులు లోకమునఁ దమకు సుఖమునిచ్చు పదార్థములను జంతువులను మానవులను బ్రేమింతురు. మొదట కేవలము తమసుఖమునేకోరుచుఁ గాలక్రమమునఁ దమకు సుఖమొనఁగు నితరుల సుఖములను దమసుఖమునకంటె నెక్కుడుగ భావింతురు. దృఢమగు ననురాగముచేఁ గట్టబడి యుండుస్త్రీపురుషు లొండ్లారులయందలి ప్రేమాతిశయముచే నొక్కొక్కరును రెండవవారి సుఖము నెక్కుడుగ భావించుచుందురు. అన్యోన్య సన్నిధానమే పరమసుఖముగ నెన్నుదురు. ఆసుఖముతోఁబోల్చుటకు ద్రవ్యము విద్యయు మొదలగునవియన్నియు ననర్థములుగఁ దోచును. స్త్రీ తనశక్తియుక్తు లన్నిటిని బ్రియుని సంతోషముకొఱకు వినియోగించును. తన మనస్సును బుద్ధిని శరీరమునుసయితము నాతనికి సమర్పించును. అట్లే పురుషుఁడును దనశక్తియుక్తు లన్నియును, శరీరమును మనస్సును సయితము ప్రియురాలి కర్పించి యామెకు సుఖమునొనగూర్చుటకంటె నన్యమగు కార్యములేక వర్తించును. ఇట్లు వర్తించుటయం దిరువురును దమయింద్రియ సంబంధములగు సుఖములను మఱచుచు రానురాను వారియందన్యోన్యానురాగము పరిశుద్ధమై నిష్కల్మషమైనదగు. తమ్ముదాము మఱచి యొండ్లారులతోఁ దాదాత్మ్యముచెంది యిరువురు నొక్కరూపముగ నెంతురు. తనువులు రెండయ్యను వా

కొక్కమనస్సుతో భావించుచుందురు. ఇట్టి నిష్కల్మషమగు ప్రేమకంటె వేలకొలది మడుంగులెక్కుడై మిగులధృఢమై గాఢమయిన ప్రేమను భక్తుడగువాఁడు పరిపూర్ణుఁడును, దయాస్వరూపుఁడును, సమస్తకల్యాణగుణములు గలవాఁడును, సర్వము దానెయైనవాఁడును, ఆనందదాయకుఁడును, ఆనందస్వరూపుఁడును నగు పరమేశ్వరునియందు సమర్పించును. ఆ ప్రేమ నెంతకాల మనుభవించినను విరాగము వుట్టదు. అది యనన్యముగ నుండును. ఎంతవృద్ధియైనను బౌరముగాన రాదు. దానినుండి కలుగు సుఖము తొక్కిక సుఖమువలె క్షీణించునదిగాదు. ఇవి యన్నియుఁ జక్కఁగఁ బరిశీలించి చూచినఁ గాని పరమభక్తున కుపాస్యునియందలి పరమ ప్రేమ యా ధార్మ్యమును నూహింపఁ దరముగాదు. మొట్టమొదట నైహికములగు భార్యాభర్తృపుత్రాదులయందుఁ బ్రేమఁజేసి కాలక్రమమున నద్దానిఁ బరిశుద్ధముగఁ జేసికొని ఆయనురాగమును భగవంతునియందు సమర్పించి పతిపుత్రాదులవలని సుఖమునకంటె నెన్నియోమడుంగులెక్కుడగు సుఖమును భగవంతుని స్మరణాదులచేఁ జెందుచుఁ గ్రమమున నైహికమగు ప్రేమను బౌరమార్గిక మగు ప్రేమగ మార్చి పరమపురుషార్థ సాధనముగఁ జేసికొనవలయును.

భక్తినిసాధించుటకు మొట్టమొదట దేహమును బరిశుద్ధముగఁ జేసికొని సాత్వికాహారమునే గ్రహించవలయును. భక్తియెప్పుడును ప్రేమరూపమైనది గావునఁ నా ప్రేమ ప్రేమాస్ప

దుండగు భగవంతునియందు వలె భగవంతుని సృష్టిలోనుండు సకలభూతములయందును బ్రవహించును. కావునఁ దా నాహారముగొనుచో నితరభూతముల కెంతమాత్రము హింసను గలుగఁ జేయరాదు. హింసను గలుగఁజేయుట ప్రేమభావమునకు విరుద్ధమగు. ప్రేమభావమునకు విరుద్ధములగు కార్యముల నన్నింటిని బ్రయత్నముతో వదలవలయును. హింస వలనఁ బడయు నాహారము ప్రతిబంధకమగుటయేగాక భూత ద్వేషము నభివృద్ధిచేయును.

అహింసా ప్రథమం పుష్పం పుష్ప మింద్రియనిగ్రహః ।

భగవంతునికర్పించుపుష్పములలో అహింస సర్వోత్కృష్టమైనది. భక్తుఁడు సర్వభూతహితమును గోరువాఁడు. ఆహారనియమముమాత్రముగాక శరీరము నెవ్వడు ఇతరవిధములఁ గూడఁ బరిశుద్ధముగ నుంచుకొనవలయును. అపరిశుద్ధులగు వారలతో సాంగత్యమును విడువ వలయును. ఇట్టిశోచమలేని శరీరము భక్తునకు యోగ్యముగాదు.

శరీరము మాత్రము పరిశుద్ధముగ జేసికొనినఁ జాలదు మనస్సును సహితము పరిశుద్ధముగఁ జేసికొనవలయును మనస్సులోని మాలిన్యములగు కామములను గ్రమముగ విడువవలయును. కామములకు లోఁబడియుండు మనస్సు, కామ్యార్థములయందు రమింపఁబోవుచు నిశ్చలభక్తికి నుని పట్టు గానేరదు. యథార్థమగు భక్తి యనఁగా మనస్సు సర,

కామములనుండి మరలించి యుపాస్యనియందు రమించునట్లు చేయుట. మనస్సు పలుకామ్యములయందు రమించుచుండి నచో నెట్లుపాస్యనిమాత్రము ప్రేమింప సమర్థమగు? మనో భీష్టము లన్నియు నుపాస్యనియందే త్రిప్పచుండవలయును. మనస్సు పూర్వవాసనాబలముచేత నితర విషయములయందు రమింపఁ బరుగులిడుచుండినను దాని నట్లు పోసీయక యుపాస్యదైవమునందే మరలమరల నిలుపుచుండవలయును. దీనినే యభ్యాసమని చెప్పదురు. మనస్సు బహుచంచలమనియును, బెనుగాలివై నను నిలుపవచ్చునుగాని మనస్సు నిలుపుట కష్ట తరమనియును మొఱియిడిన యర్జునునకు శ్రీకృష్ణభగవంతుఁడు అభ్యాసముచేతను, వైరాగ్యముచేతను మనస్సు స్థిరముగ నిలుపుకొనవచ్చునని యుపదేశించి యున్నాఁడు గదా!

చంచలం హి మనః కృష్ణ ప్రమాథి బలవద్భ్రష్టమ్ ।

త స్యాహం నిగ్రహం మశ్యే వాయో రివ సుదుష్కరమ్ ।

అసంశయం మహాబాహో! మనోదుర్నిగ్రహం చలమ్ ॥

అభ్యాసేన తు కాంతేయ వైరాగ్యేణ చ గృహ్యతే ॥

(గీత. ౬ అ. 3౪-3౫.)

పూర్వవాసనాబలముచే విషయములయందుఁ గలరాగము విడుచుట వైరాగ్యము. అట్లు విషయములనుండి విముఖమైన మనస్సు నుపాస్యనియందుఁ ద్రిప్పట యభ్యాసము. విషయ సుఖములు నశ్వరములని తెలిసి విషయములయం దాసక్తి పోయి విషయవిముఖమైన మనస్సును ప్రేమాస్పదుఁడైన యుపాస్యనియందుంచుట సులభము. అట్టి యుపాస్యనియం

దుంచిన మనస్సున విషయములందలి రాగము తగ్గించుట సులభము. ఈ రీతిని వైరాగ్యాభ్యాసము లనోన్మయ్య సహకారములగును. ఈరెండుపాయములచే మనస్సు నిశ్చలముగ నుపాస్మ్యనియందు నిలుపనగు. అట్లు నిశ్చలముగ నిలిచినపుడు భక్తునకు నుపాస్మ్యని మఱపుదగులుట యసాధ్యము గదా! ఎన్ని బాధలు వచ్చినను, ఎన్ని కష్టములు సంభవించినను, ఎన్ని మనోవ్యధలు ప్రాప్తించిన నుపాస్మ్యని మఱువఁడు.

భక్తునకు భగవత్పాదములను జేరవలయునని తాపము గలిగి యుండవలయును. నిష్ప తగిలి మండుచుండు గృహమునఁ జిక్కి ప్రతిక్షణమును బ్రాణాపాయము గలుగునని భీతిగల వానికిఁ బ్రాణరక్షకుఁడు వచ్చునా యను తీవ్ర పరితాపము గలిగియుండు రీతిని భగవంతుని బొంద నాశయుండవలయును. అంతవఱకు దైవస్వరూపము గోచరముగాదు. నిజమగు భక్తున కట్టి సమయమున వేఱుచింత యుండదు. వాఁడు ప్రాణము తల్లడిల్లుకాలమున భగవంతునినే చింతించుచుండునుగాని వేఱుచింత వాని మనస్సున నుండదు. ఇదియే భక్తుని మనోవృత్తికిని సామాన్యని మనోవృత్తికిని భేదము. భక్తుని మనస్సు సర్వకాలములయందేకాగ్రమై, సుఖములందును దుఃఖములయందును జలింపక యన్నియు నాదైవము నొద్దనుండి భక్తానుగ్రహార్థమే వచ్చుచున్న వని నిశ్చలమైయుండు. ఇట్లేకాగ్రమై నిష్కామమైన మనస్సును, బరిశుద్ధాహారముచే శుద్ధశరీరమును భక్తుఁడుగాఁ గోరువానికి ముఖ్యముగ నుండును. కావున

భగవంతుఁడగు శ్రీరామానుజాచార్యులవారు భక్తులుకాఁ గోరువారలకుఁ బరిశుద్ధమగు దేహము, పరిశుద్ధమగు మనస్సు నుపాస్యుని నిరంతరస్మరణము ననుసీమూఁడు సాధనముల విధించియున్నారు.

భక్తి యభివృద్ధి చేసికొనుటకు సాధనములు నిరంతరముగ నభ్యసింపఁ దగినవి మఱికొన్ని గలవు. ప్రతిదినమును గొంత కాల ముపాస్యుని బూజనేయవలయును. మొట్టమొదట కృష్ణమగు కాలమునఁ బూజనేయుచుఁ బూజాకాలమున మనస్సు నుపాస్యునియందునిచి కాలక్రమమునఁ గాలమంతయు నామనస్సును వానియందే లయింపఁజేయ నభ్యసించుచు రావలయును. మఱియుఁ గొంతకాలము భగవంతుని కళ్యాణగుణములను, వాని లీలావతారముల చరిత్రములను మనస్సున ధ్యానించుచు, నుపాస్యునియందు మనస్సు నేకాగ్రముగఁ జేయుట కభ్యసింపవలయును. ఇట్లు పూజలందును ధ్యానమునందును భక్తుఁడు ఆనందభరితుఁ డగును. ఆనందమును బొందునుగాని యెవ్విధమగు కామమును గోరఁడు. మఱియు నెల్లప్పుడును భూతహితము చేయుటకు యత్నింపవలయును. భగవంతునియందు భక్తియుండుటచే భగవంతుని వలె నడచుటకు యత్నింపవలయును. భగవంతునియందున్న కళ్యాణగుణములను బలుమాఱు ధ్యానించుటచేతను, వానిలో నొక్కొక్కదాని నభ్యసించుటచేతను, ఆ గుణములను దనకుండు దృఢముగ నెక్కిలుప యత్నము చేయఁదగు. భగ.

వంతుఁడు సర్వభూతహితము నెల్లప్పుడు చేయురీతిని దానును సర్వభూతహితమునుగోరి కర్మములం జేయుచు, మనస్సును, వాక్కును, గాయమును, బరోపకారముకొఱి కుపయోగించుచుఁ దనవగు తనుకరణభోగములను బరోపకారమునకు వినియోగించు చుండవలయును. భగవంతుఁడు ఎల్లప్పుడు దయయే స్వభావముగఁ గలవాఁడు. ఇచ్చుటయే వారి నైజగుణము. భక్తుఁడును దనకుఁ గల సర్వస్వము భగవంతుని బిడ్డలగు సకల భూతముల కిచ్చుటయే ప్రథమకైంకర్యముగ నభ్యసించును. ఇదియేగదా ప్రేమయొక్క ప్రథమ లక్షణము. స్వప్రయోజనము నించుకయైనను గోరక యున్నదంతయును ప్రేమింపఁబడువారల కిచ్చుటయే ప్రేమ. దాని నెల్లప్పుడు నభ్యసింపుచు, ప్రేమస్వరూపుఁడగుటకు యత్నింపఁదగు.

లోకమున నిట్లు ప్రతిఫల మపేక్షింపక ప్రేమించుట యెంత యరుదు? సామాన్యముగ నెల్లవారును బ్రతిఫలమెద్దియే నొకదానిని గోరువారలే గాని నిష్కల్మషముగఁ ప్రేమించువారరుదుగ నున్నవారు. తాఁ ప్రేమించు వారినుండి ప్రతిఫలమించుకయైనఁ గోరుట కేవల వణిగ్వృత్తిగాని పరిశుద్ధమగ ప్రేమగాదు. పరిశుద్ధమగు ప్రేమ యల్పమైనను బ్రతిఫలమును గోరఁదు.

ఈరీతిని మనోవాక్కాయముల పరిశుద్ధ్యమును, అహిసయుఁ, బరోపకారబుద్ధియు నభ్యసింప నిష్కామమగు భయభివృద్ధియగు.

సత్పురుషుల సాంగత్యము మఱియొక సాధనము. ఎప్పుడు నాత్మవిషయమగు సంభాషణములఁగాని, పరమాత్మధ్యానమునఁగాని కాలము గడుపుచుండు పెద్దల సాంగత్యమున భక్తుఁడు పరిశుద్ధుఁడగు. అట్టి వారలతోటి సంభాషణ మెట్టి వారినిగాని యుత్తమస్థితికిం దెచ్చును. కేవల సంసారవిషయములగు సంభాషణములుగాని వృథా ప్రసంగములుగాని వారు చేయరు. ఎప్పుడును బరమార్థ సాధనములగు సంభాషణములు చేయుచుందురుగావున వారిసాంగత్యము పరమపవిత్రమైనది. అంతియగాదు. అట్టివారి సాన్నిధ్యంబున వారిమనశ్శక్తియు, మనఃపారిశుద్ధ్యమును ఇతరుల మనస్సులను గూడఁ బరిశుద్ధములుగఁజేయు. వారిశరీరములనుండి యెల్లప్పుడు బయలు వెడలు పరిశుద్ధములగు నణువులసముదాయము సయితము సమీపమున నున్నవారి శరీరములయందుఁ బ్రవేశించి యా శరీరములను బరిశుద్ధములుగఁ జేయును. దీనినే వారిపాద ధూళియని చెప్పుదురు. ఈ కారణములచేత సత్సాంగత్యము యొక్క ఫల మింతయని లెక్కించుట కసాధ్యము.

సత్సంగత్వే నిస్సంగత్వం నిస్సంగత్వే నిఘోహత్వమ్ ।
నిఘోహత్వే నిశ్చలతత్త్వం నిశ్చలతత్త్వే జీవన్ముక్తిః ॥

అని శ్రీశంకర భగవత్పాదాచార్యులవారు వ్రాసియున్నారు. ఎప్పుడును దనకంటె నుత్తములగు వారల సాంగత్యమును వెదకి సంపాదించి యనుభవించుచుండఁదగు. అట్లుగాక

యల్పబుద్ధులును, విషయాసక్తులును సగువారి సాంగత్యము చేయువారు చెడిపోవుదురు.

మఱియు సత్పురుషుల సాంగత్యమువలె సత్పురుషులగు వారిచే వ్రాయఁబడిన గ్రంథముల వ్యాసంగముచేయుట యింకొక సాధనము. అట్టి వారలు రచించిన గ్రంథములు సద్విషయములను గుఱించినవి. కావున నాగ్రంథముల వ్యాసంగము చేయఁదగు. అట్టి గ్రంథముల వ్యాసంగము చేయుటచేత మనస్సు సద్విషయమునందే రమించుచు, నసద్విషయముల సంసర్గములేక పరిశుద్ధమగు. భగవంతుని చరిత్రములను, భాగవతములయుఁ బరమభక్తులయుఁ జరితములను, బరమార్థజ్ఞానమును, జ్ఞాన సాధనములను బోధించు గ్రంథములు పావనములు గనుక పూనికతోఁ జదువఁదగినవి.

మఱియు భక్తాగ్రేసరుండగు ప్రహ్లాదుఁడు భక్తునకు భక్తియభివృద్ధి కాలగలమార్గములను వివరించియున్నాఁడు.

శ్రవణం కీర్తనం విష్ణో స్మరణం పాదసేవనమ్ ।

అర్చనం వందనం దాస్యం సఖ్య మాత్మ నివేదనమ్ ।

ఇతి పుంసార్పితా విష్ణే భక్తిశ్చేన్నవలక్షణా ॥

(శ్రీభాగవతము. ౭-౫-౨౩-౪.)

తనుహృద్భావలసఖ్యముక శ్రవణముక దాసత్వముక వందనార్చనము లేనవయు నాత్మలో నెఱుకయు స్సంకీర్తన ల్పింతనం బను నీతోమ్మిదిభక్తిమార్గముల సర్వాత్మక హరిన్నమ్మి స జ్ఞసుడైయుండుట భద్రమంచుఁదలతుక సత్యంబు దైత్యోత్తమా ॥

(అంధ్రభాగవతము.)

ఉపాస్యని చరితముల శ్రవణముచేయుట. ఉపాస్యని నామాదులచే గీర్తనముచేయుట, అనఁగా భజించుట. ఉపాస్యని నామరూపములను స్మరణముచేయుట, అనఁగా నంతః కరణమునందు మఱువకుండుట. ఉపాస్యని పాదములసేవించుట. ఊడశోపచారములచే నర్చనముసేయుట. సాష్టాంగ దండప్రణామములుచేయుట. ఉపాస్యని కైంకర్యము సలుపుట, అనఁగా భృత్యునివలె నిష్కామములగు కైంకర్యములు చేయుట. ఉపాస్యనియందు స్నేహరూపమగు సఖ్య భక్తి. అర్జునుని భక్తియు నుద్ధవునిభక్తియు నిందులకు దృష్టాంతము. వారిరువురు శ్రీకృష్ణునియందు నిత్యము స్నేహముచేయుచు, వారి సాంగత్యమును కోరుచు నుత్తములగు స్నేహితులనోన్యాయను రాగముచే బద్ధులయి యైక్యభావము నొందురీతిని భక్తుఁ డుపాస్యని జెలిఁగా భావించి సదా హరిసన్నిధానమును గల్పించుకొనియుండు. బలిచక్రవర్తివలె దేహసహితముగ సర్వస్వము నుపాస్యన కర్పించుట. అను నీ తోమ్మిది విధములగు భక్తిని హరియందు సమర్పించవలయును.

మ య్యావేశ్య మనో యే మాం నిత్యయక్తా ఉపాసతే ।

శ్రద్ధయా పరయో పేతా స్తే మే యుక్తతమా మతాః ॥

(గీత. ౧౨-౨.)

యే తు సర్వాణి కర్మాణి మయి సన్న్యస్య మత్పరాః ।

అనన్యే నైవ యోగేన మాం ధ్యాయంత ఉపాసతే ।

తేషా మహం సముద్ధర్తా మృత్యుసంసారసాగరాత్ ।

భవామి నచిరా త్పార్థ మయ్యావేశితచేతసామ్ ॥ (గీత. ౧౨-౬-౭.)

మనస్సు సదా నాయందు నిలిపి సమాహితచిత్తులై, యుత్తమమగు శ్రద్ధతోఁగూడినవారలై యెవరు నన్ను ధ్యానింతురో వారలు యోగులలో శ్రేష్ఠులు. ఎవ్వరైతే సర్వకర్మములను నాయందు సన్న్యసించి నన్నే పరమగతిగా నెంచుచు వేఱు శరణము లేక నన్ను పాసించి ధ్యానింతురో వారలను జననమరణరూపమగు సంసారమునుండి శీఘ్రముగఁ దరింపఁజేయుదును. అని భగవంతుఁడు గీతాశాస్త్రమున నొక్కచెప్పియున్నాఁడు.

మనస్సు సదా యుపాస్మ్యనియందుంచుట, నిరంతరము ధ్యానించుట, పూజించుటయు, నుపాస్మ్యని పరాగతియని భావించుట, దృఢమగు శ్రద్ధగలిగియుండుటయు నివి భక్తుని ముఖ్యధర్మములగుచున్నవి. అట్టి భక్తులను భగవంతుఁడే శీఘ్రకాలమున నుద్ధరించెదనని వాక్కుచ్చియున్నాఁడు.

ఈవిధమున బ్రహ్మవిధములగు సాధనములచే భక్తిసభ్యసించి కాలక్రమమున భక్తుఁ డీశ్వరానుగ్రహపాత్రుఁడగును. ఇంతియగాదు. ఈమార్గములఁ దనశక్తికొలఁదినభ్యసించుచుఁ బూర్వాధ్యాయమున సూచింపఁబడినరీతిని దనయుపాధులను సంస్కరింపఁ జాలినవియుఁ దన్ను ఋణవిముక్తునిగఁ జేయునవియునగుకర్మములను జాగరూకుఁడై చేయుచు, సర్వభూతములను బ్రేమించుచుండఁ గాలక్రమమునఁ గర్మము పరిపక్వముకాఁగా నీశ్వరానుగ్రహమునకుఁ బాత్రుఁడగు.

అవుడు ఏకాంతధ్యానమున భక్తుడు పరవశుడై యుండ భక్తవరాధీనుడగు నాభగవంతుడు భక్తుని శుద్ధాంతఃకరణమున నొకనిమేషమాత్రమైనను జూపట్టినకా భక్తుడు పరమానంద భరితుడగు. అది మొదలు భక్తునిమార్గమంతయు నాజ్యోతిచేఁ బ్రకాశించును. వెనుక మాటిమాటికిఁ బూర్వపు సజ్జానము తన్నుఁగప్పచుండినను జ్యోతిమాత్రము మఱుపుదగులదు. అది మొదలు విషయము లన్నియు భక్తునిమార్గము నుండి మరలిపోవుటయేగాక వానియందలి రుచిసయితము భక్తుని వదలిపోవును.

. రసో ప్యస్య పరం దృష్ట్వా నివర్తతే ||

(గీత)

పరస్వరూపదర్శనము కాఁగా విషయములయందుండిన నల్పమగు నాశయము విడిచిపోవునని తాత్పర్యము.

ఆయుపాస్యుని తేజస్సును జూచిన దృష్టికిఁ దక్కిన పదార్థము లన్నియు నిస్సారములై కన్పడును. అది మొదలు దృష్టి యాత్మవిషయములయం దించుకయైనను దిరుగదు. అవుడు భక్తుఁ డుపాస్యునియందే మునిగి యెడతెగక యానందము ననుభవించుచుండు. అవుడు జగమంతయు నాయుపాస్యునిచే నిండినట్లేయుండును. అన్నింటియందు నుపాస్యదైవము తప్ప వేఱుతత్త్వముగానరాదు, లోకమునంజేయఁదగుకార్యములన్నియు నాయుపాస్యునికైంకర్యములుగ బుద్ధికిఁ దోచును. వేఱుకార్యమే కానరాదు. భగవంతు నెల్లచోటల

నెల్లప్పుడును జూచుచు నెప్పుడెప్పుడేయే కాగ్యములుచేసినను, అభగవంతుని కైంకర్యములుగా నెంచును. కావుననే యిద్దేశమునఁ బరమభాగవతోత్తములు శరీరపోషణముకొఱకుఁ జేయుకార్యములుఁగూడ స్వకార్యములుగా భావింపరు. శరీరముననుండు భగవంతునియారాధనములుగ భావింతురు. గృహమునకుఁ దేఁబడుతండులములు శాకములు లోనగునవి భగవన్ని వేదనముకొఱకుఁ దేఁబడినవని తలఁతురు. తాము భుజించుటయు భగవదారాధన మని చెప్పుదురుకాని వేలు మాటలచేఁ దెలుపరు. ఇట్టియీశ్వరభావము నిరంతరముగ నుండవలయు నని పెద్దలయుద్దేశ్యము. ఇక్కాలమున భావమును వదలి శబ్దములమాత్రముపయోగించుటయేగాక యా శబ్దములు గొన్ని సమయముల నఫహాస్యముతోఁగూడ నపయోగించుటయుఁ గలదు. పెద్దలయభిప్రాయములును, ఉద్దేశ్యములు నెట్లపార్థము లగుచున్నవో చూడ మిగుల సంతాపాస్పదముగ నున్నయది.

ఇట్లు సర్వకాలములయందును సమస్తభూతములయందును పాస్యదైవమునేచూచుచు భృత్యుడై యెల్లప్పుడు కైంకర్యముచేయుచుండును. తనదగుశక్తి యొక్కటియు లేదనియు, సర్వము నాయుపాస్యనిదే యనియు దృఢనిశ్చయుఁడై యహంకారము పూర్ణముగ విడుచును. మొదటనుండియు నహంకారమును విడుచుచుండినను దానియంకుగమైన నెంతమాత్రముండినను దానినిగూడ విడుచును.

అహంకారం బలం దర్పం కామం క్రోధం పరిగ్రహమ్ ।

విముచ్య నిర్మమ శ్శాంతో బ్రహ్మభూయాయ కల్పతే ॥

(గీత. ౧౮-౫౩.)

అహంభావము బలము గర్వము కామము క్రోధము విషయములను గ్రహించుటయు నివి యన్నియును విడిచి మమకారమునహితము లేనివాఁడు శాంతస్వరూపుఁడై బ్రహ్మస్వరూపుఁడగుటకు నర్హుఁడగుచున్నాఁడు.

బ్రహ్మభూతః ప్రసన్నాత్మా న శోచతి న కాంక్షతి ।

సమ స్సర్వేషు భూతేషు మద్భక్తిం లభతే పరామ్ ॥

(గీత. ౧౮-౫౪.)

బ్రహ్మభూతుఁడై ప్రసన్నమగు నంతఃకరణముగలవాఁడై యెన్నఁడైనను బ్రాప్తించినయప్రియములకు దుఃఖము నొందఁడు. లేనివానిని గోరఁడు. సమస్తభూతములయందు బ్రహ్మస్వరూపము సమముగఁ చూచుచు నాయందుత్కృష్ట మగు పరాభక్తిని బొందుచున్నాఁడు.

భక్త్యా మామభిజానాతి యావాక్ యశ్చాస్మి తత్త్వతః ।

తతోమాం తత్త్వతో జ్ఞాత్వా విశతే తదనంతరమ్ ॥ (గీత. ౧౮-౫౫.)

ఇట్టి పరాభక్తిసహాయమున నాస్వరూపమును యథార్థముగ నెఱుంగును. అట్లేఱింగి యాపిదప నాయందుఁ బ్రవేశించును.

సర్వకర్మాణ్యపి సదా కుర్వాణో మద్వ్యపాశ్రయః ।

మత్రప్రసాదా దవాప్నోతి కాశ్వతం పద మవ్యయమ్ ॥

(గీత. ౧౮-౫౬.)

సర్వకర్మములను సహితము చేయుచు నన్నే ఆశ్రయముగ భావించుచు గడపట నాయనుగ్రహమున శాశ్వతిమగు పురుషార్థమును బొందుచున్నాడు.

ఈమూడు శ్లోకములయందును భక్తునిచే నెక్కడఁబడు కడపటిసోపానములను శ్రీకృష్ణభగవంతుఁడు నిరూపించియున్నాడు. అహంకారాదుల వదలి బ్రహ్మభూతుఁడై పరాభక్తి నొందుచున్నాడు. ఇదియే సాధ్యభక్తి యనఁబడుచున్నది. అట్టి యుత్తమోత్తమమగు భక్తి ప్రకాశింపఁగ భక్తున కుపాస్యుని స్వరూపము పూర్ణముగ నభివ్యక్తము కాఁగా నాయుపాస్యుని స్వరూపమును యథార్థముగ నెఱుంగును. అట్టిపరాభక్తిచే దత్తజ్ఞానము సంపూర్ణముగఁ బ్రకాశింప నుపాస్యుని యందుఁ బరవశుఁడై మునింగి బ్రహ్మీనందము ననుభవించుచుండు. భక్తిజ్ఞానములు పరిపూర్ణముగఁ బ్రకాశింప సర్వకర్మములసహితము జాగరూకుఁడై లోపములేక లోకులమేల కొఱకుఁ జేయును. ఇట్లు భక్తిజ్ఞానకర్మములు మూఁడును బిపూర్ణములుగ నాభక్తునియందు వెలయును. ఇట్లు మూఁడశక్తులను జూపుచు సచ్చిదానందస్వరూపుఁ డగుయోగి యగుచున్నాడు. ఈమూడులక్షణములం గలుగుయోగిని కేవలభక్తునికంటెను, కేవలజ్ఞానికంటెను, కేవలకర్మికంటె నధికుడని భగవంతుఁడు చెప్పియున్నాడు.

ఇట్లు వరుసగ మూఁడు మార్గములును సంక్షేపముగ విరింపఁబడినవి. మూఁడుమార్గములవలనను బొందఁదగుగమ

స్థాన మొక్కటి యనియు నిరూపింపఁబడినది. మార్గములు మొదటమొదట భిన్నభిన్నములుగ నున్నను దుద కొక్కటి యగుచున్నవి. కర్మమార్గమునఁ బరిపూర్ణుఁడు కాఁగా భక్తి జ్ఞానములు తమంతటఁ గర్మిహృదయమునం బ్రకాశింపఁ బరమ యోగి యగును.

జ్ఞానపరిపాకవశ మగు నపరోక్షజ్ఞానమును భక్తిపరిపాక మగుపరాభక్తియును నొకటియే యని పెద్దలు చెప్పుచున్నారు. భక్తుఁడు తనయందుఁ దప్ప నెల్లెడల నుపాస్యునిఁ జూచుచుఁ గడపటఁ దనయందును జూచిన జ్ఞానము వికసించి యది యపరోక్షజ్ఞాన మగు. తనయందే పరమాత్మను జూచుచున్న జ్ఞానికిని పరిపాకదశయం దంతటను బరమాత్మ కనఁబడ భక్తి వికసించి పరాభక్తి యగును. భక్తిజ్ఞానమార్గములు కడపట రెండును నొక్కటియే యగును. జ్ఞానులును భక్తులును బరి పాకదశానంతర మాధికారికాది పదములయందు నిలిచి, తో కానుగ్రహార్థము కర్మము చేసినవారిని కర్మమార్గము నవలం బించువారని చెప్పవచ్చును. కర్మయోగియు భక్తిజ్ఞానముల నవలంబించినఁగాని పరిపూర్ణకర్మయోగి కానేరఁడు. ఈరీతిని మూఁడుయోగములును బరిపాకదశయం దొకటియే యగును.

పదాటవ యధ్యాయము

అర్చనము

యజ్ఞములును హోమములును దేవతలను ద్వేషించి చేయు దురనియును, దేవతలవలనఁ బొందినమేలునకు మాఱుచేయు దురనియును వివరింపఁబడియె. ఐనను జీవుఁ డీశ్వరాంశమై యుండుటచేతను, సమస్త దేవతలు నీశ్వరాంశములుగనే యుండుటచేతను, ఆ దేవతలకుంగల ఋణము తీర్చుటతో జీవుఁడు తృప్తుఁడు కాఁడు. ఈశ్వరునినుండి వెలువడినకళయే కావున నాయీశ్వరునింజేరుటను జీవుఁడు ముఖ్యముగఁ గోరుచుండును. ఇట్లు తనయుత్పత్తిస్థానమగు నీశ్వరుని జేరుటకుంగల మార్గములు సంక్షేపముగఁ బూర్వాధ్యాయముల వివరింపఁబడియె.

తనయందు బీజరూపముగ నుండు నాత్మశక్తులను వికసింపఁ జేసికొనుటకుఁ బ్రతిజీవునకుం బూజ యావశ్యకము. జీవుఁ డెల్లప్పుడును బూజసేయునది భగవంతునినే. ఏరూపమునఁ బూజించిన నారూపమున భగవంతుఁడే యభివ్యక్తమై యున్నట్లు భగవంతుని బూజించునుగాని భగవంతుని కంటె భిన్నమగుదానిని బూజించుట లేదు. పూజజేయుట కెప్పుడును భగవంతుని సాకారముగ భావించుట సులభోపాయము.

శ్రీమన్నారాయణమూర్తి రూపమున సకలచిహ్నములతోఁ గూడి యున్నట్లు గాని, శ్రీనదాశివ స్వరూపమునఁ గాని, లోకమాతయగు శక్తి స్వరూపమునఁగాని, భగవంతుని యవతారములగు శ్రీరామకృష్ణాదిరూపములం గాని, లోకమున కంతటికిని వెలుఁగును వేడిమిని బ్రాణశక్తి నిచ్చి రక్షించు లోక చక్షువగు సూర్యుని రూపమునఁగాని, కైస్తుపు బుద్ధుఁడు మొదలగు రూపములంగాని పూజింపవచ్చును. సాకారము గాక కేవలము సచ్చిదానందస్వరూపునిగ నగుబ్రహ్మమును సహితము పూజించుట కష్టము. జ్ఞానమార్గముమున నడుచు వారలకు మాత్ర మది సాధ్యముగాని సామాన్యముగ నెల్ల వారికి నసాధ్యము. ఇట్టి యవ్యక్తోపాసనము కష్టసాధ్య మని యును, భగవంతుఁ డర్జునున కుపదేశించియున్నాఁడని ముందే చెప్పఁబడియె. సాకారముగఁ బూజనేయుట సులభమార్గము కావున నది యనేకులకు సాధ్యము.

మఱియు నర్చనము బాహ్యపూజయు నాంతరంగిక మగు నుపాసనయు నని రెండువిధములు. బాహ్యపూజయందు స్థూల లోచనములకు గోచరమగు మూర్తి భగవంతునకుఁ బ్రత్యామ్నాయముగ నుపయోగింపఁబడును. పుష్పములు మొదలగు పూజాద్రవ్యములు సహిత ముపయోగింపఁబడు. ఆమూర్తి విగ్రహముగాఁగాని, సాలగ్రామముగాఁగాని, లింగముగాఁగాని నానావిధములుగ నుండును. ఒక్కొక్కరూపమును గొన్ని చిహ్నములతోవెలసి భగవంతుని శక్త్యాదులలోపలఁ గొన్నిం

టిని నిరూపించుచుండును. పూజించు విగ్రహము శంఖచక్ర
 గదాధరుఁడుగను, జతుర్భుజుఁడుగను, శ్రీవత్సాంకుఁడుగను
 లక్ష్మీసమేతుఁడుగను నలంకరింపఁబడి శ్రీమన్నారాయణ
 మూర్తిని దెలుపును. ఆచిహ్నము లొక్కొక్కటియు నాదేవుని
 శక్తులను సూచించుచు, నుపాసకుఁడు మనస్సున నాశక్తులను
 ధ్యానించుటకు సహకారము లగుచున్నవి. ఆవిగ్రహము,
 శూలము, వజ్రము, ఖడ్గము, పరశువు, కపాలము, డమరుకము,
 వ్యాఘ్రచర్మాంబరము నీమొదలగుచిహ్నములతోఁగూడిన
 శ్రీసాంబసదాశివునిఁ దెల్పుచు నాదేవుని లక్షణములను ధ్యా
 నించుటకు సహకారమగును. శ్రీమన్నారాయణమూర్తి బింబ
 మునుజూడ నాలుగు భుజములు, శంఖచక్రములు మొదలగు
 నవి యామూర్తి నాలుగుభుజములచే నాలుగుదిక్కులను లోక
 మంతయును బరిపాలించి రక్షించు ప్రభువనియును, శంఖము
 సృష్టికారణమగు శబ్దబ్రహ్మ స్వరూపమనియును, చక్రము
 స్వాధీనమై వర్తించుచుండు సమష్టి మనస్తత్త్వమనియును, లేక
 వాని యధీనమునఁ బరిభ్రమించుచుండు ప్రపంచచక్రమని
 యును, శ్రీవత్సము స్వాధీనమైవర్తించు ప్రకృతిస్వరూపమని
 యును దెల్పుచు, నారూపమున మూర్తీభవించియుండు భగ
 వంతుని దెల్పును. శూలము, ఖడ్గము, వజ్రము మొదలగు
 నాయుధములు లయకర్తయగు మహాదేవుని జూపును. పరదా
 భయహస్తములు రెండును లయకర్తయందు జీవులనుద్ధరించి
 యుత్తములుగఁ జేయు మహానుభావునిగఁ దెల్పును. కపాలము

వ్యాఘ్రచర్మమును వైరాగ్యసుఖము కంటఁ బరమగుసుఖము లేదని బోధించును. అర్థదేహమును ధరించియుండు సంబ్రహ్మవిద్యాస్వరూపిణి యగు లోకమాత తనబిడ్డల నపారకరుణచే రక్షించి తండ్రిపాదములంజేర్చు మహాశక్తి యని యును, సకలార్థదాయిని యనియును బోధించును. అంబయే ముముక్షువులకు శివుని పాదపద్మములను, నాత్రోవచే మోక్షమును, జిజ్ఞాసువులకు జ్ఞానమును, నర్థార్థులకు నీప్సితార్థములను నిచ్చుతల్లి. విష్ణుబ్రహ్మలకు సహితము ఆద్యంతములు గనరాని జ్యోతిర్మయమగు స్తంభముగ విజృంభించిన మహాదేవుని చిహ్నము లింగము నిరవయవుఁ డనియు సూచించును.

సాలగ్రామము విష్ణువు ప్రతీకముగ భావింపఁ బడుచున్నది. ఇట్లు స్థూలములగు నింద్రియములకు గోచరములగు బింబములు బౌహ్యపూజయం దుపయోగింపఁబడును. మఱియుఁ బుష్పములు హృదయము నుండి వెలువడు భక్తిజ్ఞానములను దెల్పును. భక్తితోనిండియుండు హృదయముతో భగవంతుని భావించుచో నాభక్తి ప్రత్యయములు సూక్ష్మలోకమునఁ బుష్పరూపమున యోగదృష్టికిఁ గనఁబడు నని యోగులు చెప్పుచున్నారు. హృదయమునుండి యుపాస్మ్యుని పాదములం గూర్చి ప్రవహించు భావములే పుష్పములుగ నర్పింపఁబడుఁ గావునఁ బుష్పములు నాభక్తి సంకల్పములనుసూచించు. కావుననే భక్తుఁ డుపాస్మ్యుని బింబమును బుష్పములతోఁ బూజించుచో నాపుష్పములను హస్తములంగొని హృదయసమీప

మునకుం గొంపోయి హృదయమునుండి యుపాస్యునిపాదములయం దర్పించును. మఱియు జలములు నభిమంత్రితములై పరిశుద్ధములై యుపాస్యదైవము తేజస్సుతోఁగూడినవియైన నాజలములను భక్తుఁడు తనపైఁ బ్రోక్షించుకొనఁగా భక్తుని స్థూలసూక్ష్మోపాధులు పరిశుద్ధములై యుపాస్యుని దివ్యతేజస్సును బొందుట కర్హములగుచున్నవి.

ఉపాసకుఁ డుపాస్యునిరూపము నేకాగ్రమగు దృష్టితో నొక కొంతసేపు లక్షించిచూచి కన్నులు మూసికొని యారూపమును మనంబున సంపూర్ణముగ స్పష్టముగ నిర్మించుకొననగును. అట్లు మానసికమగు రూపమును గల్పించి ధ్యానించుటకు బాహ్యమగు బింబము సహకారియగును. ఇట్లు సులభముగ బాహ్యబింబమునుండి యాంతరంగికమగు మానసికబింబమును ధ్యానింప సాధ్యమగు. ఆబింబముగూడఁ గ్రమమున సచేతనమై యుపాస్యస్వరూపమే యగును. భక్తుఁడు ధ్యానించుటయందును, స్తోత్రములందు నుపాస్యుని లక్షణములనుగూర్తించుచు నాలక్షణములను దనయందభివృద్ధిచేసికొనంగోరుచుఁ గ్రమక్రమమున నుపాస్యునియందు మనస్సులయించినఁ దదేకధ్యానపరుఁడై బహిఃప్రజ్ఞయు లేకయుండును. అపుడాయుపాస్యుని సన్నిధానమున నున్నట్లు భావించుచు శాంతిరూపమగు నానందమును బొందును. ఇవిధమున మంత్రపూతమగు జలముచేఁ దనయుపాధుల స్వభావమునఁగలుగు మాలిన్యమును బోఁగొట్టి వానిని బరిశుద్ధములుగఁ జేసి బాహ్య

బింబము సహాయమున మనస్సు నేకాగ్రముగఁ జేసి మానసిక బింబమును గల్పించుకొని యాబింబమున నుపాస్మ్యుని యథా రూపముగఁ జూచుచు, నాదేవుని దివ్యలక్షణములను, గుణములను ధ్యానించుచు, నుపాస్మ్యునియందుఁ బరవశుఁడై యానందము ననుభవించును.

ఇట్లు బాహ్యములగు బింబములు, చిహ్నములు నుపాసనమునకు మిగుల సహకారులు. మానసికమగు బింబమును నిర్మించి ధ్యానించుట కందఱకు సాధ్యము కాదు. కావున బాహ్యములగు విగ్రహములు లోనగునవి మిగుల నుపయోగకరములు. ఎవ్వరేని మానసికబింబమును బూజింపఁజాలక యుండి బాహ్యవిగ్రహములఁ బూజించిరేని వారియందు దప్పలు పట్టుట సరిగాదు. అట్టివారిని బాహ్యములగు విగ్రహాదుల నుపయోగించక యుండుఁ డని బోధించిన వారలకుఁ గీడుచేయుదురుకాని మేలు చేయఁజాలరు. ఇట్లులే బాహ్యములగు నాలంబనము వలయువారు వాని నుపయోగింపక మానసిక ధ్యానము చేయువారలయందు దప్పలుపట్టుటయును సరిగాదు.

వారివారి మనోవృత్తులకుఁదగినట్లు వారివారి యోగ్యతా సుసారము రెండు నుపయోగకరములగు మార్గములే. ఒక్కొక్కరు నితరుల యుపాసనామార్గముల దూషింపక యన్యోన్య సహిష్ణువులై సుహృద్భావముతో నుండిన నందఱును గాలానుసారముగ గడతేరుదురు. అన్ని మార్గములు భగవంతుని మార్గములే. అన్ని మార్గములందును బలువు రా భగవంతుని

పాదములను జేర యత్నించువార లే. ఏయేమార్గమున నుపాసించిన నాయామార్గముననే యుపాసకుల ననుగ్రహించెదననియును, మార్గములన్నియును దనయొద్దకుఁ జేర్చునవియే యనియు శ్రీభగవంతుఁడు గీతాశాస్త్రమున నుడివియున్నాఁడు.

యే యథా మాం ప్రపద్యంతే తాం స్తథైవ భజా మ్యహమ్ ।

మమ వర్తమానువర్తంతే మనుష్యాః పార్థ సర్వశః ॥

(గీత. ౪-౧౧.)

విగ్రహముల నుపయోగించుటవలని ప్రయోజనము లనేకములు.

౧. ధ్యానించు వారి మనస్సులు చంచలములుగ నుండును. కనుక చంచలములగు మనస్సుల నేకాగ్రములుగఁ జేయుటకు బాహ్యమగు విషయ మావశ్యకమను విషయము ముందే విస్తరింపఁబడెను. విగ్రహమునందలి చిహ్నములు సహితముపాస్యుని లక్షణములను శక్తులను సూచించుచుండుటచే ధ్యానమునకు సహితము సహకారు లగుచున్నవి.

మఱియు విగ్రహము శాస్త్రీయముగఁ జేయఁబడి మంత్రములచేతను, నాగమ ప్రయోగములచేతను, బ్రాణప్రతిష్ఠ చేయఁబడినపు డాబింబము తేజోమయమై దేవతాశక్తి దనయందుఁ గలదై దినదిన ముపాస్యునిచేఁ బూజింపఁబడుచు ధ్యానింపఁబడుచు రాఁగాఁ గ్రమక్రమమున దానియందలి దేవతాప్రభావము మహిమయు వృద్ధియగును. పూజించువాని

భక్తిజ్ఞానము లెంత యెక్కువగనుండిన నాబింబమునందలి తేజోమహిమములు సహితమంత యెక్కువగ నుండును. ఉపాస్యుని భక్తిజ్ఞానములు హెచ్చును బింబమునందలి తేజోమహిమములు సహితము దినదిన ప్రవర్ధమానము లగుచుండును. అట్టి బింబమును భక్తుఁడు సమీపించగనే మనస్సు రమ్యమగుభక్తితోనిండి ధ్యానమున కున్నుఖమగు. ఆబింబమును జూచినమాత్రమున శరీరము పులకాంకితమగుటయు, మనస్సుభక్తిపరవశమగుటయు, దేవతా ధ్యానము తప్ప వేఱు తలంపులు మనస్సునందుఁ జొరక మనస్సేకాగ్రమగుటయు నీమొదలగు ఫలము లాబింబమునుండి కలుగును. ఆబింబము యొక్క సామీప్యమునఁ బరిశుద్ధమగు తేజస్సుండుటచేత చుపాసకుని సూక్ష్మశరీరముసహితము సౌమ్యచలనముగలదియగు. సాంసారికతాపత్రయములును, హేయములగు మనోవికారములునుం దొలఁగును.

ఇంతియగాదు. లోకమునఁ బ్రేమాతిశయముచే బద్ధులగు మిత్రులొండొరులకు వియోగము ప్రాప్తించినను మిత్రుని ప్రతిరూపమగు నొకబింబమును (పొటోగ్రాఫ్ను) సమీపమున నుంచుకొని చూచునపుడెల్ల నపారసుఖమును, సంతోషమును, దృష్టిని బడయుటఁ గానమా! విగ్రహాదిపూజయుఁ దత్సమమేయయ్య నంతకంటెను బెక్కుమడుంగు లెక్కుడు ప్రయోజనకారియై యుండును. ఆబింబమును జూచినపుడెల్లను దివ్యమంగళ విగ్రహుండును, దయామయుండును, నానందస్వ

రూపుఁడును, సకలానందదాయకుఁడును నగు నుపాస్యఁడు మనస్సునకుఁ బ్రసన్నుఁడగు. దినదినము తాను బూజించి ప్రేమించి భావించి ధ్యానించు బింబమగుటచే దినదినము నాబింబమునఁ బ్రీతియొక్కువగుచు నావిగ్రహము ప్రత్యక్షమగుదైవమే యైనట్లగు. ఆవిగ్రహము తనప్రాణమునకంటె నెక్కువయగు. ఆవిగ్రహముమొదట సమూల్యముగ నుండినను గొంత కాలమున కది యమూల్యమగు.

ఇక్కారణములనుబట్టి విగ్రహము లుపయోగించు టనేక విధములఁ బ్రయోజనకరముగ నుండును. కావున నిజముగ భగవద్భక్తులగు వారలు విగ్రహము లుపయోగించువారలయందసూయపడక వారలయందు బుద్ధిభేదమును బుట్టింపక యుండుట యుక్తము. స్వానుభవముచేఁ దత్త్వము నెఱిగిన వారు చేసిన నిబంధనల తత్త్వమును దెలియనివా రాక్షేపించుటకంటెఁ బరీక్షించి చూచుట శ్రేయస్కరము.

ఈకారణములనుబట్టియే దేవాలయములయందు విగ్రహములు పూజింపఁ బడుచున్నవి. పైని సూచింపఁబడిన కారణములుగాక దేవాలయములయందు మఱియొక గొప్పప్రయోజనమున్నయది. అచ్చటఁ బలువురు భక్తులు వచ్చి భక్తితో, బూజనేసి భక్తి సలుపుటచేత నావిగ్రహములయందలి మహిమయు విశేష మగుచుండును. పూజకు వచ్చువారందఱి సామాన్యముగ నక్కడ భక్తితోఁగూడి యుందురు. కావున నాస్థలము భక్తిని వృద్ధి చేయుస్వభావమును బొందియుండును.

మఱియు నచ్చటికిఁ బోవుటచే నొకరినిజూచి యొకరు భక్తులగుట కవకాశముండును. పామరుల కక్కడ జరుగునుత్సవములు మొదలగునవి కన్నుల పండువై వారిమనస్సులందు భక్తి నభివృద్ధిచేయుచుండును.

దేవాలయములు నిర్మించుటయందుఁ గొన్నిరహస్యములు గలవు. దేవాలయమున నేడు ప్రాకారములో మూడు ప్రాకారములో యుండు. అవి జీవునికోశములను బ్రహ్మాండమున నుండు లోకములను సూచించుచుండును. ఆయేడుప్రాకారముల కవ్వల స్వామి యుండునట్లు ఏడుకోశములను దాటి లోపలికిఁబోయిన నాత్మసాన్నిధ్యము గలుగునని కాని యేడు లోకముల నతిక్రమించినంగాని భగవంతుని జూడ సాధ్యము కాదనికాని సూచించును. కొన్ని యాలయములయందు మూడుప్రాకారములేయుండు. మఱియుఁ గొన్నిటియందొక్కప్రాకారమును దానిలోపల ముఖమండపమును, దానిని దాటిన పిదప గర్భగృహమును ననుమూడు నుండును. ఆమూటి నతిక్రమించిన స్వామిని జేర వచ్చును. ఇదియు నాత్మతత్త్వమునే మఱియొకవిధముగ బోధించుచున్నది. మూడును జీవుని స్థూలసూక్ష్మకారణ శరీరములను మూటినిగాని యీశ్వరుని సమష్టిరూపములగు విరాడ్రూపము, హిరణ్యగర్భ స్వరూపము, సూత్రాత్మస్వరూపము లనుమూడు రూపములను గాని సూచించును. వానిని దాటి పరమాత్మ నెఱుంగఁదగినని తెలుపుచున్నది. ఇట్లు దేవాలయములు స్థూలదృష్టిచేఁ

బామరులకు భక్తిజనకములును, సూక్ష్మబుద్ధికి జ్ఞానజనకములునుగ నిర్మింపఁబడియున్నయవి.

విగ్రహములన్నియు సర్పావతారములని భక్తులచే నెన్నఁబడుచున్నవిః పూజార్హములగు బింబములన్నియు సర్పలని పిలువఁబడుచున్నయవి. మనస్సున నిర్మింపఁబడు మానసిక బింబము సహితము అర్చయనియె యెఱుంగఁ బడు చున్నది. అర్చ లేనిమిది విధములుగ నుండఁదగునని శ్రీమద్భాగవతము నందు చెప్పియున్నది.

శైలీ దారుమయీ శాహీ లేష్యా లేఖ్యా చ సైకతీ ।

మనోమయీ మణిమయీ హ్యర్చా చా ష్టవిధాస్త్రుతా ॥

తా. శిలలచేతను, మ్రానుచేతను, లోహముచేతను, మన్ను మొదలగువాని మెత్తియుఁ, బత్తియున రచించియు, నిసుక చేతను, మనస్సున నిర్మించియు మణిచేతను నిట్లు అర్చ లేనిమిది విధములగును.

పామరులగువారు మాత్రమే యర్చలుప యోగింప యోగ్యులుగాని మనోమయములగు సర్పల నుపయోగింప శక్తులగు వారలకు నితరములగు సర్పల నుపయోగించుట యుక్తము గాదని తలఁపరాదు. శ్రేష్ఠులగువారలు పోవుమార్గమునఁ బామరులుంగూడఁ బోవుటకు యత్నింతురు గావున శ్రేష్ఠులగువారలు వీనిని దిరస్కరించినఁ బామరులుగూడ వానిని దిరస్కరించియు, శ్రేష్ఠులవలె నిరాలంబముగ నుపాసించుటకు శక్తులుగాకయుఁ జెడుదురు.

యద్యదా చరతి శ్రేష్ఠ స్తత్తదేవేతరో జనః ।
స యత్రప్రమాణం కురుతే లోక స్తదనువర్తతే ॥

(గీత. 3-౨౦.)

కావున శ్రేష్ఠులగువారు సైతము తమ కంత యావశ్యకము
కాకయుండినను బామరులగు వారలకుఁ ద్రోవచూపుటకును
రుచిపుట్టించుటకును వీనిని దిరస్కరింపరాదు.

సక్తాః కర్మ బ్యవిద్వాంసో యథా కుర్వంతి భారత ।
కుర్యా ద్విద్వాం స్తథాసక్త శ్చిక్షీర్ష లోకసంగ్రహమ్ ॥

(గీత. 3-౨౫.)

న బుద్ధిభేదం జనయే దజ్ఞానాం కర్మసంగినామ్ ।
జ్ఞోషయే త్సర్వకర్మాణి విద్వా న్యక్త స్సమాచరత్ ॥

(గీత. 3-౨౬.)

జ్ఞానులు నిరాలంబముగ ధ్యానించుచుండినను నాలంబన
సహాయ మావశ్యకముగఁ గోరువారల మనస్సులను జెఱుపు
నట్లు బోధించరు.

ఐహికములగు వాంఛల నీడేర్చుమని కాని మరణానంత
రము నరకబాధలనుండి తొలఁగించి కాపాడుమనికాని ప్రార్థిం
చుట ధ్యానము కాదు. అదియెంతయుఁ బామరులమార్గము.
భగవంతుఁడు సకలకల్యాణగుణనిధి. సర్వాత్మకుఁడు. అట్టి
దివ్యమూర్తిని ధ్యానించునపుడు మనస్సు విషయములందుఁ
బరువు లిడక నిలకడతో నామూర్తియందు నిలిచి తైలధార
వలె నవిచ్ఛిన్నముగ నీశ్వరుని దిక్కునఁ బ్రవహించును.
అట్టిమనస్సున నాత్మస్వరూపము ప్రతిఫలించి స్వానుభవము

నకు వచ్చును. ఇదియే ధ్యానము. మిక్కిలిరమణీయ మగు నొకవస్తువును జూచిన వారి మనస్సు మిగులప్రీతితో నావస్తువునందే నిరంతరము నిలిచి బలిమిగా నావస్తువునుండి మరలించినను మరలక మాటిమాటికి దానియందుఁ జేరి నిలుచును గదా. అట్లు సంపూర్ణముగ రమణీయత్వముగల పరమేశ్వరునందేకరూపముగ నిలిచి యానందభరితముగ నుండునదియే ధ్యానము. ఇట్టిధ్యానమునకు బాహ్యలంబన మావశ్యక మనియనుభవజ్ఞుల యభిప్రాయము.

విగ్రహములను బుష్పాదులతో నర్చించు పూజలుగాక యార్యులందు సంధ్యావందనము ముఖ్యమగుపూజయే. ఆ యుపాసనమును ద్విజులగు బ్రహ్మక్షత్రియవైశ్యులు సమంత్రకముగను నితరులు స్వరమంత్రములకు మాత్రు భగవంతుని నామమంత్రములతోడను నాచరింపఁ దగియున్నది. సంధ్యయన చక్కఁగా ధ్యానముచేయుట. ఇది సంధికాలమందు నేకాగ్రమగు మనస్సుతో సూర్యమండలాంతర్వర్తియగు బ్రహ్మస్వరూపమును, శంఖచక్రగదాది లాంఛన ప్రకాశిత శ్రీమన్నారాయణ స్వరూపముగఁగాని, పంచవక్త్రములుఁ ద్రిణేత్రములు కపాలము మొదలగు చిహ్నములతోటి సదాశివస్వరూపముగఁ గాని, యాదిశక్తి స్వరూపముగఁ గాని యిట్లే యేయిష్టదేవతాస్వరూపముగఁ గాని ధ్యానించుట. సంధియనఁగాఁ గలియుట. చీకటియు వెలుఁగును గలియుకాలము సంధ్యాకాలము. ఇవి సూర్యోదయ సూర్యాస్తమయ

ములు రెండు. ప్రాతఃకాలమున నక్షత్రములు మాసిపోను ప్రా
రంభించినది మొదలు సూర్యోదయము దనుకఁ బ్రాతఃసంధ్యా
కాలము. సూర్యుఁ డస్తమించినది మొదలు నక్షత్రములు
తోచుదాక సాయంసంధ్యాకాలము. ఇవి రెండును సంధ్యా
వందనమునకు ముఖ్యకాలములు. మధ్యాహ్నమును సంధ్యా
వందనమునకు ముఖ్యమని జెప్పఁబడుచున్నది. ఈసమయ
ములు మనస్సునకు సహజముగ శాంతమును గలుగఁజేయు
సందర్భములని పెద్దలు చెప్పచున్నారు.

ప్రాతఃకాలమునం దెల్లెడల నిశ్చలముగను నిశ్శబ్దముగను
నుండుటచే నది మనస్సు నేకాగ్రంబుగ నిలుపుట కుచితసమ
యముగ నుండును. సాయంకాలమునందుఁ బగటి లోకకళల్లోల
ములు తగ్గుచుండును గనుక నదియు సంధ్యావందనమున కను
కూల కాలము. నిద్రయం దింద్రియమనంబు లైహిక విషయ
విముఖములై కేవల సుఖానుభవమున నుండుటంబట్టి ప్రాతః
కాలమున శాంతి నొందియుండును. అప్పుడు వానిని సులభ
ముగ నేకాగ్రముగఁ జేయవచ్చును. ఆకాల మతిక్రమించిన
మనస్సును నింద్రియములును తాకికవ్యవహారములయందుఁ
బ్రవేశించి బహిర్ముఖములై విషయములకై పరుగిడుచుఁ గామ
క్రోధాదులచేఁ గలవరమందుచుండు. అట్టికాలమున వానిని
ధ్యానమునందుఁ నిలుపుట దుష్కరము. కావున నిద్రనుండి
మేల్కొంచినవెంటనే యింద్రియములను మనస్సును స్వాధీ
నముచేసికొని భగవద్ధ్యానముచేయుట సులభము. తాకిక

వ్యవహారములందుఁ బూనినవెనుక వానిని ధ్యానమునకుఁ ద్రిప్పట దుష్కరము. మనంబును ఇంద్రియంబులను ధ్యానముచే శిక్షించి భగవత్కళను వానియందుఁ బూరించిన పిదప తాకిక వ్యవహారములుచేసినచో నావ్యవహారములు స్వాధీనముగ జరుగఁగలుగునని శ్రుతులు చెప్పచున్నవి.

త్రికాలములలోఁ బ్రాతఃకాలమగ్రగణ్యము గనుక ప్రాతఃకాలధ్యానము మిగుల ముఖ్యము. తాకిక వ్యవహారములచేఁ గలతఁజెందియుండు నింద్రియమనస్సుల నావ్యవహారములు దీక్షింపఁగల సాయంకాలమున భగవద్ధ్యానమందు నిలిపినచో నవి స్వాధీనములై కలవరము తగ్గి సుఖనిద్ర కనుకూలములగును. ఇట్లు సాయంసంధ్యాకాలధ్యానమును ముఖ్యమగుచున్నది. మరియు వ్యవహారములమధ్యమునందు మాధ్యాహ్నికభోజనమునకుఁబూర్వము భగవద్ధ్యానము చేయుటయు మంచిదని తేటపడుచున్నది. సంధ్యావందనము ప్రతిదినమును సకాలమునఁ జేసినచో సహజముగ నింద్రియమనంబులు ఆయాకాలములయందేకాగ్రముగ నిలిచి సులభముగ స్వాధీనమగును. కావున నీకాలములయందుఁ దప్పక భగవంతుని ధ్యానముచేయుట మిగుల ముఖ్యము.

ప్రాణాయామము—బహిర్ముఖమగు మనస్సును లోపలికిఁ ద్రిప్పట కిదిసహకారి. రహస్యములను దెలిసినవారి సహాయమున్న గాని ప్రాణాయామ మాచరించుట మంచిదికాదు. అట్లభ్యసించిన ననేక బాధలకుఁ బాలుపడుదురు.

అచమనము, మార్జనము—భగవన్నామ స్మరణముతోఁ గాని మంత్రములతోఁగాని యభిమంత్రించిన జలములను ద్రాగుట యాచమనము. అజలములతోఁ బ్రోక్షించుకొనుట మార్జనము. భక్తిచే నుచ్చరింపఁబడిన నామమంత్రములచేఁ బవిత్రములైన జలములఁద్రాగిన సంతృప్త్యుద్ధయుఁ బ్రోక్షించుకొనిన బహిష్కృత్యుఁ గలుగును.

జలప్రాశనాదులు—ఇవిరెండు. ఇందు మొదటిది. జలప్రాశనమందు రాత్రిచేసిన పాపములు పగటియందును బగటి పూటచేసిన పాపములు రాత్రియందును స్మరించి పరమాత్మాగ్నియందు వేల్చి నాశముచేసి పాపములన్నిటినుండి రక్షించునట్లు సుకల్పించుచున్నారు. రెండవతూరిచేయు జలవిస్మరణమునందు పాపమూలమగు నజ్ఞానము పోవునట్లు ప్రార్థనచేయుచున్నారు. దీనిచే నూత్నకారణశరీరముల మాలిన్యములు తొలఁగును. కామక్రోధాదులు నహంకారమును నూత్నశరీరమాలిన్యములు. కారణశరీరమాలిన్యము వానికన్నింటికిఁ గారణభూతమగు నవిద్య. ఇచ్చట ముఖ్యముగ గమనించవలసినరహస్యము లున్నయవి. తొల్లిటిరాత్రియందుఁ జేసిన బాపములను బగటియందును, పగలుచేసిన పాపము రాత్రియందును విమర్శించుట మిక్కిలి యావశ్యకము. తానుజేసిన మనోవాక్కాయ కర్మము లన్నియు లెక్కిడి తనకుఁ దాన సాక్షియు ప్రాడ్వివాకుఁడు (న్యాయపరిశీలకుఁడు)నై సావధానముగఁ బరిశీలించి దోషములను స్పష్టముగఁగని మరలఁ జేయకుండు

నట్లు నిశ్చయించుచు రావలయును. ఇట్లుచేయుచురాఁగాఁ గ్రమక్రమమున దోషములు స్పష్టముగఁ దెలియవచ్చును. వానినిదొలగించుటయు సులభమగును. దోషములనిచక్కఁగఁ తెలియక పలుమఱు దోషములనుజేయుదురేకాక దోషములనితెలిసి వానినిజేయుట సహజముకాదు. ఆత్మదోషములను బరిశీలించుచు వచ్చినచో వానింజేయకుండఁ బాపుటకుఁ గ్రమక్రమమున నెక్కుఁడుప్రయత్నము చేయుచుఁ బరిపక్వ దశయందు వానిం బొత్తిగ విడువవచ్చును. ఇట్టిగుణదోష విమర్శనములేక జ్ఞానవృద్ధికాఁజాలదు. కావున నీవిమర్శనమును బ్రతిదిన మొక్కతూరియైనను జేయక యుండరాదు. మఱియు దోషముల స్మరించినప్పుడు ఇష్టదేవతాస్మరణము చేయుచుఁ బ్రాశనమంత్రములందుఁ జెప్పినప్రకార మాత్మాగ్నియందు బాగుగవేల్చి దహింపఁజేసితినిని భావించిన నా దోషముల ఫలముకొంతయేని తగ్గును. దీనిచే పాపాచరణమునఁగలుగు నరకానుభవమును దగ్గును. ముఖ్యముగ దోషముల నప్పుడప్పుడే సావధానముగఁ బరిశీలించి మరల వానిని జేయకుండ నిశ్చయించుకొనుచుండిన స్వల్పకాలమున నశుభవాసన లెంతదృఢముగనుండినను నవి నశించి శుభవాసనలు చేరుచుండును. కావున సంధ్యావందనమందలి యీదోషవిచారము మిగుల శ్రేయస్కరము.

ఇట్లాచమనాదులచే సుపాధులందలి మాలిన్యమును బోఁగొట్టి నిష్కల్మషమగు నంతఃకరణముతో నిష్టదైవమును

ధ్యానముచేయుట కర్హుఁడగును. ధ్యానమునకు మున్నిష్ట దేవతను స్మరించి యర్ఘ్యప్రదానము చేసి స్తుతించవలయును.

గాయత్రీమంత్రోపదేశమును బొందినవా రామంత్రమును, నితరులు యథోపదిష్టమంత్రములను జపముచేయుచు నిష్టదేవతయందు మనస్సు నేకాగ్రముగ నుంచి ధ్యానముచేయవలయును.

గాయత్రీ మంత్రమునందొక విశేషమున్నయది. మంత్రార్థమును విచారించిచూడఁగా నుపాసకుఁడు లోకమునందలి జనులందఱును సద్బుద్ధిగలవారగునట్లు భగవంతుఁడు చేయుఁగాక యని యాపరంజ్యోతిని ధ్యానించవలసినట్లు స్పష్టమగుచున్నయది. కావున దామును లోకులందఱును బరిశుద్ధులై సత్పురుషులునునై లోకహితమాచరించునట్లు ప్రార్థించవలయును.

మంత్రోపదేశమును బొందినవారును బొందనివారును బైని సూచింపఁబడిన ధర్మములను గ్రహించి సకాలమున నిష్టదేవతల నుపాసించుచు లోకహితార్థము భగవద్ధ్యానమును జేయఁదగును.

రాజయోగము

ఇదికాక మఱియొకవిధమగు నుపాసన మున్నయది. దానియందును సంధ్యావందనమునందలి మంత్రములను జెప్పినను జెప్పవచ్చును. తంత్రములను చేసినను జేయవచ్చును. కాదేని మంత్ర తంత్రములు లేక జీవేశ్వరుల రూపముల నెఱింగి జీవుఁడు

పరమాత్మయందుఁ జేరునట్లు మానసిక ధ్యానమును జేయ వచ్చును. ఇది జీవేశ్వరులను జేర్చు రాజయోగము. ఈ యోగమునకు సాధనములుగనుండు పూర్వాంగములుగలవు. అవి యోగాంగములు. వీనిని బతంజలి యోగసూత్రములందు విస్తరించి వ్రాసియున్నాఁడు.

‘యోగాంగముల సహాయమున జీవుఁ డీశ్వరుని జేరనభ్యసించుటయే యోగాభ్యాసము. యోగాభ్యాస మన్నమాత్రమున నెద్దియో క్రొత్తమార్గమొకటియని భావింపనక్కరలేదు. చిత్తవృత్తినిరోధమే యోగము. ఎల్లవారును దెలిసికాని తెలియకకాని యోగాభ్యాసమార్గమున నున్నవారే. ఎల్లవారు నానందమును గోరుచుఁ దత్స్వరూపమైన యాత్మసాన్నిధ్యమును గోరుచునే యున్నవారు. ఆయానందమున లేశమాత్రము గల యిహలోక విషయములయందుఁ బూర్ణానందము గలదని యజ్ఞానముచే భ్రమించి విషయసంయోగమును గోరుచున్నవారు. కడకు విషయానందములు దుఃఖమిశ్రములనియు తుణభంగురములనియు నెఱింగి స్వర్గసుఖములను గూర్చియత్నింతురు. అవియును నశ్వరములని క్రమక్రమముగ నెఱింగి వైరాగ్యసంపన్నులై యాత్మసాన్నిధ్యమును వెదకుదురు. ఇట్లాత్మసంయోగమును గోరుట మానవులు మాత్రము గాదు. ఈశ్వరునికళయగు జీవుఁడు మృత్పాషాణదులయందుఁ గొంత కాలము నుష్ణప్రియం దుండునట్లుండి పిదప నోషధివనస్పతులందుఁ గించిచ్చేతనయుక్తమై వర్షవా

తాతపములను భూసారములను గ్రహించుచు వివిధానుభవములం గలిగి బీజరూపములుగ నుండిన యాత్మశక్తులను గొన్నింటి వికసింపఁ జేయును. పిమ్మటఁ దిర్యగ్జంతువులగు పశుపక్ష్యాదులందుఁ జొచ్చి యింద్రియస్పర్శములవలన బహువిధములగు సుఖదుఃఖముల ననుభవించును. కడపట మానవజన్మమెత్తి మనుష్యరూపమున జీవుఁడై వెలయును. ఈయాత్రయందంతయు నీశ్వరుని నుండి కళారూపముగ వేఱయిన జీవుఁడు మరల నామహాజ్యోతియందుఁ జేరుటకే కోరుచుండును. వాఁడన్నిలోకములందుఁ బొందు వివిధానుభవములు నాపదవిని బొందింప నమర్థములు కాని వేఱుకావు. ఈవిధముగ ననేకయుగములును గల్పములును దిరిగి దీర్ఘకాలమున కందఱును బరమపురుషార్థమును బొందనోపుదురు.

ఐనను వివేకముగల మనుష్యుఁడు తనబుద్ధికుశలతను వినియోగించి ప్రయత్నానుగుణ్యముగ నాకాలప్రమాణమును దగ్గించనోపును. దీనికి దృష్టాంతములు గలవు. అడవిని బెరుగుములగకాయలలోని బీజములను దెచ్చి సుక్షేత్రమునవత్తితగిన యెరువుతోఁ జేర్చి వ్యవసాయకుశలతచే నభివృద్ధియైన చెట్లనుండి బీజములంగొని మఱియు నాబీజములనాటి కాయలు కాచునట్లు చేసి యావిత్తనములతోఁదగుమార్గమున వ్యవసాయముచేయుచు రాఁగాఁ బండెడు కాయలు కాలక్రమమున ముండ్లుపోయి గొప్పవియై మొదటి ములగకాయలకంటె మిగుల శ్రేష్ఠమైనవిగ నగును. అట్లే మామిడిచెట్లయందు మంచి

వియగు నొకజాతిమాకులతో మఱియొకజాతిమాకులనుండి
యంట్లుగూర్చుటచేత మంచిరుచిగల యంటుమామిడిపండ్లు
పండును. మఱియు నెల్లారుమండలమునందలి యావులయం
దును గోడెలయందును సాధుగుణములు గలవు. మైసూరు
దేశమున సమృతమహాలునందలి వృషభములయందు బిగు
వును జఱుకుఁదనమును గలదు. నెల్లూరిమండలమునందలి
యావులకును అమృతమహాలు వృషభములకును సంబంధమును
గల్పించి కోడెలనుబుట్టించుచున్నారు. నానియందు నెల్లూరు
కోడెల బలమును సాధుగుణములును, మైసూరు రాజ్యము
నందలి యెద్దుల పౌరుషబలమును, జఱుకుఁదనమును, గట్ట
మునకొర్పు శక్తియుఁ గలుగుచున్నది.

ఇట్లు సామాన్యముగ లౌకికవ్యవహారములందు మను
ష్యుఁడు తనబుద్ధి కుశలతచే ననేకములగువస్తువులను శీఘ్ర
ముగ నుత్కృష్టస్థితికిం దెచ్చుచున్నాఁడు. అవి తమంతటనే
వృద్ధికావలయునన్న దీర్ఘకాలము పట్టును. తనబుద్ధి కుశలతచే
వస్తుతత్త్వములను యుక్తాయుక్తములను నెఱింగి విశేషప్ర
యత్నముచేసి తనజ్ఞానాభివృద్ధిని గూడఁ ద్వరితముగఁ జేయ
వచ్చును. ఇట్టి వివేకసహితమగు ప్రయత్నమే యోగా
భ్యాసము.

జీవునియం దాత్మశక్తులు బీజరూపములుగనుండి క్రమ
క్రమముగ లోకమున వికసించుచు వచ్చుచున్నమార్గములను
బరిశీలించవలయును. తనయనుభవములతో నితరుల యను

భవమును సహాయముగఁ గొనవలయును. జ్ఞానాభివృద్ధి కనుకూలములగు మార్గముల నవలంబించవలయును. ప్రతికూలములగు మార్గములను విడువవలయును. దేశకాల నిమిత్తముల నెఱింగి యుపాయముతో సందర్భానుసారముగఁ దగుభంగిఁ బూనికతోఁ బ్రయత్నించుచు రావలయును. ఈరీతిఁ దనశరీరేంద్రియమనస్సులను నిగ్రహించి శుద్ధములుగను సార్థకములుగను జేయుమార్గమే యోగాభ్యాస మనుపేరఁ బరఁగునుగాని యది యొకనూతనమార్గము కాదు. దీనిని స్పష్టముగ నెఱింగినచో యోగాభ్యాస మెల్లవారలకును సాధ్యమని స్పష్టమగును. అభ్యాసము చేయుటకుఁ బ్రారంభించిన నాజన్మముననె పరిపూర్ణముగ సిద్ధి కాకపోయినను జేసిన ప్రయత్నము వృథాకానేరదు. దానిఫలము కట్టియుంచిన మూటగా జీవుని నంటియేయుండును. ఇట్టి ప్రయత్నము చేయుచురాఁగా సిద్ధిగలుగకపోదు. ఈయర్థమును గీతాశాస్త్రమున యోగభ్రష్ట విచారమందు నొక్కి బొధించియున్నారు.

పార్థ నై వేహ నా ముత్ర వినాశ స్తస్య విద్యతే ।
 న హి కల్యాణకృత్కృచ్చిద్దుర్గతిం తాత గచ్ఛతి ॥
 ప్రాప్య పుణ్యకృతాం లోకా నుషిత్యా కాశ్వతీ స్సమాః ।
 శుచీనాం శ్రీమతాం గోపే యోగభ్రష్టోభిజాయతే ।
 అథ వా యోగినా మేవ కులే భవతి ధీమతామ్ ।
 ఏత ద్ది దుర్లభతరం లోకే జన్మయ దీదృశమ్ ।
 తత్ర తం బుద్ధిసంయోగం లభతే పార్థదైహికమ్ ।
 యతతే చ తతో భూయ స్సంసిద్ధౌ కురునందన ॥

(గీత. ౬ అధ్యాయ. శ్లో. ౪౦-౪౩.)

తా. ఓయి యర్జునా! యోగభ్రష్టునకు నిహపరలోకములయందు నాశనములేదు. శుభకరమగు కర్మము నొనరించిన వాఁడు దుర్గతి నెప్పుడును జెందఁడు. పుణ్యకార్యము లొనరించిన మహాత్ములు పొందులోకముల నొంది పెక్కుసంవత్సరము లందు గడపి సంపూర్ణయోగసాధకుఁడు కాఁడు కావునఁ బరిశుద్ధులై సకలవిభవ సమృద్ధులగు వారియింటఁ బుట్టును. లేదా యోగులును బుద్ధిశాలురును నగువారి వంశముననైనఁ బుట్టును. లోకమున నిట్టి జన్మము మిగుల దుర్లభమని తెలియఁనగు. అట్లు పుట్టియు, బూర్వదేహసంబంధమగు బుద్ధిసంయోగమునే పొంది మరల యోగసిద్ధికై యమృహాత్ముఁడు యత్నించునని యెఱుంగుము.

జీవుఁ డీశ్వరునియందుఁ జేరుటయే నిజమగు యోగము. అట్టి యోగమునకు సాధనముగ నుండుమార్గమున సోపానములుగ నెంచఁదగు నెనిమిది యోగాంగములున్నయవి. ఈ యంగములతోఁగూడిన యభ్యాస మష్టాంగయోగము.

అంగములు

“యమ నియ మాసన ప్రాణాయామ ప్రత్యాహార ధారణ ధ్యాన సమాధయోఽష్టావంగాని” — పతంజలియోగసూత్రము.

యమము, నియమము, ఆసనము, ప్రాణాయామము, ప్రత్యాహారము, ధారణము, ధ్యానము, సమాధియు ననునీ యెనిమిదియు యోగాంగములు.

అందు మొదటి రెండును.—యమము, నియమము—
అభ్యాసకుని యశుభవాసనలఁ దొలఁగించి శుభవాసనల
నొనఁగూర్చి భావశుద్ధినిచ్చునవి. అభ్యాసకుఁడు శుద్ధుఁడు
గాకపోయినచో సామాన్యలోకవ్యవహారములయందు
యోగ్యుఁడు కానేరఁడు. అట్లుండ నుత్తమమగు నాత్మసాన్నిధ్య
మెట్లు సాధింపనోపును? దుశ్చరితము నుండి విరమించవల
యును. ఇంద్రియములను నియమించి శాంతములుగఁ జేయ
వలయును. మనస్సును స్వాధీనము చేసికొనవలయును. ఇట్టివి
లేనివాఁడు యోగమున కర్హుఁడు గాఁడు.

నా ౭విరతో దుశ్చరితా న్నా ౭కాంతో నా ౭సమాహితః ।

నా ౭కాంతమానసో వాపి ప్రజ్ఞానే నైన మాప్నూయాత్ ॥

(కఠోపనిషత్తు.)

కావున యోగాభ్యాసమున కారంభించుటకు ముందు తన
యందుండు దుర్గుణములను బోఁగొట్టి ముఖ్యములగు కొన్ని
గుణముల దృఢపఱచుకొనవలయును. అట్లుచేయక మూఁడ
వది మొదలుగాఁగల యంగములతో నారంభించి యభ్య
సింప నర్హుఁడు గాఁడు. యమనియమము లెవ్వి యనఁగా :

తత్రా హింసా సత్యాస్తేయబ్రహ్మచర్యాపరిగ్రహో యమాః ॥

అహింస, సత్యము, అస్తేయము, బ్రహ్మచర్యము అపరి
గ్రహము నివి యమములు.

యోగియగువాఁడు సర్వభూతములను దనవలె భావించుచు
సర్వసముఁడు కాఁగోరువాఁడు కావున నొకరికి హింస యెంత

మాత్రము గలుగజేయరాదు. హింసయనఁగాఁ జంపుట మాత్రముగాదు. కామక్రోధాది సంకల్పములచే లోకములకు బాధయగుం గావున వానిని గలిగింపరాదు. ఒరుల నొప్పించు మాటలాడరాదు. ఎవ్వరికేని బాధను గల్గించుపనిని జేయరాదు. ఇట్లు లోకమున నెంతమాత్రమైనను బాధ కలుగఁ జేయరాదు. ఆతని సమీపించు నెల్లవారును శాంతమును బొందున ట్లుండవలయును. ఎల్లవారు తన్ను రక్షింపనిగాను సుహృదునిగా నెన్నుకొనున ట్లుండవలయును. అజాతశత్రువుగ నుండఁదగు. అట్టివానియందు నసత్య ముండదు. ఇతరుల ద్రవ్యము నపహరించు బుద్ధి మనస్సునం దైనను గలుగదు. మఱియు బ్రహ్మచర్యము నభ్యసించవలయు. అనఁగా నింద్రియ నిగ్రహము గలిగి విషయచింతలేక యుండవలయును. విషయచింత యుండఁగా మనం బింద్రియములతోఁగూడి విషయములయందు సంచరించుచుండునే గాని యీశ్వరునందు నేకాగ్రము గానేరదు. అపరిగ్రహము—ఐహిక సుఖసాధనములగు పదార్థములను గ్రహించుకోరిక మనస్సునందైనను లేక యుండవలయును. ఇవి యమములు.

నియమము

శౌచసంతోషతపస్సాధ్యాయేశ్వరప్రణిధానాని నియమాః ॥

శౌచము, సంతోషము, తపస్సు, స్వాధ్యాయము, ఈశ్వరప్రణిధానము నివియన్నియు నియమములు.

శౌచము—అనఁగా పరిశుద్ధము. శరీరము, నింద్రియములును, మనస్సు, బుద్ధియు నన్నియుఁ బరిశుద్ధములుగ నుండవలయు. శరీరము సకాలమున స్నానముచేతను, అపరిశుద్ధములగు పదార్థములను మనుష్యులను స్పృశించక యుండుట చేతను, బరిశుద్ధమగుచున్న యది. శరీరమునుండి సర్వకాల సర్వావస్థలయందు నతिसూక్ష్మములగు నణువులు బయలు వెడలును. ఆయణువులు సమీపమున నుండు వారల శరీరముల నంటి వారిశరీరములలోఁ బ్రవేశించును. అవి పరిశుద్ధములు నారోగ్యములునైన నితరులకు సుఖకారణములగు. పరిశుద్ధములు గాకపోయినచో నితరులకు హానికరములగు. మలిన తేజస్సు గలవియగుచో నితరుల తేజస్సును మలినముగఁ జేయును. సర్వభూత శ్రేయస్సుఁగోరు యోగాభ్యాసి తన శరీరమునుండి యితరులకుఁ గీడుచేయు నణువులు వెలువడు నట్లు శరీరము సపరిశుద్ధముగ నుంచుకొనరాదు. అట్లు పరిశుద్ధములగు క్రతువుల సంకల్పించుచు దుష్క్రతువులను దుర్గుణములను మనస్సునఁ జొరనీయకయు నింద్రియముల నియమించి నింద్రియమనస్సులం బరిశుద్ధముగ నుంచవలయు. ఇట్లు స్థూలసూక్ష్మశరీరములు పరిశుద్ధములుగ నుంచుకొనుట కభ్యసించవలెను.

జ్ఞానం తపోఽగ్ని రాహోః పృథ్వీనో వాయుపాంజనమ్ ।

వాయుఃకర్మార్కకాలౌ చ శుద్ధేః కర్తృణి దేహీనామ్ ॥

(మనుస్మృతి. ౨-౧౦౫.)

జ్ఞానము, తపంబు, అగ్ని, ఆహారము, మృత్తిక, కామ
వర్జితమగు మనస్సు, జలము, ఉపాంజనము, గాలి, కర్మములు,
సూర్యుడు, కాలము నివియన్నియు దేహమునకుఁ బరిశుద్ధి
కరములు.

మఱియు,

అద్భిః గాత్రాణి శుద్ధ్యంతి మనస్సత్యేన శుద్ధ్యతి ।
విద్యాతపోభ్యాః భూతాత్మా బుద్ధిర్జ్ఞానేన శుద్ధ్యతి ॥

(మనుస్మృతి. ౫-౧౦౭.)

దేహము నీటిచేతను, మనస్సు సత్యముచేతను, బుద్ధి జ్ఞాన
ముచేతను, జీవుఁడు విద్యాతపస్సులచేతను, బరిశుద్ధులగుదురు.

యోగ మభ్యసింపఁగోరువాఁ డిట్టి శుచిత్వము గలిగియుండ
నగు. ఏమి వచ్చినను మనస్సున కలవరమందక తృప్తితో
సంతోషించవలయును. శరీరము నింద్రియములను సత్ప్రవర్త
నముచే నిగ్రహించి స్వాధీనపఱచుకొనుట తపస్సు. సద్గ్రంథ
ములను జదువుటయుఁ బ్రణవజపాదులను జేయుటయు, స్వా
ధ్యాయము. ఈశ్వరుని జెందవలయునను తీవ్రమగు నాశయే
యీశ్వర ప్రణిధానము.

ఇక్కాలమున ననేకులు యమనియమముల నభ్యసింపక
యే ప్రారంభముననే ప్రాణాయామము మొదలగు నాటంగ
ములను మాత్రమభ్యసించుటకు యత్నించుచున్నారు. కొం
దఱు వాయుధారణమే ప్రాణాయామయోగమని దాని నభ్య

సించుచు, నితరులకు బోధించుచునున్నారు. యమనియమములు మిగుల కష్టములని వానిని విడుతురు. యమనియమముల నభ్యసించుటయన్న, విషయవాంఛలను వదలి విరాగముతో నివృత్తిమార్గమునందు వర్తించుట. సామాన్యములగు నల్పవాంఛలనైనను జయింపకయే సులభమగు మార్గమున యోగులు గాఁగోరి యమనియమములఁ బాటించకయే వాయుధారణమున కారంభించుట వెఱ్ఱితనము. యథార్థముగ నిశ్చేయసముఁ గోరువారు మొట్టమొదట యమనియమా భ్యాసముచేఁ జిత్తశుద్ధిఁబొంది మిగిలినయాఁజంగముల నభ్యసించును.

ఆసనము

యోగాభ్యాసమున సుఖమైనదియు, స్థిరమైనదియు నగు నాసనమునఁ గూర్చుండవలయును. పద్మాసనము, సిద్ధాసనము మొదలగు ననేకవిధాసనములలో దేనియందు శరీరమునకు సుఖముగలుగునో యాయాసనమునఁ గూర్చుండవలయును. భూమిపై దర్భాసనము దానిపైఁ గృష్ణాజనము, దానిపై వస్త్రము పఱచి దానిపైఁగూర్చుండిన సుఖముండును. కూర్చుండునపుడు శరీరము, శిరమును మెడయు నొరుగక చక్కఁగ నుండవలయును. అట్లుండుట ధ్యానమున జాగరూకుఁడై యుండుటకు సహకారియగు. దేనిపై నైన నానుకొనిన యెడల ధ్యానముచేయునపుడు నిద్ర రావచ్చును. ఇట్లు భూమిపై

మృదువగు నాననమును నిర్మించుకొని సుఖముగ నాననమునఁ జక్కఁగఁ గూర్చుండవలయును. కూర్చుండుప్రదేశము శుచిగ నుండవలెను. స్వభావముగాఁ బరిశుద్ధమై సమమై నీళ్ల బాధయుఁ గ్రిమికీటాదుల బాధయు లేనిదై యుండవలయును. గృహములందు దేవపూజకుఁ గాక తక్కినపనుల కెప్పుడు సుపయోగింపని గదియే ప్రశస్తము. ఏకాంతస్థలముగ నుండుట శ్రేష్ఠము. అచ్చట మనస్సునకు విక్షేపముగలుగఁజేయు వస్తువులనుంచక ధ్యానమునకు సహకారులగువాని నుంచియుండుట యెంతయు ననుకూలము. ఉపాస్యదేవుని ప్రతిమయుఁ బ్రేమాస్పదులగు పెద్దల ప్రతిమలును బూజకు సుపయుక్తములగు ధూపాది ద్రవ్యములు నివి యెల్ల ధ్యానమునకు సహకారులు. అట్లు కొంతకాల మాగది పూజకు మాత్రమే యుపయోగింపఁ బడుచుండ నాగదియందలి స్థూలసూక్ష్మైకాశమంతయు దివ్య తేజస్సుతో నిండియుండును. అట్టి గదిలోఁ బ్రవేశించిన తోడనే యాతేజస్సు వ్యాపించి భక్తినిగలుగఁజేయును. అట్టి ప్రదేశములు శుచిప్రదేశము లగునుగాని తఱచుగ లౌకిక వ్యాపారముల కుపయోగించుచు ధ్యానసమయమున మాత్రము శుద్ధముగ నీటితోఁ గడిగినమాత్రమున నది ధ్యానయోగ్యముకాదు. ధ్యానకాలమున నేకాంతముగ నుండవలయును. ఇద్దఱు ముగ్గురు గలిసిన విక్షేపమగును. కావున నాసమయమున ముఖ్యముగనుండఁదగునవి—(౧) ధ్యానమునకు మాత్ర ముపయోగింపఁబడు పరిశుద్ధమగు ప్రదేశము,

(౨) ధ్యానమునకు సహాయములగు ద్రవ్యములుమాత్రముండుట, (3) ధ్యానకాలమున నేకాంతముగ నుండుట. (౪) ఇట్టి ప్రదేశమున సమమగు స్థలమున “వైలాజినకుశోత్తరమ్” వస్త్రము, కృష్ణాజినము, దర్భాసనము నొకదానికింద నొకటిగ నునిచి సులభమైనదియు స్థిరమైనదియు నగు నొకయాసనమున నుండి కాయశిరోగ్రీవములు సమముగఁ జేసి దిక్కులను జూడక యుండవలయును.

ఈవిషయము శ్రీభగవద్గీతయందు నాటవయధ్యాయమున భగవంతుఁడు విధించియుండునది చూడఁదగు.

శుచౌ దేశే ప్రతిష్ఠాప్య స్థిర మాసన మాత్మనః ।
 నా త్యుచ్చితం నాతీనీచం వైలాజినకుశోత్తరం ॥
 త త్రైకాగ్రం మనః కృత్వా యతచిత్తేంద్రియక్రియః ।
 ఉపవి శ్యాసనే యుంజ్యాత్ యోగ మాత్మవిశుద్ధయే ॥
 సమం కాయశిరోగ్రీవం ధారయన్నచలం స్థిరః ।
 సంప్రేక్ష్య నాసికాగ్రం స్వం దిశ శ్చానవలోకయన్ ॥
 ప్రకాంతా త్మా విగతభీః బ్రహ్మచారివ్రతే స్థితః ।
 మనః సంయమ్య మచ్ఛిత్తో యక్త ఆసీత మత్పరః ॥

(గీత. అ. ౬, శ్లో. ౧౧-౧౪.)

ప్రాణాయామము

ఇట్లు సుఖాసీనుఁడై నాల్గవయంగమగు ప్రాణాయామము చేయవలయును. ప్రాణాయామమనఁగాఁ బ్రాణాపానములగు నుచ్ఛ్వాసనిశ్వాసములను సమముగ నియమించుట. ఇది యనుభవజుడగు గురుముఖముగ నెఱింగి యభ్యసింపఁదగినది.

అట్టిసహాయములేక ప్రాణాయామ మెక్కువగఁ జేసినచో నసాయకరమగు. కావున జాగ్రతతోనుండుట యుచితము. దీనివలని ముఖ్యప్రయోజనము ఉచ్ఛ్వాసనిశ్వాసములను సమ పరచి స్తిమితపరచుట.

ప్రత్యాహారము—ఇంద్రియములద్వారా బహిర్ముఖమగు మనస్సును విషయములనుండి మరలించి లోనికిఁ ద్రిప్పట ప్రత్యాహారము. ధ్యానమునకుం గూరుచుండ రమణీయములగు శబ్దాదివిషయములు శ్రోత్రాదీంద్రియములకు సోఁకఁగా వానిని గూర్చి మనస్సు పోవుచుండును. అట్లు పోసీయక మనస్సున బాహ్యస్పర్శములను జొరసీయకయుండవలయును. ఇట్టింద్రియములు నియమింపఁ బడ నావలిదగు ధారణ సులభమగు.

ధారణయనఁగా :—బాహ్యవిషయములనుండి త్రిప్పఁ బడిన మనస్సును ఏకాగ్రముగ ధ్యేయమూర్తియందు నిలిపి వేటువిషయములందుఁ బ్రవేశింపక యుండునట్లు చేయవలయును. మనస్సు చంచలమై పూర్వానుభవ గోచరములగు విషయసుఖములకుం బోవును. అట్లు పోసీయక మరల మరల దానిని వెనుకకుఁ ద్రిప్పి యాత్మయందే నిలుపుచు రావలయును. ఇదియే యభ్యాసమనియుఁ జెప్పఁబడును.

ధ్యానము

ఇట్లు నిలిపిన మన స్సాత్మగుణములఁ జింతించును. ఈచింతయే ధ్యానము. ధ్యానమున నితరములగు ప్రత్యయములను

మనస్సునఁ జొరసీయక యాత్మభావన యొక్కటియే మన
స్సున నిలుకడగా నుండునట్లు చేయవలయును. క్రమక్రమ
ముగ మనస్సు నేకాగ్రముగఁజేసి యాత్మప్రత్యయ మొక్క
టియే మనస్సున నవిచ్ఛిన్నముగ నుండునట్లు చేయవలయును.

శనైశ్చనై రుపరమే ద్బుద్ధ్యా భృతిగృహీతయా ।

ఆత్మసంధం మనఃకృత్వా నకించి దపి చింతయేత్ ॥

తిన్న తిన్న గా ధైర్యముతో మనస్సు నితరవిషయములనుండి
మరలించి యాత్మయందుంచి యేమియుఁ జింతింపక యూరక
యుండవలయును. ఇట్లు తైలధారవలె నవిచ్ఛిన్నమగు స్మృతి
సంతానము ధ్యానమనఁబడును. అప్పుడు మనస్సు బాహ్య
ములగు విషయములను విషయవాసనలను మఱచి యాత్మ
యందే రమించుచుండును. ఇట్లుండ మనస్సాత్మయందు
మునిగి క్రమముగ భిన్న భావమే మఱచి యాత్మతాదాత్మ్యము
నొందును. ఆత్మయనఁగా నిరుపాధికమగు నిర్గుణబ్రహ్మము
గాని సోపాధికమగు సగుణబ్రహ్మముగాని యగును. ఇందు
నిర్గుణబ్రహ్మము నుపాసించుట దుర్లభము. శ్రీగీతాశాస్త్ర
మునందు భగవంతుఁ డీవిషయమును స్పష్టముగ వివరించి
యున్నాఁడు.

క్లేశోఽధికతర స్తేషా మవ్యక్తా సక్తచేతసామ్ ।

అవ్యక్తా హి గతిర్దుఃఖం దేహపద్భి రవాప్యతే ॥ (గీత. ౧౨-౫.)

అట్టియుపాసనమునందు రుచిగలిగి యింద్రియములను నియ
మించి సర్వసమబుద్ధులై పూనికతోఁ జేయఁగలవారలకే యది

సాధ్యముకాని యితరులకు మిక్కిలి దుస్సాధ్యము గావున నట్టి యితరులకెల్ల సగుణధ్యానము సుకరము. శివకేశవాది దైవములలోభక్తునకుఁ బ్రేమాస్పదమగు నుపాస్యుని దివ్యమంగళమూర్తిని మనస్సునఁ గల్పించుకొని దాని నాలంబనముగాఁ గైకొని యందుంబరమాత్మయు ననంతకళ్యాణనిధియు సగుచైతన్యమును ధ్యానముచేయవలయును. ధ్యానమున మొట్టమొదట నామూర్తిని మనస్సున దృఢముగఁ గల్పించుకొనవలయును. క్రమక్రమమున నారూపమును బాదములనుండి శిరస్సుదాఁకఁ జిత్తమునందుఁ గల్పనచేసికొని తుదకు రూపమంతయు మనస్సున నిలుచునట్లు చేసికొనవలయును. ఇట్లు చేయుటవలన మనస్సునకుఁ బూర్ణవ్యాపారముగలిగి యితరవిషయములయందు వ్యాపించకయుండుట సుసాధ్యము. అట్టి బింబమును మనస్సునఁ గల్పించుకొనుట మొదట మొదట కష్టముగ నుండియు నభ్యాస బలముచేఁ గాలక్రమమున సాధ్యమగును. ఉపాస్యుని దివ్యగుణలీలాదులస్మరణముచేతను, నద్దేవుని స్తోత్రములచేతను, బ్రతిమాది పూజలచేతను భక్తిప్రేమలు క్రమక్రమముగ నభివృద్ధియై ధ్యేయమూర్తి దృఢముగ మనస్సున నిలుచుచువచ్చును. అంతట నామూర్తి స్మరణమాత్రమున నేర్పడుచుండును.

విలిఖితమివ రూపం చిత్తభిత్తౌ మురారే

స్మయన ఇవ మనో యై రర్పితం తత్పదాబ్జే ।

ప్రతిపద ముదయద్భి స్సాత్వికైరంకితాంగా

స్త ఇహ భవపయోధేః పార ముల్లంఘయంతి ||

తా. శరీరమున నానందబాష్పములు రోమాంచలములు లోనగు సాత్వికభావము లంకురించుచుండ నెవరిచే జత్తమను గోడయందు మురారి దివ్యరూపము లిఖింపఁబడినట్లు చేయఁ బడునో, అమురారిపాదకమలములం దెవరిచే గునుమముల వలె మనస్సు సమర్పింపఁబడునో యట్టివా రీ జన్మమున నీ యపార సంసారసాగరమును దాటుదురు. అని చెప్పఁబడి యున్నది.

సమాధి

ఈయర్థమే పూజావిధానమునందును బాదముమొదలు శిరస్సుదాక వేటువేటుగ వివిధాంగముల పూజయుఁ గడవట సర్వాంగముల నొక్కసారిగఁ బూజించుటయు విధింపఁబడి యున్నది. విగ్రహమును మనస్సున దృఢముగ నిలుపుచు వచ్చిన మన స్సాదైవమునందుఁ గ్రమక్రమమున లయించి శరీరము పరవశమగును. అప్పుడు దేహేంద్రియములు నిర్వాప్త పారములు కాఁగా మనస్సేకాగ్రముగ నుపాస్మ్యనియందు మునిగియుండ బాహ్యప్రజ్ఞ లేకయే పోవును. అపు డుపాసకుని మనస్సాత్మయందే యానందించుచు నాత్మస్వరూపమై యుండు. అప్పుడు జీవుఁడు స్థూలమగు నీశరీరమును విడిచి సూక్ష్మ శరీరముననో, దానినిగూడ విడిచి యంతకంటె

సూక్ష్మమగు కారణశరీరముననో జాగరూకుడై వర్తించుచు నాయూర్ధ్వలోకముల జ్ఞానముగలిగి యుండును. ఇట్లు క్రమ క్రమమున నొక్కొక్క యుపాధిని వదలి దానికంటె సూక్ష్మమగు నుపాధియందు వర్తించుచు, విడువఁబడిన యుపాధిని ననాత్మగ నెఱుంగుచు, గాలక్రమమున నుపాధులన్నియు ననాత్మలుగ నెఱింగి యన్నిటికంటె సూక్ష్మము, నన్నిటియందంతర్యామియునగు నాత్మను నెఱుంగు. ఇట్లాత్మసాక్షాత్కారముచే జీవునకుఁ బరమాత్మతో నైక్యానుభవము గలుగు మార్గమే యోగమార్గము. ఆయైక్యమే నిజమగు యోగము.

సంధ్యావందనమునకుఁ జెప్పఁబడిన కాలనియమము ముఖ్యముగ నీధ్యానమునకు గమనించఁదగినది. ఈయోగము దిన దినమును కాలము తప్పక యభ్యసింపవలయును. అట్లభ్యసించుచుండిన దినదిన మావేళరాఁగా శరీర మభ్యాసబలముచేఁ దనంతట దానే ధ్యానమున కున్ముఖమగును. ఎంత గాఢముగ నిద్రించుచుండినను వేళకుఁ జక్కఁగ మెలఁకువ గలుగును. ధ్యానమునకుఁగూర్చుండిన, శరీరమును మనస్సును సులభముగ ధ్యానమున నిలుచును. ఈరీతి నన్ని పనులును గాలనియమముగఁ జేయుచుండిన నాయాకాలమున నాయా పనులు చేయుటకు శరీరము మనస్సు నలవడి ప్రయత్న బాహుళ్యము లేకయే స్వాధీనము లగును. ఆకాలనియమము లేకపోయినచో నిట్టి యనుకూలముండదు.

యోగాభ్యాసమునకు మఱియు మూఁడు లక్షణము లవశ్యములుగ నున్నయవి. (౧) యోగాభ్యాసమార్గమున నాదరముండ వలయును. ఆదరమనఁగా దృఢమగు నమ్మకము. నమ్మకములేక చేసినచో నల్పఫలమేయగును. కనుక దృఢమగు నాదర బుద్ధి గలిగి పూనికతోఁ జేయవలయును. (౨) అభ్యాసము నిరంతరముగ నుండవలయును. ఒకనాటి యంతరము గలిగినను ననేక దినము లభ్యసించిన సాధనపాటవము చేడును. ఎంతస్వల్పకాల మభ్యసించినను దినదినము తప్పక చేయవలయును. కొన్నిదినములు జాముల కొలఁది ధ్యాన మభ్యసించి మఱికొన్ని దినము లభ్యసింపకయుండుటచే వృథా కాలయాపన మగును. (౩) మఱియు నీయభ్యాసము దీర్ఘకాలము చేయఁదగినది. కొంతకాల మభ్యసించి యోగసిద్ధి గాలేదని యత్పత్తిఁజెందరాదు. అనేక జన్మములనుండి దృఢములై యుండు విషయవాసనల నున్మూలముచేయక మనస్సే కాగ్రము కానేరదు. బహుకాలమునుండి విషయములయందు రమించుచుండిన మనస్సును వానినుండి మరలించి యాత్మయందున్నుఖము చేయుట దుష్కరము.

కావున నభ్యాసము చిరకాలము పూనికతో వేసరక చేయవలయును. ఈరీతి నాదరము నైరంతర్యము దీర్ఘకాలాభ్యాసమునను నీమూఁడును యోగసిద్ధి కత్యంతావశ్యకములు.

పదునేడవ యధ్యాయము

ఇది మంచినమయము

చతుర్థ్యగసహస్రాణి బ్రహ్మణో దిన ముచ్యతే ||

బ్రహ్మ జగత్తును సృజించ దైనందిన ప్రళయ మనుషేరఁ
బరఁగు నొక యవాంతరప్రళయము జరుగు కాలమును బ్రహ్మ
కొకపగలని కాలస్వరూపము నెఱింగిన మహాత్ములు చెప్పు
చున్నారు. ఇక్కాలము వేయిమహాయుగములుగ విభజింపఁ
బడియున్నది. ఒక్కొక్క మహాయుగమును గృతత్రేతా
ద్వాపరకలియుగము లను నాల్గయుగములుగ నెఱుంగఁబడు
చున్నది. ఇందొక్కొక్కయుగమునందును నాల్గు యుగముల
ధర్మములు వరుసఁగ జరుగుచుండును. ఒక్కొక్కయుగము
నందు నల్పకాలికము లగు నవాంతరయుగము లున్నట్లు
తెలియవచ్చుచున్నది. అట్టియవాంతరయుగము లైదువేలసం
వత్సరముల కొకటి యగుననియు, నాఁపైదువేల సంవత్సర
ముల యుగములం దొక్కొక్కదానియందును, నాల్గయుగ
ముల ధర్మములు కొంత ప్రవర్తించుచుండు ననియును బెద్దల
యభిప్రాయము. ఇట్లేయుగధర్మ మా యుగమునఁ బ్రధాన
ముగ నడుచుచుండ దానికిలోఁబడిన యవాంతర యుగధర్మ

ములును వరుసగ జరుగుచుండును. మొదటిది యగు కృతయుగము సత్యయుగ మను నామాంతరము గలిగి యందు ధర్మము నాల్గుపాదముల వర్తించుచుండుననియును, రెండవది యగు త్రేతాయుగమున ధర్మము మూడు పాదములుగ నడుచుచు నొకపాద మధర్మముతోఁ గలిసియుండు ననియు, మూడవదియగు ద్వాపరయుగమున ధర్మము రెండుభాగములుగను, అధర్మము రెండుభాగములుగను బ్రవర్తిల్లుచుండుననియును, నాల్గవదియగు కలియుగంబునందు ధర్మ మొక్కపాదముగను, అధర్మము మూడు పాదములుగను జరుగుచుండుననియును దత్త్వజ్ఞులు పూర్వము తెలిపియున్నారు.

ఇప్పు డీకలియుగమున యైదువేల సంవత్సరములు గల యొక యంతర్భాగము గడచెను. ఒక్కొక్క యైదువేల సంవత్సరములకాలమునందును మొదటిభాగము కలియుగధర్మముతోఁ గృతయుగధర్మములును, అనఁగాఁ గలిధర్మములలో యుత్తమములును, నటులే రెండవ మూడవ నాల్గవభాగముల నుండుఁ బ్రజ్ఞా ద్వాపర కలిధర్మములు వరుసగఁ గలిసియుండు. కావున నీ సమయమునఁ గలియుగమున మొదటి యైదువేల సంవత్సరములు పూర్తియై రెండవ యైదువేల సంవత్సరములు గల కాలమారంభమై యుండుటవలన నీ సమయము కాలచక్రమునఁ గృతయుగధర్మము జరుగవలసిన కాలముగ నున్నదని స్పష్టమగుచున్నది.

కలౌ పశ్చిమహాసాంతే జాయతే వర్ణసంకరః ||

అను నీవాక్య మీయర్థమునే యించుక సూచించుచున్న
యది. మొదటి యైదువేల సంవత్సరములకాలము కడపటి
భాగము కలిధర్మములలో నవాంతరకలిధర్మము జరుగు
కాలము కావున నైదువేల సంవత్సరముల కడపటికాలమున
ధర్మము మిగుల హీనముగనుండునని పెద్దలు సూచించి
యున్నారు. ఇప్పు డాకాలము దాటినందున మరలఁ గృత
యుగధర్మము కొంత వృద్ధి కాఁదగిన సమయముగ నున్నయది.
ఇప్పటి ప్రపంచస్థితిని గమనించిచూచిన నీశుభసూచకములు
స్పష్టముగ వెల్లడియగుచునే యున్నయవి. ఇరువది ముప్పది
యేండ్లకుఁ బూర్వము మనదేశమునందేమి, యితరదేశముల
యందేమి యెచ్చటఁ జూచినను నాస్తికవాదము ప్రబలి
యుండెను. ఇంద్రియగోచరములగు విషయములకంటె నన్య
మొక్కటియు లేదనియు, విషయసుఖానుభవముకంటెఁ
గోరఁదగిన వేఱుసుఖము లేదనియు వాదించువారలును,
దదనుసారముగనే నడుచువారును బ్రబలియుండిరి. పూర్వ
వైదికాచారములును, ధర్మములును నాదరణీయములని తోఁచ
కుండెను. ఐరోపాఖండమునందును, అమెరికాయందును మత
మునందాదరణబుద్ధి ఊఁగించి జనులు ప్రకృతిబద్ధులై కేవల
విషయానక్తులగుచుండిరి. ఎల్లయెడల నీ తీరుననే పరతత్త్వ
విషయములగు ధర్మములు ఊఁగతి నొందియుండెను. ఇంతియ
గాదు. అన్ని దేశములయందును మతాభిమానము గలవారఁ
కొద్దిగనుండినను వారు పైతము మతమునందలి యథార్థత త్స

ములను, ముఖ్యాంశములను బాగుగఁ దెలిసికొనక యముఖ్యములగు బాహ్యచారములే ముఖ్యము లని పాటించి యందు శ్రద్ధలేక శుష్కచారపరాయణులై యుండిరి. ఆకారణమున నల్పములగు నాచారభేదములు సయితము పరస్పర మన స్పర్థాసూయలకు హేతువు లగుచుండెను. అన్యోన్యమత ద్వేషము లభివృద్ధియగుచుండెను. ఇప్పుడన్న నో యే దేశమునఁ జూచినను మతవిషయములయందే శ్రద్ధ హెచ్చుచుండెడు. అతీంద్రియములగు విషయములయందు సమ్మత మతిశయించుచున్నది. ఒక్కొక్కమతావలంబులును దమతమ గ్రంథములయందలి సారమును గ్రహించుటకు యత్నించుచున్నారు. ముఖ్యాంశములను, సముఖ్యాంశములను వేరుపఱచుటచే నన్ని మతములయందలి ముఖ్యాంశము లొక్కటిగ నెఱుంగుటయు దానికి ఫలముగ మతవైషమ్యములు తగ్గుచుండుటయు, నైకమత్యము, భ్రాతృభావము వృద్ధియగుటయును జూచుచున్నాము. ఇట్లు మరలఁ గొంత కృతయుగధర్మము ప్రారంభమగుట స్పష్టముగఁగానవచ్చుచున్నది. కావున భక్తిజ్ఞానముల సభ్యసింపఁగోరువారి కిది మంచినమయము.

అట్లంతకుఁబూర్వ మధ్యాత్మవిద్య లోకమున మిక్కిలి క్షీణదశఁ జెందియుండినకాలమున బ్రహ్మవిద్యాస్వరూపులు, సాధ్యాత్మవిద్యారక్షకులును, బరతత్త్వ సాక్షాత్కారముగల వారును, జీవన్ముక్తులు నగు మహర్షులలోఁ గొందఱు అజ్ఞాన సంసార సాగరమున మునిగి తేప్పరిల్లఁజాలక సంకటపడు

చుండు శిశుప్రాయులగు పామరజనుల యుద్ధారణార్థము లోకమునఁ బరతత్వజ్ఞానమును బ్రకాశింపఁజేసి ధర్మమును బ్రతిష్ఠించు నుద్దేశముగలిగి దివ్యజ్ఞానసమాజమును నొక సంఘమును స్థాపింపఁజేసిరి. ఆసమాజము ప్రారంభించినది మొదలు ప్రపంచమునందలి దేశములన్నింటియందును దాని శాఖలు వ్యాపించి, జనుల మనస్సులను గేవల మైహికవిషయముల నుండి మరలించి యాముష్మికవిషయమునందు శ్రద్ధగలుగు నట్లు చేయుచువచ్చుచున్నది. ఈసమాజశాఖలు ఏయే దేశములయందుఁ బ్రబలెనో యాయా దేశములయందు క్షీణగతి నొందియుండిన మతములు పునరుజ్జీవితములు కాఁగా నాయా మతస్థులు ప్రవర్థమాన శ్రద్ధతో మతధర్మముల నాచరించుచున్నారు. ఇవిధమున నన్ని దేశములయందును భగవంతుఁడు ధర్మసంస్థాపనముచేయుకొఱ కీసమాజరూపమున నవతరించెనో యనునట్లు గనఁబడుచున్నది. యథార్థముగ బ్రహ్మస్వరూపులై యదృశ్యులుగ లోకసంగ్రహార్థము వర్తించు మహర్షుల ప్రోత్సాహముచే వారల యనుగ్రహపాత్రులగు వారి ముఖ్య శిష్యులచే లోకమున నీసమాజము స్థాపింపఁబడినదని యాసామాజికులలో ననుభవజ్ఞులగువారు చెప్పుచున్నారు. ఈసమాజము స్థాపింపఁబడి ముప్పదియాలు ¹ నఁ

¹ దివ్యజ్ఞానసమాజము క్రీ॥ శ॥ 1975 సం॥ నవంబరు తే 1 దిన ఆమెకాలలో న్యూయార్కుపురమున స్థాపింపఁబడెను. ఈగ్రంథము 1911 సం॥ మున వ్రాయబడె.

వత్సరములు మాత్రమే యైయుండియు నది యీస్వల్పకాలముననే ప్రపంచమునందలి నానాదేశీయులయు, నానామతస్థులయు మనోవృత్తులను సవరించి పరస్పరమైత్రిని వృద్ధిచేయుట యేగాక పురాతనగ్రంథములయందు గూఢముగ నుండిన పెక్కురహస్యముల నిక్కాలమునకుఁ దగినట్లు సుబోధములుగ వెల్లడిచేసి, మఱియు ననేకరీతుల లోకమునకు మేలుచేయుచున్నది. దీనింజూడ నీఫమాజము మనుష్యమాత్రులచే స్థాపింపఁబడినదికాదని వెల్లడికాకతీరదు. ఈసమాజమునందుఁ బ్రముఖులు ననుభవజ్ఞులునై, యిక్కాలమున యథార్థముగ యోగులస్వరూప మిట్టిదని తమనడవడిచే లోకమునకుఁ బ్రదర్శించుచుఁ “బరోపకారార్థ మిదం శరీర” మ్మను సూక్తిని సార్థకముచేయుచు గ్రామైక రాత్రముగ సంచరించుచుఁ బరతత్త్వరహస్యములను శ్రద్ధాభువులకు బోధించుచుఁ గర్మభక్తిజ్ఞానమార్గముల సారమును స్వానుభవమునఁ జూపుచుండు ‘ఆని బెసంట్లు’ (Annie Besant) గారీవిషయమై జీవన్ముక్తులగు మహాత్ముల సహాయముననే యిక్కార్యమంతయు నడచుచున్నదని సాటించుచున్నారు. ఇంతియకాక జీవన్ముక్తులగు మహానీయులు సర్వకాలము పామరుల నుద్ధరించుకొఱకుఁ దమ తపోమహిమ లోకమునందుఁ బ్రవహింపఁజేయుచున్నారనియును, వారలు ముఖ్యముగ నీసమయమున నాతేజస్సు నెక్కువగ లోకమునకుఁ బంపుచున్నారనియును, యోగ్యులగు శిష్యులు దొరకుదురాయని వారలు కాచియున్నవా

రనియు, నీకాలమున శ్రద్ధాభక్తులు గలిగి లోకోపకారమునకై యాముష్మికమును సాధించుటయందు యత్నముచేయువారలెప్పటికంటె నెక్కువగ వారి యనుగ్రహమునకుఁ బాత్రులగుదురనియు, లోకులమేలుకొఱకు నొక్క వక్కాణించుచున్నవారు.

మఱియు లోకమున ధర్మము క్షీణగతినొంది యధ్యాత్మవిద్య యాదరింపఁబడనపుడెల్లను బ్రహ్మవేత్తలును, జీవన్ముక్తులును, మరణమును దరించినవారును నగు మహర్షులలో నొకరుగాని, వారిముఖ్యశిష్యులలో నొకరుగాని, లోకమున జన్మించి యజ్ఞానులగువారలకు జ్ఞానోపదేశమునుజేయుచు, భక్తిశ్రద్ధలనువృద్ధిచేయుచు, బ్రహ్మవిద్యను లోకమున మఱువకయుండునట్లు కాపాడుదురని పూర్వమే చెప్పఁబడియెఁగదా! గడచిన ముప్పదాఱువర్షములనుండి దివ్యజ్ఞానసమాజమూలమునను, ఆసమాజమునందుఁ బ్రముఖులుగనుండు నా మహర్షుల శిష్యసముదాయము మూలమునను, జనుల మనస్సులు పరవిద్యయందు శ్రద్ధావంతము లగుచుండుట విదితముగనున్నది. ఈ రీతిని జనుల మనస్సులు కొంత పరిపక్వముకాఁగా నామహాత్ములలో నొక రతిశీఘ్రకాలములోనే లోకమున జన్మింప నుద్దేశించియున్నవారనియును, ఇరువది ముప్పది సంవత్సరములలోపల నట్టియవతారము రాఁగలదనియు, నామహానీయుఁడు మనుష్యశరీరమునఁ గన్పడుకాలమున వారిమాహాత్మ్యము నెఱింగి వారియనుచరులగుటకుఁ దగిన యోగ్యతను సంపాదించు

కొనుటకు విశేషప్రయత్నము కర్తవ్యమనియు, నీసమాజమున క్రాంతినాధిపత్యము వహించియుండు నానిబెసెంటుగారు అదృశ్యులగు వారిగురువులయనుమతిచే బాహుటముగ జాటుచున్నారు.

అట్టిమహానుభావుఁడు లోకమున జన్మించినపు డేరీతిగవర్తించునో, యేవిషయముల నెవ్విధమున బోధించునో నిరూపింప శక్యముగాదనియు, నేదేశమునఁగాని యేజాతివారుగాని యెక్కుడు భక్తిశ్రద్ధలుగలిగి “ఆత్మవత్సర్వభూతాని” యను న్యాయమును సార్థకమగునట్లు చేసి వర్తించుచుందురో, సాధువులగువా రేదేశస్థులయినను, ఏమతస్థులయినను, ఏజాతివారైనను, వారిని గౌరవపాత్రులుగ నెవరుభావించుటలో ఎవ్వరెల్లవారిసుఖదుఃఖములను దమ సుఖదుఃఖములుగ భావించుచుందురో, పరోపకార తత్పరులై స్వప్రయోజనముల సాధించుకొనుటకంటెఁ బరప్రయోజనముల సమకూర్చుటయే శ్రేష్ఠతరమనియు, నైహిక ప్రయోజనముకంటె నాముష్మిక కార్యము లెక్కుడుగఁ గోరఁదగినవనియును, ఫలము నభిలషించిచేయు కార్యములకంటె నీశ్వరార్పణబుద్ధితో లోకోపకారముకొఱకుఁ జేయుకార్యములు చేయఁదగినవనియును భావించి వర్తించుటలో, అట్టివారామహానీయుని గుర్తించఁ జాలుదు రనియు నట్టి పుణ్యాత్ము లామహానీయుని శిష్యుకొటి ముందుఁ బరిగణింపఁబడఁ జాలియుండురనియును అనిబెసెంటు గారు మరల మరల నొక్కి చెప్పచున్నవారు.

ఇట్టి గొప్పశుభోదయముగల యిక్కలముకంటె మంచి కాలము ప్రాప్తించుట దుర్లభము. ఇట్టి నిరుపమాన సదుపాయభూయిష్టమగు సమయమును బ్రయత్నముచేత జన్మసాఫల్యసాధనముగఁ జేసికొననియెడల జీవుఁడు మరల నిట్టి సందర్భములు దొరకక విచారింపవలసియుండును.

కావునఁ బరమార్థచింతగలవారందఱును సకాలమున నామహానీయుని శిష్యుకోటియం దెన్నఁబడుటకుఁగాని, లేక వారి పరివారమునందైనను జేరి వారి నుపచరించుటకుఁగాని తగిన యోగ్యతను బహుప్రయత్నముతో సంపాదించఁదగు. అనఁగా దృఢమగు వివేకమును, దీప్తవైరాగ్యమును, నిశ్చలభక్తియు, నెన్ని కుతర్కములచేతనైనను జలింపని దృఢనిశ్చయము, ఇంద్రియ నిగ్రహము, వాఙ్మయమము, మనస్సమాధానము లోనగువానిని వృద్ధిచేసికొనదగు. మఱియు సర్వభూతముల యందు మైత్రియుఁ దనకంటె నుత్తములగువారియందు నిశ్చలమగుభక్తియు జాతి మత వర్ణ లింగవ్యత్యాసములను గమనించక, దీనులయందు ఎల్లయెడల వాత్సల్యము లోనగు గుణముల నిరంతరముగ దృఢమగు పూనికతో నభ్యసింపవలయును. అందఱియందును దోషములఁ బరికించుబుద్ధిని వదలి గుణగ్రహణముచేయుట నలవాటుచేసికొనుట కర్తవ్యము. అట్లుచేయక యహంకార మమకారములు అసహిష్ణుత దోష దర్శనపరులుగనుండుట యీ మొదలగు భేదబుద్ధిజన్యములగు గుణములకు లోబడినచో నైహికాముష్మికములకు రెండింటికె

జేడినవారలగుదురు. సంగ్రహముగ గీతాశాస్త్రమునందుఁ
బదాటవయధ్యాయమున భగవంతునిచే నుపదేశింపఁబడినరీతి
నాసురసంపద్ధణములను సాధ్యమగునంతదనుక సమూలముగ
విడువ యత్నించుచు, దైవీసంపద్ధణములను దృఢముగనభ్య
సించుచు నుత్తమపురుషార్థమును బొంద జనులెక్కుడుగఁ
బ్రయత్నింతురుగాక యని పరమదయాసాగరుండగు భగవం
తుని బలుమాట ప్రార్థించుచున్నాము.

సర్వే జ్ఞాన్సుఖినో భవంతు

ఓం శాంతిః శాంతిః శాంతిః
